
मनांतले आंबडे ... 


फाटल्या तीस-चाळीस वर्सांत कोंकणी साहित्यांत बरीच प्रगती जाल्ली 
पळोवंक मेळटा. हे प्रगतीक लागून समाजांतय बदल जाल्ल्याचें जाणवता. 
साहित्याच्या प्रवाहांत आपणाकूच ओंपून दिल्ल्या गोंयकार साहित्यकारांनी 
भारतीय साहित्यांत नदरेंत भरपा सारकें योगदान दिलां आनी कोंकणी साहित्य 
हेर खंयचेय भाशे कडेन तुळा करपा इतलें प्रभावी आसा म्हण सिद्द केलां ही 
अभिमानाची गजाल. 

शंबर सवायशें वर्सा आदीं कोंकणी भास साहित्याच्या मळार तियात्राच्या 
रुपान दिसूंक लागली. ते आदीं पुर्तुगेजांनी कोंकणीक काबार करपाचें कारस्थान 
रचिल्लें, पूण धर्म प्रसागाक लागून कोंकणी शिवाय तांचे कडेन पर्याय नासलो. 
देखून कोंकणी भास उलोवपा इतली तरी मर्यादीत दवरचीच पडली. इतलें 
आसूनय मुंबय आनी हेर प्रांतांत स्थायीक जाल्ल्या गोंयकारांनी प्रसार 
माध्यमां वरवीं कोंकणी लोकां मेरेन केळयली. क्रिस्तांव घराबो हे सारकी 
कादंबरी शंबर वर्सा फाटीं लोकांच्या हातांत पडली. मागीरच्या काळांत 
तियात्र, कथा कविता आनी रोमांशी छापून आयिल्ल्यान कोंकणी मनीस 
साहित्या पसून वंचीत उरलो ना. गोंय मुक्‍त जाय मेरेन एके भशेन कोंकणीची 
रोमी लिपी अग्रेसर आसली. 

गोंय मुक्‍ती उपरांत शणै गोंयबाबाच्या विचारांनी मूळ घेतलें आनी 
सवका सवका करून देवनागरींत साहित्य रचना जावंक लागली. कथा 
कविता फुलूंक लागली. नवे नवे लोक साहित्याच्या मळार पर्जळूंक लागले. 
संघ प्रदेश आशिल्ल्या गोंयाक राज्याचो दर्जो दिवपाक कोंकणी राज्यभास 
जावप गरजेचें आसलें. त्या वेळार गोंयची राज्यभास मराठी जावंची म्हण 
खूब जाण झगडले, रगतां व्हांवयलीं. मराठी गोंयची राज्यभास जाली 
जाल्यार गोंय महाराष्ट्रांत विलीन जावपा पसून कोणा कडेन आडावंक जावचें 
नासलें हें नीज गोंयकारांक कळून आयलें. हे आदीं ओपीनियन पोला वेळार 


दाखोवन दिल्लें आमी महाराष्ट्रांत विलीन जावंक सोदनात म्हण. पूण ह्या 
मराठी धार्जिण्य लोकांक आनीक एक संद आयिल्ली गोंय महाराष्ट्रांत 


`` घालूंक, तिवूय गोंयकारांनी फाफडून उडयली. सगळे कोंकणी साहित्यकार 


आनी कोंकणी मोगी एकठांय येवन गोंयाक घटक राज्याचो दर्जो मेळोवन 
दिलो आनी कोंकणी भाशेक गोंयची राजभास म्हण मान्यताय घेतली. हातूंत 
सगळ्या कोंकणी साहित्यकारांनी साहित्य चळवळीक भाशीक चळवळीचे 
रुप दिलें. कोंकणी भास आक्रमक आनी पराक्रमी भास जाली. ह्या लढ्यांत 
फकत लेख आनी कवितांचोच न्हय तर कथेचोय उद्धार जालो. राज्यभास 
चळवळीन कोंकणीचे कार्यकर्ते घडयलेच, तेच बराबर नव्या साहित्यकारांनी 
जल्म घेतलो. म्हज्याय उगमाचो होच काळ. 1983 वर्सा कवितेंतल्यान 
सुरवात जाल्ली म्हजी साहित्यीक वाटचाल 1990 वर्सा पयलो काणयां 
झेलो काडून प्रस्थापीत जाली. हो काणयां झेलो जरी देवनागरी लिपींत 
आसलो तरी तातूंत आस्पाविल्ल्यो काणयो रोमी आनी देवनागरी ह्या दोनूय 
लिपयांनी आदीं छापून आयिल्ल्यो. 

1987 वर्सा राज्यभास कायदो पास जालो आनी तातूंत फकत देवनागरी 
लिपीक मान्यताय मेळ्ळी, तेन्ना रोमी लिपींत बरोवपी फाटीं पडपाक लागले 
ही नोंद करपा सारकी गजाल. वर्सा वतात तशे ते सांडतय गेले. रोमी 
लिपींतल्या बरपाक गळटी लागली ती सांवरलीच ना. आमी, जांकां देवनागरी 
लिपींत बरोवंक कळटालें, ते सुगूर उरले. रोमी लिपींत पुस्तकां उजवाडाबपाचीं 
कमी जालीं आनी देवनागरींत मात पुस्तकांचो पावस पडत रावलो. 

अकस्मात दाल्गाद कोंकणी अकादमीची एक मागणी सरकारान मानून 

घेतली आनी तिका सरकारी अनुदान फावो जालें. देखून तांणी बरोबप्यांक 
बरें प्रोत्साहन दिलें. ताका लागून फाटल्या दोन तीन वर्सांत रोमी लिपींतल्यान 
साबार पुस्तकां उजवाडाक आयली. तातूंतच म्हजीं सुमार 7-8 नवीं पुस्तकां 
लोकां मुखार आयलीं. मदीं 'कुरपणो' हें देवनागरी लिपीत दुसरें पुस्तक आनी 
ह्या वर्साक 'जादूर्चे पेटूल' ही भुरग्यांची कादंबरी देवनागरीत उजवाडाक 
आयली. दाल्गाद कोंकणी अकादमीच्या धोरणाक लागून म्हजे सारके जायते 
जाण मुखार येवंक लागले. ही गजाल कोण किंकोंत करूंक शकनात. 
देवनागरी साहित्या इतलीच तांक रोमी लिपींतल्या साहित्याक येवंक लागल्या 
आनी म्हाका खात्री आसा रोमी लिपींतलें साहित्य दर्जेदार आनी पुरस्कार 
प्राप्त साहित्य जातलेंच. 


हे फाटभुंयचेर म्हजी काणी फुलूंक लागली. काणी ही स्वतंत्र आसची 
आनी काणयेक रुप दिवपी ताचे परसूय स्वतंत्र आसचो अशें म्हजें मत. काणी 
घडयतना, काणयेची मांडावळ करतना जें तंत्र लागता, तें तंत्र आधुनीक 
साहित्यकाराचें आसचें आनी ते काणयेंतल्यान जो प्रवाह निर्माण जातलो तो 
समाजाक उपेगी थारचो ही म्हजी भावना. काणी वाचपी काणयेचो उपेग 
करून घेता वा ना हाचेर हांव भाश्य करिना, पूण जेन्ना एका समाजांत एक 
गजाल घडटा, कारस्थान घड़टा वा घडणी घडटा तेन्ना कोणूय साहित्यकार 
ताची दखल घेना जाल्यार ही दुखाची गजाल. हातूंतल्यान एक बरी काणी, 
कविता वा लेख जावं येतालो आनी साहित्याचे नदरेन ती गजाल, कारस्थान 
जावं घडणी हेर लोकां मेरेन पाबंक शकताली, त्या लोकांचें मार्गदर्शन जावं 
येतालें, हें म्हर्जे मानप. 

अशे भावनेंतल्यान हांवें म्हज्या काणयांक रुप दिलां आनी त्यो हांव 
तुमचे मुखार दवरतां. तसो हो म्हजो पयलो काणयां झेलो न्हय आनी ह्यो 
नव्योच काणयो न्हय, म्हजे जायते काणयां झेले उजवाडाक आयल्यात आनी 
जायत्यो काणयो अजूनय झेल्यांनी आसपावपाच्यो आसात. 

हांव कोंकणीचे देवनागरी आनी रोमी लिपींत बरयतां. आयजवेर हांवें 
Test बरप रोमी लिपींतल्यान देवनागरींत जावं देवनागरी लिपींतलें रोमी 
लिपींत हाडूंक नासलें. जायत्या जाणांनी म्हाका विचारलें “तुजे बरप तूं. 
लिपयांतर कित्याक करिना? एके लिपयेंतलें बरप ते लिपी इतलें सिमीत उरता 
आनी तुज्या दुसरे लिपयेंतल्या वाचप्यांक तूं वंचीत दवरता.' खर्चाचे नदरेन 
हाचेर विचार केलो. एकूच पुस्तक दोन लिपींतल्यान छापलें जाल्यार तीं 
खपतलीं ? ह्या विचारांत आसतना दाल्गाद कोंकणी अकादमीन म्हाका एक 
बरी सवलत दिली. म्हर्जे बरप रोमी लिपींतल्यान येता तितलें पुस्तक रुपान 
छापूंक अनुदान भासयलें. हे खातीर आसा तितलें बरप छापून हाडपाच्या 
बोवाळांत लिपयांतर करपाची गजाल विसरूनच गेलों. मात ह्या दोन वर्सांत 
रोमी लिपयेंतल्यान test कितलिशींच पुस्तकां उजवाडाक आयलीं. हीं 
पुस्तकां सेंट्रल लायब्ररी आनी शिक्षण खात्यान घेतलीं पूण गोवा कोंकणी 
अकादमीन घेवंक नात म्हूण खंत जाली. तांचें म्हणणें, एक कडेन अनुदान 
मेळ्ळें म्हणटकच दुसरे कडेन पालोव मेळना. हें कितल्या प्रमाणांत योग्य तें 
खबर ना. 

ह्यो दोन गजाली लक्षांत घेवन आतां हांवें थारयलां कोणाचोच पालोव 


वा अनुदान घेनासतना देवनागरी लिपींत पुस्तकां छापप. म्हर्जी पुस्तकां 
उजवाडावंक निर्माण जाल्ले स्नोज प्रकाशन संस्थेन म्हाका पुराय आदार 
भासयला. ह्या फाटबळार rest बरप लिपयांतर करूंक sid पावल घालां. 
हाचो पयलो अविश्कार म्हण हांबें भुरग्यां खातीर बरयिल्ली कादंबरी दोनूय 
लिपयांनी छापल्या, आनी ह्या पुस्तकांत हाचें आदीं रोमी लिपींत छापिल्ल्यो 
वेंचीक काणयो घालून कणसां हो काणयां झेलो हांव तुमच्या हातांत दवरतां. 

तुमकां ह्यो काणयो आवडटल्योच, तरी म्हज्या बरपांत कसलीय सुदारणा 
जावंक जाय अशें तुमकां दिसता जाल्यार तुमच्या सुचोवण्यांक येवकार 
आसा. हे घटकेक कांय नांवां हांव मुजरत घेवंक सोदतां. कोंकणी कार्यकर्तो 
म्हण म्हजी दखल घेवन मुखार येवपाक म्हाका हात दिवपी उदयबाब भेंब्रे, 
साहित्याच्या मळार म्हज्या बरोवपाची दखल घेवपी पुंडलीकबाब नायक, 
हेमाबाय नायक, दामोदरबाब मावजो आनी तोमाझिनोबाब कार्दोज, म्हज्या 
तरणाटेपणाक सदांच sal दिवपी पुर्णानंदबाब च्यारी आनी प्रेमानंदबाब 
लोटलीकार हांकां म्हजे खेरीत दिनवास. तशेंच विलीबाब गोएश, संजयबाब 
बोरकार, प्रदीपबाब पाटील आनी महाबळेश्वरबाब सैल हांचे सयत हें पुस्तक 
तुमचे मेरेन हाडपाक म्हाका आदार दितल्यांक हांव काळजाचे खोलायेक 
सावन देव बरें करूं म्हणटां आनी कोंकणी सरस्वतीच्या आंगणांत हो म्हजो 
बारीकसो वावर सादर करतां. तुमी ताचो आस्वाद घेवंचो. 


-विन्सी क्वाद्रूस 


म्हजीं दोन उतरां 


बाब विन्सी क्वाद्रूस तरेकवार मनशांच्या जात्रेंत पांय तुटसर भोंवलो 
आनी ताणें जोडले साबार तरेचे अणभव. ताका मनशां विशींची बारीकसाण 
इतली आसा, तो तांकां मनाकाळजा सावन, कुडी बोडा सावन वळखता. हेंच 
ताच्या साहित्याचे व्हडपण. तो मनशां पारखिता. मनशां वळखता आनी 
तांचेच वरवीं काणयो घडोवन हाडटा. विन्सी खंयच आसना. आसतात जितीं 
जिवीं हाडामासांची मनशां. तीं जशीं समोरा समोर वाचप्या कडेन उलयतात, 
आपली उर्बा आपलीं दुख्खां सांगतात, खोशयेंत वांटेकारी करून घेतात. दर 
एका काणयेंतलें पात्र एक प्रस्न घेवन जियेता. जाप मागता, न्हय बरोवप्या 
कडेन तर वाचप्या कडेन. पूण ते प्रस्नय इतले सोपे नात. आत्मविस्वास हे 
कथेत बापूय आनी पृता मदीं एक AM झगडे आसा. वायट व्यसनान इबाडूंक 
लागिल्ल्या पुताक बापूय थातरून बर्‍या वाटेर हाडूंक पळयता. हे कथेक 
बरोवपी मोगाच्या, करुणेच्या तशेंच मानसीक, तत्वगिन्यानीक पांवड्यार 
व्हरता. मोव, भावनीक देग ताका आसा. आयच्या ताणतणावाच्या काळांत 
मनीस रोखडोच फुटून वचूंक पावता. पूण हे कर्थेतलो शांत चिंतनाचो बापूय 
डायगो बऱ्या विचारी मनशाची बरी देख. आमच्या काळांत आमी मनशां 
दुर्मीळ जायत चल्ल्यांत. बाब विन्सीची तोखणाय करूंक फावो अशें हें उजू 
व्यक्तीमत्व उबें केलें म्हण. 

वास्तववाद म्हणल्यार साहित्यांतलें प्रामाणीकपण: तेंच जिविताचें सत 
आनी सोबीतकाय. विन्सी कथेंतल्यान सदांच वास्तवीक पांवड्यार रावंक 
सोदता आनी आमकां सतसत सांगता. केन्नाय तीं सत्यां पळोवन तकली 
घुंबता. कलाकार पाकूश द गोवा जिवीतभर खूब संघर्श करून Hye, दगदगे 
सोंसून एक व्हड पुरस्कार जोडटा. पूण पुरस्कार घेवचे खोशयेच्या, आनंदाच्या 


खिणाकच तो मरून वता. जिवीतभरच्या तपश्चर्येचें फळ हेंच काय म्हण चिंतून 
मन चुरचुरता. 

मनशाचीं मनां पिशीं आसतात, भावाती आसतात. केन्ना केन्ना काळजाच्या 
तळाक आफडून NEM मोगाची ओलसाण घेवन जियेतात. पूण काळ 
फटकिरो आसता. तो चड फावट मनशाक फटोवंकच रावता. 'ओलें मन' हे 
कथेंतलो साल्वादोर असोच फटवला. वांगडाच ताचे चुरचुरेय दिसतात आनी 
ताच्या पिशेपणाची काकुळट दिसता. 

विन्सी आपले कथेंतल्यान एक सुरमेळ सादता, ताच्या चडशा कथांतल्यान 
क्रिस्तांव आनी हिन्दू दोनूय धर्मांची पात्रां येतात. पूण अजाप म्हणल्यार हिन्दू 
पात्रांय ताच्या अणभवा भायलीं अशीं दिसनात. तीं काणयांतल्यान सहज 
वावुरतात, एकरुप जातात. शेवटा खंयचोय मनीस मनीस म्हूण एक सारखोच 
आसता. ताणें हांगा एक बरी समजिकायेची कळाशी सादल्या आनी तो तातूंत 
सफलय जाला. ही ताची सेक्युलर नदर भोव मोलाची. साहित्यिकांनी 
अश्योच Gal मोडच्यो आसतात. सर्वांमदीं भोंवचें आसता. ना तर ताच्या 
साहित्याकच मर्यादा पडटात. 


-महाबळेश्वर सैल 

आर्त्मातेस्वास 


'हॅलो!' आपल्या ऑफिसांत वचूंक भायर सरिल्ल्या डायगोन रिंग 
जातांच फोन उखल्लो. 

“हांव निखील देशमूख, रीगल हॉटेलाचो फायनान्स कंट्रोलर.' दुसरे 
वरेन सावन ताका जाप आयली. 

'सांग इतल्या सकाळीं फोन करूंक कितें जालें ?' डायगोन कारण 
विचारलें. 

'तुज्या ऑफिसांत फोन करपाचो आसलों. पूण तुज्या फामाद 
आशिल्ल्या नांवाक लागून थंय तुमच्या नांवाचें पेपारें वाजचें न्हय म्हण 
हांगा फोन केलो.' ताणें नम्रतायेन सांगलें. 

‘at, सांग fad सांगुंक सोदता तें 

'पळय मीस्टर डायगो, तुजो पूत जोनाथनाच्या नांवार आमच्या 
हॉटेलांत खूब बिल जालां. 

“हांव ते सत मानपाक तयार ना. 

'तुज्यान हांगा येवन तपासू येता.' 


कणा 


2 “तितलो वेळ म्हजे कडेन ना.' 

“तुज्या नांवाक लागून आमी ताका सवलत दिल्ली.' 

'एक्सक्यूज मी मीस्टर देशमूख. म्हज्या नांवांचेर बिल करूंक तुमी 
म्हजी परवानगी घेवंक नासली. आनी एक वायट सवलत म्हज्या नांवार 
तुमच्यान कशी दिवं येता ?' डायगो मातसो तापलो. 

“ताणें तुजें नांव सांगले आनी आमच्या धनयान थोडो वेळ पळोवपाक 
विनंती केली. ते तुमकां बरे वळखतात.' 

'ते खातीर तुमकां दिनवास. पूण तो म्हजो पूत म्हण ताणें केल्लें 
अनैतीक काम हांबें मानून घेवचें ?' 

'तुज्या पुता विशीं तूं अशें उलयता ?' देशमूखान अजाप उक्तायलें. 

'बरें तें कोणूय तोखेता, वायट ताका धिक्कारता.' 

“आमी ताका कायदेशीर नोटिस दिवंक शकतात.' देशमूखान 
कायद्याचो आदार घेतलो. 

'तसो तुमकां अधिकार ना. कित्याक पयलीं म्हणल्यार तुमी ताका 
उदार दिवंक नाका आसलें. दुसरें म्हणल्यार चड बिल जालां म्हण 
म्हाका सांगीपसून तुमी रावंक नाका आसलें. तुमकां आमचें ऑफिस 
खबर आसा. थंय तुमच्यान बिल धाडूं येतालें.' डायगो परत शांत 
उलयलो. 

‘fod करूंक जाय तें आमी आमचें पळोवन घेतात मीस्टर डायगो 
आनी थॅक्स फॉर यूअर कॉ-ऑपरेशन.' तो समजून घेना तें पळोवन 
देशमूखान fed करपाचें तें थारायलें. 

'वेट ए मिनट मीस्टर देशमूख, आय वील सी दॅट यूअर बिल वील 
बी सॅटल्ड येज सून येज इट रिचीस माय ऑफीस आनी हे मुखार, 
नो क्रेडीट एन्ड नो कम्युनिकेशन.' डायगोन मारतें घेतलें. 

‘Th यू मीस्टर डायगो.' देशमूखान ताचे आभार मानले. 

डायगो ग्रुप ऑफ कंपनीस हाचो मालक डायगो सिल्वेरा : त्या 
हॉटेलाच्या मनशाचें उलोवप आयकून बरोच थटकलो, अजाप जालो. 
हाचें पयलीं आनीक कोणें कोणें ताका पुता विशीं सांगिल्लें पूण ताणें 


कणा 


गंभीरतायेन घेबंक नासले. आयज ताका ताचेर विचार करचो पडलो. तो षी 
ऑफिसांत वचचे बदला थंयच बसलो आनी आपल्या पुता विशीं लोक 
कितें सांगताले ताचेर नियाळ करूंक लागलो. 

'आयज कितें जालें? ऑफिसांत वचना?' तो बसला तें पळोवन 
विलोना, ताचे घरकान्नीन ताका विचारलें. 

'हांब सदांच म्हणटालों हें घर तुजे देखरेखी खाला बरे भशेन चलता 
आनी हांबें तातूंत लक्ष घलपाची गरज ना म्हण.' डायगोन आपले 
घरकान्नी वयलो विस्वास प्रगट केलो. 

'कितें जालें? हांव खंय चुकलें ?' ताचे फुड्यांत येत तिणें विचारलें. 

'विलोना, आमच्या घरांत देवाचें उतर वावुरता. आनी ह्या देवभिरांतीन 
चलपी मनशाचो एकलोच पूत बेजापसालदार वागता म्हण म्हाका लोक 
सांगूंक लागल्यात. आयज एका हॉटेलांतल्यान म्हाका फोन आयलो. 
आमच्या पुतान थंय म्हज्या नांवान कितलेंशेंच बिल करून दवरलां 
खंय.' डायगोन आपलें व्हडपण घाणाक लागलां हाची खंत उक्तायली. 

Tata? हांव ताका विचारतां.' 

'समजाय ताका, नांव आशिल्ले कुटूंब आमचें.' आपले घरकान्नीक 
सांगलें आनी तो ऑफिसांत वचूंक भायर सरलो. 

ताचें मन आयज कशेंच AMIR नासलें. आपल्या पुताचेर आपणें 
केन्नाच लक्ष दिवंक नाशिल्ल्याची ताका खंत जाली. आपले घरकान्नीचेर 
भरवंसो दवरून जाय तेन्ना पयशे दिले, मागता तें दिलें. हाचें फळ अशें 
मेळत म्हण ताणें धरूंक नासले. आपलो मोग ताचेर ओतयलो, प्रत्यक्ष 
न्हय पूण भावनांनी. आपूण एक बापूय म्हण खंय तरी उणो पडला हाची 
ताका जाणीव जाली, खूब वायट दिसले. 

आपल्या ऑफिसांत पावतांच ताणें आपल्या सेक्रेटीक आपयलें 
आनी एक चीट बरोवन घेतली. ती चीट एका पाकिटांत घालून अकावंट्स 
खात्याक धाडून दिली. हॉटेल रीगलाचें बिल येत जाल्यार कळाव 
करिनासतना फारीक कर म्हण ते चिटयेर ताणें बरयिल्लें. 

सेक्रेटरी फाटोफाट तोबूय ऑफिसांतल्यान भायर सरलो. गाडयेंत 


कणव्मा 


i बसलो आनी आपल्याचे वागणुकेचेर नियाळ करूंक लागलो. थोड्या 
वेळाक तो विसरलो आपूण एक धंदेकार म्हण. बापायपणाची जबाबदारी 
तो मनांत घोळोवंक लागलो. गाडयेंतल्यान वता वता पुता बराबर 
ल्हानपणांत सारिल्ले खुशाल दीस ताका याद जावंक लागले. एका 
खिणाक तो हांसलो. 

त्या दिसाक ते दोगूय स्विमिंग पूलांत न्हातना पूत अकस्मात बुचकळूंक 
लागलो तेन्ना डायगोन ताचे पॅन्टीक धरून ताका वयर काडलो. उदकांतल्यान 
तो भायर आयलोच पूण वयर पावतकच पुताची पॅन्टी पिंजून डायगोच्या 
हातांत आसली. तो बुचकळटालो ताका उबारलो म्हण डायगोचें कोतूक 
करचे बदला, Fara पिंजिल्ले पॅन्टीक पळोबन सगळेच हांसूक लागले. 
तेन्ना ताकाय हांसूंक आयिल्लें. 

गाडी मंद गतीन चलताली. ताचे पांय अचकीत ब्रेकाचेर गेले. तो 
गांवचे इगर्ज कडेन पाविल्लो. ताणें गाडी कुशीक घेतली आनी गाडयेंतल्यान 
देंबलो. इगर्जच्या दारांत वचून Sal जालो. इगर्ज बंद आसली. तो 
पाद्रीच्या रावपा-घरा वाटेन गेलो आनी थंय आशिल्ल्या पवित्र संस्काराच्या 
कपेलांत भितर सरलो. उणेच एक वर भर तो दिमीयेर पडून रावलो. थंय 
आनीक कोणूच नासलो. आपल्या लागीं जाल्ले चुकीचें ताणें भोगसणें 
मागलें वा आपल्या पुताच्या बर्‍या Hert विशीं मागलें हें ताकाच 
HAH ना पूण ताच्या दोळ्यांतल्यान दुकां व्हांबलीं. ते दुकांनी भरिल्ले 
दोळे ताणें खुर्सार खिळायिल्ल्या जेजूचेर थिर केले आनी एक मागणें 
केलें. ताच्या पुताचो पिसुडटो फुडार ताचे नदरे मुखार नाचूंक लागलो. 
आपल्या हातांतल्यान निसरून वचपी वेळाक सांबाळूंक आपणाक 
घटाय दी म्हणत तो थंयच्यान भायर सरलो. 

घरा कडेन पावता म्हणल्यार दनपार जाल्ली. जोनाथनाक आयज 
सुटी आसली. देखून तो घराच आसलो. सगळीं जेवूंक बसलीं. डायगोन 
एक नदर आपल्या पुताचेर मारली. ताका दिसलें आपली सगळी तिडक 
ताचेर काडची आनी ताच्या कर्तुबां विशीं पाठ घेवंचो. पूण पुताचो 
निश्पाप चेहरो पळोवन तोंडाक उतरांच सुटना जालीं. ताणें ग्लासांतलें 


क्णक्मां 


उदक पियेवपाचो यत्न केलो. एक घोंट मारलो पूण तें उदक गळ्या 3 
सकयल देंवना जालें. शिताची उंडी मारपाक ताचे हातूच उखलना 
जाले. नदर मात जोनाथनाचेर थीर आसली. आपल्या बापायच्यो भावना 
जोनाथनाक मात लेगीत कळनासल्यो. तो जेवपाक गुल्ल आसलो. 
विलोना तांकां नियाळीत आसली. नकळटाच डायगोच्या दोळ्यांतल्यान 
दुकां गळपाक लागलीं. घडये हें दोगांकूय खबर नासलें. 

“डायगो! तूं रडटा ? कितें जालें ?' विलोना कडेन डायगोची परिस्थिती 
पळोवंक जायना जाली. ती कदेला वेल्यान उठून ताच्या फुड्यांत गेली. 
तो तरिकूय जोनाथनाक पळयत आसलो आनी जोनाथन संवसाराचें 
कांयच पडून वचूंक नाशिल्ले प्रमाण जेवीत आसलो. विलोनान ल्हवूच 
डायगोच्या खांदार हात दवरलो. ताणें वळून पळयलें. ताचीं दुकां 
अजूनय थांबूंक नासलीं. विलोनान आपल्या साड़येच्या पालवान ताचें 
तोंड पुसलें आनी ताका खांकेंत घेतलो. आपले घरकान्नीच्या पोशांत तो 
हमट्यांनी रडूंक लागलो. तेन्ना मात जोनाथनाची नदर ताचेर पडली. 

“पापा, असो कित्याक रडटा? कितें जालें मामा ?' जोनाथन उठून 
उबो जालो. 

'म्हाकाच खबर ना किते जालें तें. आयज पयलेच फावट हांवें ताका 
असो Wel तो पळयलो.' विलोनान अजाप उक्तावन सांगले. 

'कितें जालें पापा?' जोनाथनान डायगो फुड्यांत गेलो. आपल्या 
पुताक लागीं पळोवन डायगो उठलो आनी ताका घट्ट आपले वेंगेंत 
घेतलो. 

‘Se ह्या संवसारांत कोणाचेंच वायट करूंक ना. म्हजे कंपनीतल्या 
कामदारांक लेगीत हांव फावो ते परस चड दितां. हांव सदांच तांकां 
दयाळ नदरेन पळयतां. ते म्हजे भशेन मनीस म्हण हांव तांकां लेखतां. 
देवाचे आज्ञे प्रमाणें हांव म्हर्जे जिवीत जियेतां. देखून ते म्हाका मानतात 
आनी चुकीचें पावल मारूंक वचचे पयलीं म्हजे कडेन येवन भासाभास 
करतात. पूण म्हज्या पुता, तुर्वे म्हजे कडेन आपले विशीं केन्नाच आपली 
गजाल करूंक ना. तूं पयस पयस रावलो. म्हर्जे खंय चुकता जाल्यार 


कणव्मां 


5 म्हाका सांगूंक ना. हांवें fend वांकडे केलें जाल्यार म्हाका विचारूक ना. 
देखून हांव समजलों तूं बऱ्या रस्त्यान चलता आनी एक दीस आमचें 
नांब वयर काडटलो म्हण. पूण आयज एकाच दिसाक म्हाका तुजे विशीं 
जायतें समजलें. तूं म्हाका सांगशी हातूंत कितलें सत आसा तें?' 
डायगोन आपल्या पुता कडेन मोगान सफाय मागली. 

जोनाथन आपल्या बापायलीं SRI आयकून एके वटेन भियेलो, 
थटकलो आनी ताचे वेंगेंतल्यान सुटून मातसो पयस गेलो. मान पोंदाक 
घालून उबो रावपा बगर ताचे कडेन आनीक दुसरो पर्याय नासलो. 
डायगोक समजलें खत्यांनीच आपलो पूत भटकला म्हण. जेवण तशेंच 
सोडून तो भितर गेलो. ताचे फाटोफाट विलोनाय गेली. जोनाथन 
कितलोसोच वेळ थंयच उबो रावन आपल्या बापायन जेवण सोडिल्ले 
बशयेक पळयत उरलो. 

रातच्या जेवणा वेळार परत सगळीं एकठांय जालीं. डायगो मेजार 
येवचे आदींच जोनाथन बसून आसलो. डायगो येतांच तो उठून उबो 
रावलो. 

“पापा, तुका Bia पयलेच फावट Weal पळयलो. म्हाका खूब 
वायट दिसलें. तरी हांबें मनाक लावन घेवंक नासलें. FISK हांव सदचे 
भशेन भायर गेल्लों तेन्ना परत परत तुजे मुखामळ म्हजे नदरे मुखार 
येवंक लागलें. तुज्या गाला वेल्यान देंवपी दुकां म्हाका कसलेंच वांकडे 
काम करूंक दिना जालीं. हांव, मातसो विसव घेतलों म्हण हॉटेलांत 
गेलों पूण. थंयसरूय म्हाका कितेंच पियेवपाक लेगीन नाका दिसलें. 
परत्या पायांनी हांव घरा परतलो. म्हज्या जिवाक खूब त्रास जाले पूण 
ते सोंसून घेवपाची खंयची तरी शक्त म्हजे भितर सरली. पापा, म्हाका 
दिसता हांवें तुज्या ओगेपणाचो आनी मेकळ्या सभावाचो खूब फायदो 
घेतलो. तुज्यो भावना हांवें वळखूंक नात. हांव चुकलों पापा, तूं म्हाका 
माफ कर.' जोनाथन सगळो वेळ मान पोंदाक घालूनच उलयलो, 

'तूं हें सत उलयता म्हज्या पुता ?' डायगोन ताची मान वयर केली. 

'हय पापा, तुजी उतरां न्हय पूण तुजी दुकां म्हाका जायतें सांगून 

गेलीं. खऱ्यांनीच म्हाका माफ कर पापा.' जोनाथनान ताचे हात धरले. . 7 

“बाबा, तशें जाल्यार माफी म्हजे कडेन मागूं नाका. माफी तुजेच 
कडेन माग. कित्याक हांबें तुका गुन्यांवकार थारवंक ना. तुवेंच तुका 
गुन्यांवकार थारयला.' 

'हांव यत्न करतलों पापा.' 

“तरी तें तितलें सोंपें न्हय. मनशाक एक फावट व्यसनाचो वसो 
लागलो वा जिवितांत वायट गूण भितर सरले जाल्यार ते सोंपेपणी 
वचनात. आनी वायट गजाली मनशांत चड घर करून रावतात. आमी 
दिसा दीसपट्टी कितले अशे मनीस पळयतात जे पयशे आसून भिकाऱ्या 
प्रमाण वागतात. देवाक भियेवन पसून देंबचाराचीं कामां करतात. बरें 
वायट समजून पसून फकत वायटूच कामां करतात आनी आपल्या 
बराबर आपल्या घराब्याचें नांव इबाडटात.' डायगोन आपल्या पुताक 
थोडो उपदेश दिलो. 

'बरे करणेची दिशा एक फावट सांपडली जाल्यार त्या मनशाचो 
आत्मविस्वासूच ताका थिरावंक शकता आनी म्हाका दिसता तो 
आत्मविस्वास म्हज्यांत किल्लला पापा.' जोनाथनान आपले भितर 
निर्माण जाल्ली ज्योत मुखार घाली. 

'जायत घडये म्हज्या दुकांनी तुका तो आत्मविस्वास मेळोवन 
दिला. देवान तुजी राखण करूं.' डायगोन ताका आशिर्वाद दिलो आनी 
मेजाबेलो ग्लास काडून मगांतलें उदक रकोवन घेतलें. एक मोगाळ नदर 
जोनाथनाचेर घाली आनी मंद हांसो दिवन जेबंक लागलो. बापूय पुताचो 
मोग पळोवन विलोनाच्या दोळ्यांत दुकां भरलीं. 


क्णक्मां 





म्हर्जे काळीज रडटालें. हांव नकळो कितें. / 
म्हणपाचें तें पूण म्हजे pela जीव आसा | 
_ आनीम्हज्याय काळजा-मनांत  / 
भावना आसात. ' र 









कणका 


ओलें मन 


पांच वर्सांनी साल्वादोर कुवेटाची वियाज मारून गोंयांत परतलो. 
आपलें सगळें सामान गाडयेचे डिकींत घालून एक बॅग ताणें आपल्या 
हातांत धरलें आनी गाडयेंत बसलो. हें बॅग ताणें खास करून साबिना 
खातीर भरून हाडिल्लें. गाडी दाबोळी विमानतळा सावन मडगांवचे 
दिकेन रस्त्या बयल्यान धांवूंक लागली. 

पांच वर्सा कशीं गेलीं तें साल्वादोराक कळ्ळेंच ना. गाडयेंतूच रावन 
ताणें आपलें 'बायनाकूलर' काडलें आनी भायर पळोवंक लागलो. 
क्विनी नगरा कडल्यान जुवारी आनी मांडवी न्हंयेच्या खदूळ उदकान 
TAS! जाल्लो अरबी दर्या ताचे नदरेक गेलो. इबाडिल्लें पर्यावरण नदरेक 
पडलें. झाडां माडांचो नाश पळोवन ताका तिडक मारली. कांय कडेन 
सुदारप जाल्लें जाल्यार कांय कडेन घट्टण जाल्ले. गोंयची ही परिस्थिती 
पळोवन साल्वादोराचें काळीज दुखले. तो 5४2 ल 
गोंयांत आसतना इबाडिल्लें पर्यावरण पळोवन ताकि हस्को Na, 
जातालो. ९/ विश्व कॉक नजी! द 





10 जाता तितले बेगीन घरा पावून साबिनाक पळोवपाची ताका इत्सा 
जाल्ली. कुवेटांत आसतना दोन तीन फावटी फोना वयल्यान ताची खबर 
घेतिल्ली. पूण ताच्या बापायच्या अचकीत मरणाक लागून ताका तांचें 
पुर्वजांचें घर सोडचें पडलें आनी तीं दुसरे कडेन रावूंक गेलीं. म्हण एक 
भशेन तांचे मदलो पुलूच तुटून गेल्लो. आदलें शेजारी साबिना आतां 
पयसुल्लें कशें जाल्लें. तांची इश्टागतूय पयसाविल्ली. तरी पूण 
साल्वादोराच्या मनांत साबिनान घर केल्लें. जाता तितले बेगीन तो 
साबिनाक मेळूंक सोदतालो, पळोवंक सादतालो. ताका साबिनाचे पयले 
भेटेची याद आयली. गाडी मडगांवचे दिकेन नेटान धांवताली. 

एका व्हडल्या उक्त्या लग्र-वसऱ्यांत मिंगेलाचो लग्न सुवाळो 
चलतालो. सगळीं संगिताच्या नादार आपले उमेदीर आसलीं. कोण 
नाचतालीं जाल्यार कोण ओगीच आपले हात हालयतालीं. थोडे बियरीचे 
ग्लास घेवन चकाटां मारताले, जाल्यार कोण बरे नाचप्याक तोखेताले. 
साबिना, मिंगेलाची बापूल भयण मात एकलेंच एका कोनशाक बसून 
एक सारें भायले वटेन पळयतालें. तें कितें तरी सोदतालें असो कोणाकूय 
दुबाव येवंक फावो. 

साल्वादोर, गांवचो एक बरो तरणाटो म्हण ताका वळखताले. तो 
साबिनाचो शेजारी. दोन तीन फावटी आपल्या बराबर नाचूंक यो म्हण 
साबिनाक आपोवंक गेल्लो पूण तें वचूंक नासलें. अचकीत ताच्या 
फुड्यांत दोग चले येवन उबे रावले. तें तांकां वळखनासलें. घडये ते 


व्हंकले वटेन आयिल्ले आसत. 
'बरेच नखरे करता मरे हें चेडूं. येना गो नाचूंक ?' एकल्यान फोर्सान 
जाप काडली. 


'हांव मातसो वेळ नाचयतां तुका. चल या गो.” दुसऱ्यान सांगलें. 
संगिताचो आवाज चालूच आसलो. साबिनान तांचेर एक नदर 
घाली आनी परत आपलेच वटेन पळयत रावलें. एकल्यान ताचो हात 


धरलो. साबिनान ताचो हात शेवटून मारलो आनी तिखट नदरेन ताका 
पळयत रावलें. 


GATT 


“बरेंच उसळटा मरे सुंगटा भशेन.' 

“तुमी बेश्टेच म्हजे वाटेक येनाकात, पयलींच सांगतां.' साबिनान 
तांकां शिटकावणी दिली. 

'आरे, तें येना म्हणटा जाल्यार तुमी ताका कित्याक बेजार करतात ?' 
व्हंकलेचो भाव क्लिफ तांच्या फुड्यांत येयत उलयलो. 'चलात हांव 
तुमकां आनीक कोण तरी चेडूं दितां नाचूंक. सॉरी साबिना.' म्हणीत 
क्लिफान ताका हात हालयलो आनी तांकां घेवन मुखार गेलो. 

थोड्या वेळान नाचून घामाघूम जावन साल्वादोर परत ताच्या 
फुड्यांत आयलो. 

'कितें जालें साबिना, अशें ओगीच कित्याक बसलां ? तुज्या बापूल 
भावाचें लग्न आनी तूं अशें कोनशाक बसून आसा? तुवें जावन आमकां 
उमेदीर दवरपाचे.' साल्वादोरान ताका चाळोवपाच्या हेतून म्हणलें. 

'तूं म्हाका मातसो घरा व्हरून पावयता ?' साबिनाचो वेगळोच प्रस्न 
मुखार आयलो. 

'घरा? सोंपलें गो लग्र? आनी जेवपाक बी नाका ?' 

'ना. म्हाका जेवण बी कांय नाका. म्हाका घरा वचूंक जाय.' तें 
हट्टाक पेटलें. 

'कोणें खास नाचूंक बी येता म्हण सांगिल्लें ?' साल्वादोरान ताका 
चाळोवपाचो यत्न केलो. 

“त्यो जाणवायो तुका कित्याक जाय? तूं म्हाका घरा कडेन सोडटा 
काय ना तें सांग.' तें तिडकलें आनी ताका रागान पळयत रावलें. 

'पूण हांव....' 

'म्हाका विस्वास आसा रे तुजेर.' 

'ओगी राव. चल, व्हरून जाल्यार व्हरून पावयतां:' साल्वादोरान 
नमतें घेतलें. 

तीं दोगांय तशींच वसऱ्या भायर सरलीं. साल्वादोरान आपली 
मोटरसायकल काडली आनी सुरू करपाक कोणें तरी ताका उलो मारलो. 

‘ard आनी कितें जालां? साल्वादोरान तोंडांतूच म्हणलें. कोण 

कणव्मा 


12 एकलो धांवून आयलो. 

“सांबाळून वचून यो बेगीन.' तो क्लिफ आसलो. लग्नाच्या दिसांनी 
दोन तीन फावटी साल्वादोर आनी क्लिफाची भेट जाल्ली. साल्वादोरान 
ताका हांसो दिलो. 

“लग्न अर्द्यारच सोडून घरा वचूंक कारण कितें साबिना ?' वता वता 
साल्वादोरान ताका समजून घेवपाचो यत्न केलो. ताका लागून ताचोय 
मूड इबाडिल्लो. पूण तें कांय उलयलें ना. साल्वादोरानूय मुखार कितेंच 
विचारपाचें टाळळें. 

'साल्वादोर,' घरा कडेन पावून मोटरसायकली वयल्यान देंवतना 
साबिनान अचकीत साल्वादोराचो हात धरलो. घरांतलीं सगळी लग्नाक 
गेल्लीं, तरी घराची भायली लायट पेटून आसली. 'तूं जाणां, म्हर्जे मन 
कशेंच शिकपाचेर लागना. ' 

'म्हणल्यार ?' | 

'णव्वेक एक वर्स नापास जावन ह्या वर्सा कशें तरी धावेक पावलां. 
मम्मी-डॅडी शीक शीक म्हण बोबाळ मारतात. आनीक तीन म्हयन्यांनी 
परिक्षा. अजून प्रिलिम्साची तयारी जावंक ना. शिकपाचेर मनूच वचना 
जाल्यार शिकतलें कशें ?' साबिनान आपलें मन मेकळें केलें. 

'कोणाच्या मोगांत बी पडलां काय कितें गो?' साल्वादोर आपल्या 
सभावाचेर गेलो. 

'च्ये...' तें मातशें लजलें 

'जाल्यार म्हज्यान तुका कसलो आदार करूंक जाता?” 

‘Sle आयकलां तूं आमच्या वाड्या वयलो एक हुशार भुरगो म्हण. 
धावेचे परिक्षेक तुवें आमचे शाळेंत फस्ट रँक घेतिल्लो खंय. तूं 
ट्युशन्स कित्याक दिना ? 

'स्युशन? तो मायकल दिता न्हय गो?' 


'शी बाबा! हांव वचचें ना ताच्या फुड्यांत. तो चेडवांक तिरशे 
नदरेन पळयता.' 


'ते तुका कोणें सांगलें ? तूं केन्ना गेल्लें ?” 
कणा 


“आमच्या वर्गातले तें सुनिता सांगतालें. एक दीस ताच्या कुल्याक 13 
खंय ताणें चिमटो काडलो.' 

“ओह! पूण आतांच्या भुरग्यांचे पासियेंस काडूंक म्हज्यान जावचें 
ना. शिवाय म्हाका नवीं नवीं झाडां लावंक भोंवचे पडटा. वेळ खंय 
आसा ?' 

'आपणाक जाय जाल्यार कसोय वेळ काडूंक जाता.' 

'वेळा बराबर पासियेंस कोण काडटलो ?' 

“म्हजे खातीर इल्लेंशें पासियेंस काडूंक शकना? म्हाका दिसता कोणें 
तरी दाखयलें जाल्यार घडये हांव दोन उतरां शिकतलें.' 

“पूण हांव तुका कसो शिकयतलों ? हांव दीसभर नोकरेक आसतां.' 

'नोकरे वयल्यान येतकच सांजेर म्हाका मातसो अभ्यास दाखोवंक 
जायना तुज्यान? सांजचें हांव तुज्या घरा कडेन येतां.' 

“घरा कडेन येता? बरें तर हांव विचार करतां.' 

'आतां जिवाक बरें दिसलें.' 

“हेच खातीर तूं इतलें सिंतीर आसले ?' 

“हय. परिक्षेचो अभ्यास करिनासतना जर हांव नापास जालें जाल्यार 
ह्या गांवांत भोंवपाक तोंड आसा म्हाका? एक फावट नापास जावन 
आयकले तें पुरो. सगळ्यांनी उलयलें म्हाका. म्हण चिंतूनच ह्या दिसांनी 
जेवण लेगीत चलना. आतां तुजे कडेन उलोवन जिवांत जीव आयलो. 
तूं म्हाका शिकयतलो न्हय साल्वादोर ?' ताचो हात आपल्या हातांत 
घेयत साबिनान विचारलें. साल्वादोर मुमुरकोच हांसलो आनी ताणें 
ताका शिकोवपाचें मानून घेतलें. 

“चल आमी परत लग्नाक या. आतां जाल्यार हांव तुजे बराबर मन 
सोडून नाचतलें.' साबिना बिनदास्त जालें. साल्वादोराकूय घडये ताचीं 
भुरगेंपणां आवडलीं आसतलीं. 

तीं दोगांय परत लग्नाच्या वसऱयांत पावली. 

‘SR, खंय भोंवडावन हाडलें ताका?” तीं येतांच क्लिफान प्रस्न 
केलो. तो तांचेरूच नदर दवरून आसलो. संगीत थांबिल्लें. “तुमकां 


कणा 


i मिंगेल विचारतालो मरे.' 

'पिशें तें. घरा पावय म्हणलें म्हण घरा व्हेलें. घरा कडेन पावतांच 
परत या म्हण सांगूंक लागलें.' इतल्यान 'एमसी'न संगिताचो बरो नंबर 
मारूंक लायलो आनी सगळ्यांक आपआपल्या सांगात्यांक घेवन नाचूंक 
आमंत्रण दिलें. साल्वादोर साबिनाक घेवन नाचूंक लागलो. तें मन 
सोडून नाचलें. आतां मात ताचें मुखामळ खुशाल आसलें. तेच 
खुशालकायेंत ताणें लग्नाचो बरो आस्वाद घेतलो. 

लग्न सांपून घरा पावता म्हणल्यार रातचीं बारा वरां जावन गेल्लीं. 
कितल्या तेंपान साबिनाक सुस्त न्हीद लागली. ताचें मन उमेदीर आसलें. 
मनांतल्या मनांत ताणें शिकपाचो निर्णय घेतिल्लो. कशेय भशेन ह्या 
वर्सा ताका पास जावपाचें आसलें. 

“मम्मी, तूं सांगता ते भशेन म्हज्यान कशेंच शिकूंक जायना. देखून 
हांवें थारयलां साल्वादोरा म्हऱ्यांत सांजेर मातसो वेळ शिकूंक बसूंक.' 
उठचे उठून साबिनान आपले मम्मीक आपली मांडावळ सांगली. ती 
च्याव करपाच्या बोवाळांत आसली. 

'साल्वादोरा म्हऱ्यांत? तो केन्ना सावन ट्युशन दिवंक लागलो 
तर?' साल्वादोराचे नांव आयकून ताची मम्मी अजाप जाली. 

'ना मम्मी. तो ट्युशन दिवंक लागूंक ना. पूण ताणें म्हाका शिकयतां 
म्हणलां.' 

'वाडिल्लें चेडू AM तूं. ताच्या फुड्यांत गेल्यार लोक तुज्यो खबरी 
करचेनात ?' 

'शिकूंक गेल्यार पसून लोक खबरी करतात ? आतां हीं इतलीं भुरगीं 
ट्युशनाक वतात, त्या सगळ्या भुरग्यांच्यो लोक खबरी करतात ? कितें 
मम्मी तूं, तुजे धुवेकच असो थोमणो मारता?' साबिना मातशें बेजार 
जालें. 

'आतां परिक्षेक कितले दीस उरल्यात गो? चल साल्वादोरा म्हऱ्यांत 
जाल्यार साल्वादोरा FEA. पूण धावेक पास जा. नाजाल्यार तुजें तूं 
सांबाळ.' मम्मीन शिटकावणी दिली. 


कणा 


'तेच खातीर हांवें ताच्या म्हऱ्यांत वचूंक चिंतलां.' 

दुसऱ्या दिसा सावन साबिना साल्वादोरा म्हऱ्यांत शिकूंक वचूंक 
लागलें. नोकरे वयल्यान येतकच साल्वादोर सुमार दोन तीन वरां ताका 
अभ्यासाक घेवन बसूंक लागलो. साल्वादोराची घरचीं एकदम बरीं 
मनशां. तें आपणागेर येता म्हण तांकां कसलीच आडखळ जाली ना. 
कित्याक साल्वादोराची भयण सलोमी धावेक आसलें आनी तें ताका 
लागून तांगेर यो-वच करतालें. साबिना शिकूंक मातशें ढ आसलें पूण 
रुपान बरें दिसतालें आनी सभावानूय बरें आसलें. तांणी ताका आपल्या 
घरांत येवकार दिलो, बरें सहकार्य दिलें. साबिना बराबर सलोमीय 
अभ्यास करूंक बसूंक लागलें. अभ्यासाक सांगात मेळळो आनी साबिनाक 
आदार जालो. केन्ना केन्ना साल्वादोराक येवंक उशीर जातालो तेन्ना तीं 
दोगांय मेळून आपले भितरूच अभ्यास करतालीं. 

अशे तरेन साबिना अभ्यासांत इतलें गुल्ल जाल्ले की तें प्रिलिम्स 
परिक्षेत सगळ्या विशयांत पूण काठार पास जालें. ताणें केन्ना धरूकच 
नासलें आपूण पुराय वर्साचो अभ्यास करून पास जातले म्हण, चड़ 
करून कोंकणी विशयांत. प्रिलिम्स परिक्षे उपरांत पडिल्ले Yetta ताणें 
मन लावन अभ्यास केलो. सकाळीं सगळो वेळ तें घरा कडेन अभ्यास 
करतालें आनी कितें समजना तें वेगळे कडेन बरोवन दवरतालें. आपल्यो 
अडचणी पयलीं साल्वादोरा कडल्यान समजून घेतालें आनी मागीर 
मुखा वयल्या अभ्यासाक लागतालें. ताका लागून साल्वादोराकूय बरें 
जातालें. परिक्षेचे दीस लागीं पावतात तशें साल्वादोरान तांकां चडूच 
वेळ दिलो. दोन तीन फावटी नोकरेक रजा घालून ताणें तांचो अभ्यास 
पळयलो. ह्याच बोवाळांत ताची भयणूय आदल्या परस बरे तरेन 
शिकूक लागली. धावेच्यो परिक्षा जाल्यो आनी निकालाची वाट पळयत 
आसतना साल्वादोर आनी साबिनाची इश्टागत जाली. साबिना मदीं 
मदीं तांगेर येतालें आनी वतालें. आतां म्हणल्यार तें तांचे ' फॅमिली फ्रेन्ड 
' जाल्ले. 

निमाणो, धावेच्या निकालाचो दीस sect. साबिनाचे wes 

16 धडधडपाक लागलें. कालचे रातीक ताका न्हीद पडूंक नासली. मनांतल्या 
मनांत कितलेशेच फावटी ताणें देवाक उलो मारलो. तें साल्वादोराच्या 
फोनाक रावतालें. ताणें ताका सांगिल्लें आपूण 'इंटरनॅटा' वयल्यान 
निकाल पळयता म्हण. सकाळीं ताच्या पोटांत च्याव लेगीत गेली ना. 
एके वटेन नापास जायत म्हण भिरांत आसली. परिक्षा बरयतना गणीत 
पेपराक तें गोंदळांत पडिल्लें ताका लागून भियेल्लें. पूण साल्वादोरान 
ताका सगळो धीर दिल्लो. सलोमीनय ताका उर्बा दिल्ली. 

फोनाची बेल वाजली आनी साबिना धांवून फोना कडेन गेलें. 

“कितें जालें साल्वादोर? हांव पास न्हय ?' दुसरे वटेन कोण उलयता 
तें पळयनासतना साबिना उलयलें. 

'हांव बिर्ला सन लायफ इन्सुरन्स कंपनींतल्यान उलयतां. तुमकां 
एक गिफ्ट लागलां तें तुमी आमच्या ऑफिसांत येवन व्हरात.' 

“पाड पडूं तुर्जे.' म्हणीत साबिनान फोन दवरलो. तितल्यान परत 
फोन वाजलो. साबिनान फोन घेतलो. 'काँग्रेच्युलेशन साबिना. तूं पयल्या 
वर्गांत पास जालें आनी तुका 71% गूण मेळ्ळ्यात, आनी इतलेंच न्हय 
तर कोंकणी विशयांत तुका 91% गूण मेळ्ळ्यात.' साल्वादोराचीं उतरां 
आयकून साबिनाच्या तोंडांतलें उतरच सुटना जालें. 'हँलो साबिना, 
साबिना?' साबिनाच्या दोळ्यांतल्यान दुकां व्हावूंक लागलीं. 

“थँक यू साल्वादोर. हें सगळें तुकाच लागून घडलें.' 

'हांवें कंप्युटर कॉपी काडल्या, ती हांव सांजेर घेवन येतां. ' 

'आनी सलोमीचो निकाल ?' 

'तेंबूय पयल्या वर्गांत पास जालें.' 

“देवाचे व्हड उपकार.' 

साबिना एकलेंच घरा कडेन साल्वादोराची वाट पळयत आशिल्ले. 
ताची मम्मी बाजारांत गेल्ली. साल्वादोर येता आसतना निकाल आनी 
पेढे घेवन सरळ साबिनागेर गेलो. आपलो निकाल पळोवन साबिना 
एकदम खुशाल जालें. “थँक यू साल्वादोर.' परत एक फावट म्हणीत 
ताणें ताका घट्ट वेंग मारली. साल्वादोर खरेंच अजाप जालो. ताणें 


कणा 


चिंतूंकच नासलें साबिना अशी आपली प्रतिक्रिया दाखयतलें म्हण. ताणें 1 
ताका बेगीबेगीन सोडोवन घेतलें. कोणूय पळयत जाल्यार... ? 

'फाल्यां हायस्कूलांत वचून मार्कलिस्ट घेवन येवंक जाय.' 

'सलोमी आनी हांव वचून घेवन येतात.' 

'परवां कॉलेजींत प्रवेश घेवंक वचूंक तयार राव. हांवें रजा घेतल्या. 
सलोमीक आनी तुका सायन्स कॉलेजींत घालपाचो विचार जाला.' 

'पूण म्हाका सायन्स शिकूंक नाका. आर्टस करून हांव टीचर 
जावंक सोदतां.' 

'काल मेरेन तुका कसलोच निर्णय घेवंक कळनासलो, आनी आयज 
वाह!' 

साबिना आनी सलोमी आपलो निकाल पळोवन खूब खुशाल 
आसली. दोगांय मेळून साल्वादोराचे गूण गायतालीं. खरें पळोवंक 
गेल्यार ताकाच लागून तीं इतल्या बर्‍या गुणांनी पास जाल्लीं. आतां 
कॉलेजीक वचून बरें शिकपाचो ताणीं निर्णय घेतिल्लो. ते प्रमाणे 
साल्वादोरान पयलीं सलोमीचो सायन्स कॉलेजींत प्रवेश मेळयलो आनी 
ताका घरा धाडलें. उपरांत साबिनाक घेवन दुसरे कॉलेजींत आर्टस 
स्ट्रीमींत प्रवेश मेळोवंक गेलो. साबिनाचे गूण पळोवन प्रवेश मेळोवंक 
चड़ कश्ट पडले नात. तांचें काम रोखडेंच जालें. 

'साबिना, फाटल्या तीन म्हयन्यांत Ft म्हजो सुसेग पेड्ड्यार केलो. 
म्हजे जिणेचेर परिणाम केलो. आतां म्हजो जीव सुस्त जाला.' प्रवेश 
मेळोबन परततना साल्वादोरान आपल्यो भावना SHAN. 'चल 
आतां एक बरीशी च्याव मारून या. तीं दोगांय लागींच आशिल्ल्या 
एका हॉटेलांत भितर सरली. 

'जाणा साबिना, तुवें म्हज्या मनांत आनी काळंजांत जागो केला. 
ia तुजो फायदो काडलो म्हणटलें म्हण हांवें म्हजी भावना तुजे कडेन 
केन्नाच उक्ती करूंक ना. देखून तुज्या जिवितांत तूं एक व्हड मनीस 
जावन बरी टिचर जावपा खातीर शुभेत्सा दितां.' साल्वादोर आपल्या 
मनांतलें उलयलो. 

‘qa म्हजे खातीर जें कितें केलां तें हांव केन्नाच विसरचें ना.' 

'आनीक हांव विसरूक शकतां? पयले फावटी Bie इतले त्रास 
काडल्यात. मनांत नासतना लेगीत तुका शिकयलां. सलोमी आपणाक 
शिकूंक म्हजे फाटीक लागिल्लें. ताचें आयकूंक ना हांवें. तुज्या उतराक 
कसो बळी पडलो तेंच समजना.' 

'एक सांगू साल्वादोर, तुज्या सहवासान फाटल्या तीन म्हयन्यांत 
Ba वेगळीच खुशालकाय अणभवली. एक भशेन तुज्या सहवासाची 
म्हाका वळख जाली. तुजे विशीं केन्नाय आयकतालें पूण ह्या तीन 
म्हयन्यांत तुजो ताळो म्हजे भितर उलयतालो. तूं म्हाका जायते फावटी 
कितलो तेंकून आसतालो आनी आमी एकामेकाक आपटून वतालीं. त्या 
वेळार म्हर्जे आंग-आंग थरथरतालें, पूण अभ्यासाक लागून हांव म्हज्या 
मनाक मारून घेतालें. कितलेशेच फावटी आमी एकामेकाक पळयत 
रावतालीं, तेन्ना तुजी नदर म्हाका पोसवण दिताली. म्हाका कितेंय 
समजना तेन्ना तूं म्हजेर तापतालो आनी तुज्या घरांतलीं सगळीं येवन 
तुका तापयतालीं, तूं म्हाका 'सॉरी' म्हणटालो, तेन्ना म्हर्जे काळीज 
रडटालें. हांव नकळों कितें म्हणपाचें तें, पूण म्हजे Hela जीव आसा 
आनी म्हज्या काळजा-मनांत भावना आसात.' 

'हाचो अर्थ कितें?' ताचें उलोवप आयकून साल्वादोर घुस्पलो 
आनी ताका पळोवंकूच उरलो. 

"पुस्तकांतल्या अणभवा प्रमाणे हो मोग जावन आसा.' ताणें आपलें 
पुस्तकी गिन्यान सांगले. 

'पूण ही तुजी मोग करपाची पिराय न्हय. fast Gad.’ साल्वादोर 
हांसलो. 

‘qa तुज्यो भावना उक्तायल्यात, त्योच भावना id उक्तायल्यात. 
कितें तें तूं चीत. पूण म्हाका टिचर जाय मेरेन शिकूंक जाय. म्हजे खातीर 


'साबिना, मोग म्हणल्यार भुरग्यांचो खेळ न्हय. तूं पिरायेन व्ह्ड 
जालां खरें पूण तूं पयलीं तुजें शिकप पूर्ण कर, मागीरूच ह्या गजाली 


कणक्ां 


विशीं चींत 19 

“आनीक तूं म्हाका शिकोवचो AT?’ 

'ना.' 

'तशें जाल्यार हांव कॉलेजीक वचचें ना.' ताणें आपलें तोंड वांकडे 
करीत म्हणलें. 

'कसलीं पिशेंपणा उलयता ?' तुवेंच सांगलां न्हय आपणाक शिकूंक 
जाय म्हण ?' 

“तूं म्हाका शिकोवचो ना जाल्यार हांव कॉलेजीक वचचें ना हें 
पक्कें.' 

'पळय, हांब तुका सांगूंकच विसरलो. म्हाका कुवेट वचपाची 
व्हिसा आयल्या आनी थोड्या feat भितर हांव Hae वतलों. मागीर 
तुजो अभ्यास कसो पळयतलों ? पांच वर्सांची वियाज मारपाची म्हाका 
संद मेळटा.' 

“पांच वर्सांची वियाज? आनी म्हर्जे कितें जातलें?' ताका एक 
प्रकारची पोकळी दिसूंक लागली . 

“पांच वर्सा अशींच वतलीं साबिना, तूं बरें भशेन शीक.' ताणें सहज 
सांगले. 

HR. तूं कुवेट वता न्हय? तशें जाल्यार एकदम बरें जालें. आमचोय 
कोण भायल्या गांवांत ना. म्हाका फॉरेन वस्तू हाडटलो न्हय? म्हाका 
फॉरेन चेर आनी साबू खूब आवडटात.' 

'तुका जाय तें म्हाका सांग, सगळें हाडून दितां.' 

“थँक यू सो मच साल्वादोर.' म्हणीत ताणें ताच्या हाताचो उमो 
घेतलो. 

त्याच खिणाक गाडी ताच्या घरा कडेन येवन थांबली. साबिनाची 
याद म्हणल्यार एक चलचित्र कशें ताच्या दोळ्यां मुखार आसलें. 
साल्वादोराक पळोवन ताचीं घरचीं एकदम खुशाल जालीं. ताणें सामान 
देंवयलें आनी गाडी गेली. 

सांजेर च्या पियेवन जातकच साल्वादोरान साबिना खातीर हाडिल्ल्या 

20 सामानाचें बॅग घेतलें आनी आपले भयणीक उलो मारलो. 'सलोमी, 
चल आमी साबिनागेर वचून येवया. ताका थोडें सामान हाडलां तें 
दिवंक जाय. तुका घर खबर आसा न्हय?' सलोमी रोखडेंच तयार 
जालें. ताणें आपली मोटरसायकल काडली आनी सलोमी ताका वाट 
सांगीत साबिनाच्या घरा कडेन पावलीं. 

'साल्वादोर कसो आसा? तूं आयला तें पळोवन एकदम बरें 
दिसलें.' साबिना साल्वादोराक आपल्यागेर आयला तें पळोवन खुशाल 
जालें. 

'तूं कशे आसां ?' 

'हांव एकदम बरें आसां.' 

'हें घे तुजे खातीर हाडलां Be.’ ताणें बॅग मुखार काडलें. 

“थँक यू साल्वादोर.' साबिनान बॅग घेतलें आनी मेजार दवरलें. 
इतल्यान ताचो मोबायल वाजलो. 'एक्सक्युज मी साल्वादोर, सलोमी 
बसात न्हय.' ताणें मोबायल ऑन केलो आनी तें उलोवंक लागलें. 

'ना ना, तूं आनीक कोणाक सोदूंक वचूं नाका. साल्वादोर पावलो 
गोंयांत... हय, हय. तोच उबारतलो साउद. तो म्हजो बरो इश्ट... ना... 
ना, ताचे इतलो बरो म्हाका दुसरो कोण वळखना...' साबिना उलयत 
आसलें. साल्वादोर एक फावट ताच्या तोंडाक जाल्यार एक फावट 
सलोमीच्या तोंडाक पळयत उरलो. 

'उबारतलो न्हय म्हज्या काजराची साउद ?' साबिनान साल्वादोराक 
विचारलें. 

'तुज्या काजाराची साउद ?' साल्वादोर सगळोच घुस्पलो. 

'सॉरी, सॉरी. हांवें तुका सांगूंकच ना. हांव क्लिफा कडेन लग्न 
जातां. क्लिफ मिंगेलाचो मेव्हणो...' म्हणीत तें ताच्या फुड्यांत बसलें. 
ताच्या तोंडार प्रफुल्ल हांसो आसलो. 

'आगो साबिना, तूं आजूनय हांगाच आसा? क्लिफ रावता.मुगो 
तुका ?' साबिनाची मम्मी भितर येता येता उलयली. 

‘aa, वतां मम्मी... बरें साल्वादोर, सलोमी, काजाराक सांगूक 

येतलें हांब तुमच्या घरा कडेन. बाय. साउदीची खबर विसरशी.' तें गेलें. 21 
“हांव तुमकां च्या करून हाडटां आं.' म्हणीत साबिनाची मम्मी 

भितर गेली. साल्वादोरान कसलीच प्रतिक्रिया दाखयली ना. तो पळयतूच 

उरलो. ताणें हाडिल्लें बॅग साबिनान उगडून पसून पळयलें ना. ताणें एक 

नदर सलोमीचेर घाली. 
‘qaqa म्हाका कित्याक कळोवंक ना साबिनाची गजाल?' 

साल्वादोराच्या दोळ्यांत दुकां भरली. सलोमीन ल्हवूच आपल्या भावाक 

आपले खांकेंत घेतलो. तेन्ना मात साल्वादोराचीं दुकां घसघशीत देंवलीं. 

एक नदर साबिनाक हाडिल्ल्या बॅगाचेर घाली आनी आपल्या ओल्या 

मनाक थाकाय दीयत सलोमीक घेवन तो भायर सरलो. 


कणा 

ठेठारपषण्ण 


'खूब दिसांनी याद जाली मरे ज्योवितो.' आपल्या घरांत बरोच 
आदलो एक इश्ट ज्योवितो भितर सरता तें पळोवन फ्रँकीन म्हणलें. 

“आयच्या ह्या कलयुगांत आपलें काम आसा तेन्नाच दुसर्‍याची याद 
जाता न्हय? आदले भशेन गजाली करूंक खंय वेळ आसा ?' ज्योवितोन 
म्हणले. 

“जावं आयलो तरी. कोणाकूय जाल्यार उपकारतात आमी राजकारणांत 
वावुरपी मनीस.' 

'हय तर. तुमचे असल्या मनशांचो फायदो काडूंकच जाय.' 

'सांग कित्याक आयिल्लो ?' ताका बसपाक दीयत फ्रैंकीन म्हणलें. 

'जाणा फ्रैंकी, नवें घर काडपाक हात घालपाचो असलों, अजून 
प्लानूच पास जायना मरे. कितें करपाचें कांय समजना.' ज्योवितोन 
आपली अडचण मुखार घाली. 

'कित्या खातीर प्लान पास जायना तें विचारूंक AT?’ 

'तो संजू म्हाका सारकोच सतयता.' 

“कोण, तुजो शेजारी संजू ?' 

“हय. तोच तो.' 

“हांव वळखतां न्हय ताका ?' 

'हय रे. तूं ताका दोन फावटी तरी भेट्ला.' 

“मागीर, तो कितें पिसो जाला रे? तुजे कडेन बरो उलयता आनी 
ताकाच न्हय रे ती बस घेवंक बँकेंतल्यान रीण काडूंक तूं गॅरँंटर राविल्लो 
तो?' 


"हय ? 


“मागीर, इतलो बदमास कसो जालो तो ?' 

“आतां ताचें रीण फारीक जालां. बस सुटली. म्हजी कित्याक गरज 
आसा ताका ?' 

'इतले बेगीन रीण कशें फारीक केलें ताणें? आमच्या गांवांत पिंटोन 
बस घेतल्या. बसीचे हफ्ते भरपा इतली बस चलना म्हण बोवाळ 
मारता मरे तो. कितल्यो बशी जाल्यात खंय एकाच रस्त्यार. आमचे 
आर.टी.ओ. वचत ताका बस काडूंक प्रोत्साहन दितात, जाय त्या 
रस्त्याचेर परवानो दिवन. संजूची बस इतली बरी चलता तर? कोणाक 
फारयलो कितें रे ताणें बस बरी चलंकू?” फ्रँकीन अजाप उक्तायलें. 

'बस खंय बरी चलता? ताची एकलीच भयण दुबय गेल्या आनी 
तिणें ताका पयशे धाडून तें रीण सगळें काबार केलां. रीण फारीक 
करपाचें टॅन्शन ना न्हय? तो आतां गरजे भायर म्हजे वाटेक लागला. 
पयर वचून परत एक फावट पंचायतीत कागाळ नोंद केल्या आनी ताची 
कॉपी पीडन्लूडी आनी टावन अँण्ड कंट्री प्लॅनिंगाक दिल्या. तांणीं ताचेर 
सरळ शेरो घाला की म्हाका घर Tigh परवानगी दिवची न्हय म्हण.' 

'नाच्च करून उडोवया? तुजे फाटल्यान कोण ना दिसला ताका? 
फोडून काडटलो म्हण सांग ताका. कोणाच्या खुस्तार असो नाचता रे 
तो? खंयच्या मंत्र्याक धरला ताणें ?' फ्रैँकीन ताका धीर दिलो. 

“हांव एक सरकारी कामदार. फोडून काडपाच्यो गजाली म्हाका 
सोबतात? म्हाकाय जायते फावटी दिसता ताका मोडून उडोबचो, पूण 
हांव तशें करूंक शकना. ह्या इल्ल्याश्या तेमाक लागून तुमी ताका मोडून 

उडयतले आनी तुमी वतले, पूण तो सदांच म्हज्या दोळ्यां मुखार 29 
आसतलो. हांव कशे तरेन समाधानी जातलो की हो आपल्याच गुन्यांवान 
असो जाला म्हण. म्हज्या घराचें काम काबार जातकच हांव थंय रावूंक 
वतलों. तेन्ना तो म्हाका सदांच मोडिल्लो दिसतलो. तूंच सांग. मनाक 
शांती आसतली ?' ज्योवितो आपल्या सभावा प्रमाणें उलयलो. 

“वाह! कितें विचार रे तुजे? तूं संता भक्तांचे वळेरेंतलो काय कितें 
रे? कोण तरी तुजें वायट करूंक चित्ता आनी तूं ताचें बरें येवजिता. होच 
तुजो उदारपणाचो सभाव म्हाका आवडटा.' 

“असोच सभाव दवरचो पडय तो आतां.' 

“बरें आसा. तूं एक काम कर. ताचे विशीं थोडी म्हायती आसा 
म्हाका. ते प्रमाण ताणें आपल्या घराचो बल्कांच कायदेशीर बांदूंक ना. 
ताचेर आतां तूं एक कागाळ नोंद कर. पंचायतीकय मातशी कमाक लागूं. 
मरे. तेन्ना तरी सुदारता जाल्यार पळोवया.' फ्रँकीन ताका मांडणी दिली. 

'तसो तो सुदारतलो ?' 

'कित्याक म्हणटा तूं अशें ?' 

“सांगतां. एक दीस Bid संजूक सरळ विचारलें 'आरे बाबा, हांवें 
घर बांदल्यार तुका कसली अडचण जाता? कित्याक म्हण तुवें म्हजेर 
कागाळ केल्या ? शेजारी मरे आमी, एकामेकाक पावपाचे. बसून उलोवन 
काबार करया.' ताचेर ताणें म्हाका कितें सांगले तें जाणां तूं? सांगूंक 
लागलो हें तूं fed उलयता ज्योवितो? sid तुजे पांय धुवन उदक 
पियेवंक जाय मरे. तुकाच लागून हांव इतले वयर पावला.' आतां तूंच 
सांग फ्रँकी, ताचे कडल्यान आनीक कसली अपेक्षा करू ?' 

'ताची कसलीय अशक्तताय खबर आसा तुका?” फ्रँकी परतून 
विचार करूंक लागलो. 

“ताचेर विचार करतालों हांव.' 

'कित्या खातीर म्हण ही भितरले भितर दुस्मानकाय ? किते आयडीया 
आसा तुका ?' 

'एक गजाल म्हाका बेश्टीच मनाक खाता. ताचे कडेन आतां पयशे 

26 जाल्यात. देखून तो गांवांत आतां जागृत मनीस जाला. जायते लोक 
ताका आपलो फुडारी कसो मानतात. हांव सारकें नकळों पूण कोण कोण 
उलयतात, ताचेर कुड्ड्या देवांचो हात आसा म्हण. हें म्हाका पासून 
एक दीस जाणवलें जेन्ना गांवच्या एका लग्न सुवाळ्याक ताका साउद 
उबारपाक व्हेल्लो आनी हांवूय थंय हाजीर आसलों. ताणें साउद उबारपाक 
सुरवात केलीच ती एका रडगाण्यान. मागीर नाका जाल्लें उलयलो. तो 
जें उलयलो तें आयकून सगळ्यांकूच बेजार आयलो. म्हाका मारली 
तिडक. हांवें मातसो आवाज मोटो करून व्हंकलेच्या बापायक विचारलें, 
हीं असलीं पिशेपणां आयकूंक आमकां हांगा आपयल्यात काय म्हण. 
घडये म्हर्जे चुकले आसत, पूण तो लुगार नासलो तसले भाशेंत उलोवपाचो. 
तेन्ना सावन म्हजेर मातसो कोत्र आसा काय दिसता म्हाका.” ज्योवितोन 
फाटली घडणी फ्रँकी मुखार दवरली. 

'तशें जाल्यार हांव पळयतां म्हजे कडेन fed करूंक जाता तें. तूं 
चल आनी दोन दीस सुसेग घे. हांव म्हजे वतीन यत्न करतां.” फ्रँकीचे 
आभार मानून ज्योवितो भायर सरलो. | 

फ्रैँकी तसो बरोच पावरफूल मनीस. प्रत्यक्ष रितीन केन्नाच वेंचणुकेंत 
देंबलो ना. पूण ज्या मनशा फाटल्यान रावलो तो वेंचून आयलो. ताका 
मांडावळ करपाची बरीच हिकमत आसली. ताचेरूच ते राजकी मनीस 
प्रभावीत जाताले आनी ताका लागीं दवरताले. आयज तो एका मंत्र्याचो 
खास मनीस म्हण वावुरता. ज्योवितोचो बरोच आदलो इश्ट. देखून तो 
TER येवपी आनी वचपी. तेन्नाच संजूकय तो वळखतालो. 

Wh आपल्या इश्टा खातीर काम सुरू केलें. आपल्या एका 
मनशाक धाडून संजू विशीं बरीच म्हायती एकठांय केली. 

संजूविशीं खबर अशी - ताचो आजो आपल्या भुरगेपणार एका 
चेड़वाच्या मोगान पडलो. ताका हांगा थंय घेवन भोंवलो. ताचे बराबर 
बरीच मजा मारली आनी मजेच्या फळाची जबाबदारी घेवच्या वेळार, 
ताका सोडून दिवंक सोदी, पूण गांवच्या लोकांनी एकठांय येवन तांचें 
फोर्सान लग्न केलें. तांकां एक भुरगो जल्मलो. उपरांत ताचीं आनिकूय 

प्रकरणां उक्ताडार आयलीं. तो aa पडलो. हें दुर्येस म्हणल्यार एड्स 21 
आसलें. बरोच कश्टून तो मेलो. आवयन भुरग्याक व्हड केलो. 

बापूय-पुताचें रगत वेगळें थारता ? भुरग्यानूय बापायभशेनूच केलें. 
तोवूय चेडवां फाटल्यान लागलो. एक दीस एका चेडवाचे पयशे मेळटात 
म्हण ताका घेवन जयपुराक भोवंक गेलो आनी ताच्या मोगांत पडलो. 
मोगान पडून चेडूं गुरवार जालें. ह्या काळांतच तो ताका सोडून दिवंक 
बतालो. ताकाय चेडवाच्या घरच्यांनी धरून तांचें लग्न केलें. ताचे पसून 
जल्मल्लो हो संजू. संजूचो बापूय आपल्या बापाय भशेनूच अंतरलो. 
मागीर लोक उलयताले ताकाय एड्साचे दुयेंस जाल्लें म्हण. 

आतां ताका फकत एक भयण आसा. चाळीस वर्सा जावन गेलीं 
पूण अजूनय लग्न जावंक ना. घडये आपल्या कुटुंबाचो इतिहास पळोवन 
दोगांय लग्न जावंक नात आसतलीं. तें दुबय गेल्यार पांच-स वर्सा जालीं 
आनी अजूनय परतूंक ना. 

आतां संजू आपलो वेळ पासार करूंक ज्योवितोक सतयता वा 
खरेंच त्रास करूंक सतयता म्हण सोदून काडूंक मार्ग नासलो. दोन तीन 
फावटी सरपंचाक मेळून ताणें ज्योवितोचेर तोंडी कागाळ केल्ली. पूण 
पंचायत अधिकारी जाणा आसले ज्योवितो सरकारी कामदार म्हण. 
देखून ते ज्योवितोचेर कारवाय करिनासले. हें कळटकच संजून लेखी 
कागाळ दिली. अशी खोलायेन खबर फ्रैँकीच्या मनशान एकठांय केली. 

हो सगळो इतिहास अभ्यास केले उपरांत फ्रॅंकीक दिसलें ज्योबितोक 
खऱ्यांनीच आदार करपाची गरज आसा म्हण. संजूचे कागाळेंत कांयच 
दम नासलो. ताणें आपलें बळगें वापरून ज्योवितोची फायल पास 
करून घेतली. 

ज्योवितोच्या घराचें काम सुरू जालें. हें पळोंवन संजू अजाप 
जालो. “कशी ताची फायल पास जावंक शकता?” ह्या प्रस्नान ताका 
घेरायलो. ताणें खबर काडली आनी रोकडीच दुसरी कागाळ बरयली की 
ताचें घर रस्त्याचो 'सेटबॅक' सोडून ना म्हण. सरपंचान ज्योवितोक 
आपोवन हाडलो आनी काम बंद दवरूक सांगलें. संजूक परतून हांसूंक 

तशें पळोवंक गेल्यार संजूचें घर रस्त्या पसून कितलें पयस आसले ? 
ज्योवितोन संजूच्या घराचेर परत कागाळ केली आनी तातूंत ताचो 
बल्कांव बेकायदेशीर बांदला हाचेर कारवाय करूंक मागणी केली. 

सेक्रेटरीन ज्योवितोक आपोवन व्हेलो. तांचे मदीं वाद जालो. सेक्रेटरी 
कितेंच आयकुपाक तयार ना तें पळोवन ज्योवितोक ताची तिडक 
मारली. 

“तुमी म्हाका परतून चिटूच बरोवन दाखयात, हांव तुमचीं पाळां 
मुळां वयर कडिना जाल्यार पळयात.' त्याच वेळार ज्योवितोन सेक्रेटरीक 
आव्हान केलें 

ज्योवितोचो हो अवतार पळोवन सेक्रेटरी आनी सरपंच पेंचात 
पडले. कितें करपाचें? दोनूय बटेनी प्रेशर. ज्योवितोन आपल्या घराचें 
काम बंद दवरूंक ना. काम अदीक नेयन केलें. चड कामदार घालून ताणें 
तीन म्हयन्यां भितर घर उबें केलें. भायल्यान प्लास्टर केलो आनी 
लायटीचें वायरिंग करूंक सुरू केलें. | 

हें पळोवन संजू बरोच बेजार जालो. पंचायतींत पासयो मारूंक 
लागलो. ज्योवितोचें काम कशेंच आडवनासलें. ताका समजना जालें 
कितें करपाचें तें. ताणें परत एक पत्र पंचायत संचालकाक बरयलें आनी 
पंचायतीचेर चेपण हाडपाचो यत्न केलो. 

एके वटेन सरकारी कामदार आनी दुसरे वटेन मातसो पयशांचो 
फोर्स आशिल्लो मनीस. एक झूज कशें चलूंक लागलें. तातूंत चिड्डूंक 
लागले ते सरपंच आनी सेक्रेटरी. ज्योवितोचें घर निमाण्या पांवड्यार 
पावलें. 

'ज्योवितो, आतां तरी अर्ज कर घराक नंबर घेवंक. लायटीचें 
वायरिंग करून सोंपत आयलां. फाल्यां प्लंबिंगाचें काम करूंक मनीस 
येतलो. तांचे खातीर कितलो वेळ लागतलो म्हण खबर ना. बेगीन 
जावंक नाका तें ?' ज्योवितोचे घरकान्नीन ताका समजायलो. 

डॅडी, हो रूम म्हजे खातीर आं.' धाकल्या फियोनान एक वटेन 

'तशें जाल्यार तो रुम म्हाका. हांव थंय स्पेशल लायटी घालूंक 
लायतां. म्हाका म्हजे खाटी कडेन दोन लायटी घालूंक जाय. खाटी कडेन 
लायटी आसल्यार रातचो अभ्यास करूंक बरें जाता.' व्हडल्या स्टेनलीन 
आपलो प्लॅन सांगलो. 

'पळयलें न्हय, भुरगीं कितलीं आशेन आसात तीं. घर केन्ना जातले 
काय म्हण भुरगीं वाट पळोवन आसात.' घरकान्नीक भुरग्यांची अपुरबाय 
दिसली. 

'बरें चल, KAM खातीर हांव आयजूच पंचायतीत वचून अर्ज 
दिवन येतां.' म्हणीत तो मेजा फुड्यांत गेलो आनी अर्ज बरोवंक लागलो. 

अर्ज दिवन आठ दिसांनी ताणें चवकशी केली. घराक अजून नंबर 
मेळूंक नासलो. पंचायत कचेरेंत कोणूच सारकें सांगूंक तयार नासले. 
ज्योबितो बेजार जालो आनी सरळ सरपंचाचे कचेरेंत गेलो. सरपंच 
बसून आसलो. 

‘St, यो, ज्योवितो. पळय, तुजे आड कागाळी आसात त्यो हांव 
समजतां. पुण तूं म्हाका सांग, म्हजे आड ज्यो कागाळी आसात तांकां 
आमी कशें तोंड दिवपाचें ?' ज्योवितोचें रागिश्ट मुखामळ पळोवन 
सरपंचान ताका येवकार दीत आपली अडचण मांडली. 

GAR कागाळी हांवें करूंक नात. तुमचें तुमी पळोवन घेयात. तूं 
म्हाका एकूच सांग. म्हज्या घराक नंबर दिता वा ना ?' ज्योवितोचो राग 
चड़पाक लागलो. 

'कालूच आमचे पंचायत बॉडीची बसका जाल्या आनी तुका नंबर 
दिवपाचेर भासाभास जाल्या.' 

'कितें थारयलें तुमी बसकेंत? म्हाका नंबर दिवंचो न्हय म्हण 
थारयलां ?' 

“हय. पूण...' 

'कोणें विरोध केलो? म्हाका दाखय तुमचो बसकेचो अहवाल. हांव 
पळयतां कोणें विरोध केलो तो.' 


CROAT 


“तुका तसो तो दाखोवंक मेळटा ?' 

“हांव एक सामकोच बोंडों अशें बी तूं समजता सरपंच? हांव ह्या 
गांवचो नागरीक ह्या नात्यान तुवें तो म्हाका दाखोवंक जाय. कायद्यान 
उलयता जाल्यार हावूंय कायद्यान उलयतां. म्हज्यान आरटीआय वतीन 
तुमचे बसकेचो अहवाल मागूंक जाता. आनीक जर हांव आरटीआय 
मार्फत आयलों जाल्यार मागीर मात तूं तुजें सांबाळ.' तो उठून उबो 
जालो. 

'तूं म्हाका धमकी दिता ज्योवितो?' सरपंचूय आपल्या कदेला 
वेल्यान उठलो. 

“बस बस सरपंच.' ज्योवितोन बसत म्हणलें. “तुजे भशेन म्हाकाय 
उलोवंक येता. पूण हांव तशें उलोवचो ना. बरें सांगल्यार तुका समजना 
जाल्यार ही धमकीच अशी समज तूं.' वाद तेंगशेर वचपाचीं चिन्नां 
दिसूंक लागलीं. : 

'म्हज्यान तुजेर केस नोंद करूंक जाता.' सरपंच बसलो. 

'कर मरे. फोना वेल्यान करतलो वा पुलिसेंत वचून करतलो ? हांव 
फोन लावन दिवं? कोणा कडेन उलयतलो? हवालदारा कडेन वा 
इन्स्पेकटरा कडेन ?' ज्योवितोय ओगी रावलो ना. 

तांचे मदीं चलिल्लो वाद पळोवन सगळे कर्मचारी लागीं आयले 
आनी पळोवंक लागले. सेक्रेटरीय बेगी बेगीन धांवत आयलो. 

'ज्योवितों, कित्याक घेवन बसता. दोन दीस राव. हांव मेळोवन 
दितां तुका नंबर'. सेक्रेटरीन ज्योवितोक समजावपाचो यत्न केलो. ताणें 
वाट काडूंक चिंतलें. 

'मागीर तुज्या सरपंचाक सांग. हांवें लोकां कडल्यान लांच घेवन घर 
बांदूंक ना. बँकेंतल्यान रीण काडून घर बांदलां. केन्ना कोणाचें काम 
करूंक पयशे घेवंक नात. ताचो इतिहास सांगूं? तांणी कोणा कोणा कडेन 
पयशे घेवन कसलीं कसलीं कामां केल्यांत तीं सांगूं? कोणाचें घर सारकें 
करूंक, कोणाक परवानो दिवंक, कोणाचें...” ज्योवितोन तांचो हिशेब 
वयर काडलो . 


कणा 


“पुरो न्हय ज्योवितो. कित्याक ओगीच...' सेक्रेटरीन ताका ओगी 31 
रावंक सांगले. 

'तुज्या उतराक मान दिवन हांव ओगी रावतां. तुमचो नंबर केन्ना 
मेळटलो आनी हांव म्हज्या घराक लायट-उदक केन्ना हाडटलों ? ह्या 
दोन दिसां भितर म्हाका नंबर मेळना जाल्यार तुमचें सांबाळात.' मेजार 
एक मूठ मारून ज्योवितो भायर सरून नीट चलत गेलो. 

वाटेर ताका ताच्या वाड्या वयलो पंच वांगडी मेळ्ळो . 

'सांतान, म्हज्या घराक नंबर दिवंक कोणें विरोध केलो रे ?' ज्योवितोन 
ताका रागानूच विचारलें. 

'तूं कांयच चितीनाका ज्योवितो, हांव पळयतां तें.' सांतानान ताचे 
कडेन वाद घालपाचें टाळ्ळें. 

'तांकां सांग बरें ते थारयात म्हण. इतलो तेंप हांव ओगी रावलां. 
आतां पास्कांच्या आयताराक म्हाका घरांत भितर सरूक जाय.” ताणें 
सांतानाक शिटकावणी दिली आनी तो नेटान चलत रावलो. 

दुसर्‍या दिसा कचेरेच्या कामा खातीर ज्योवितो पणजे गेल्लो आसतना 
ताका फ्रैँकी मेळ्ळो. 

“कितें जालें ज्योवितो, घराक नंबर बी मेळळो मरे?' हांसत हांसत 
ताणें विचारलें. 

'घराक नंबर खंयचो ?' 

'कितें जालें तर ?' 

'काल गेल्लों हांव पंचायतीत. तो सरपंच शापोतां सांगूंक लागलो. 
हांवूंच नकळों म्हाका खंयचो नेट आयलो तो, sida दोन शापोतां 
सांगलीं आनी आयलों.' ज्योवितोन कालची गजाल ताच्या कानार 
घाली. 

'बरें केलें. तसल्यांक ओगी रावल्यार कामां जायनात. आतां निमाणें 
थारलां कितें 2’ 

'फाल्यां म्हणल्यार नंबर दिता म्हणलां. ना जाल्यार हांवूय तांकां 
शिकयतां. म्हजेय पासियेंस सोंपत आयल्यात.' ज्योवितोन दांत पाजले. 


कणव्मां 


32 


“जालें पणजेचें काम? चल हांव मडगांव वतां.” 

चल या.' 

AR आपली गाडी काडली आनी तो ताच्या बराबर गाडयेंत 
बसलो. 

उलयतां उलयतां ते ज्योवितोच्या गांवांत पावले. गाडयेंतल्यान 
देंवतना ज्योवितोचो मोबायल वाजलो. ज्योवितो मोबायलाचेर उलयता 
आसतना फ्रँकीन आपल्या मोबायला वेल्यान कोणाक तरी फोन केलो. 
ज्योवितोन ताचेर लक्ष दिलें ना. ताणें ज्योवितोच्या खांदार हात घालो 
आनी दोगूय चलूंक लागले. 

“चल फ्रैँकी, हांगा एक सिंगल मारून या. हें म्हजे सांजेचें च्या 
मारपाचें ठिकाण. फ्रैँकीकय हांगासर मातसो वेळ घालूंक जाय आसलो. 
ते लागीं आशिल्ल्या च्यावेच्या हॉटेलांत भितर सरले. तांणी हांगा 
थंयच्यो गजाली केल्यो आनी च्याव घेवन भायर सरपाक पंचायतीचो 
शिपाय थंय पावलो. 

'ज्योवितोबाब, तुका मातसो पंचायतीत बेगिनूच आपयला. तुका 
सोदीत सोदीत हांगा मेरेन पावलों.” शिपायान सांगले. 

'कितें जालें रे? संजून आनीक केस घाली वा घर मोडपाचो आदेश 
काडपाचो ARTA घेतला रे?' 

'तें हांव नकळों रे बाबा. चल तूं मातसो बेगीन यो.' तो आपली 
सायकल घेवन गेलो. 

'ही आनीक कितें भानगड फ्रँकी ? तूं मातसो येता म्हजे बराबर?' 
ज्योवितो मुखार प्रस्न उबो जालो. 

'चल.' फ्रँकी ताचे बराबर वचूंक तयार जालो. 

ते दोगूय पंचायत घरांत पावले. सरपंच आनी सेक्रेटरी एकेच कडेन 
बसून आसले. 

'ज्योवितो, तुजी फायल क्लीयर केल्या आनी तुज्या घराक नंबरूय 


दिला. फाल्यां उदका खातीर आनी लायरी खातीर अर्ज कर.” सेक्रेटरीन 
सांगले. 


कणां 





'आयज चंद्र उदेलो आनी सुर्यान आपली दिका बदल्ली ?' ज्योवितोक 3 3 
अजाप जालें. 

'तुका फळां खावंक जाय वा फळांच्यो गुंटयो मेजूंक जाय ?' सरपंचान 
विचारलें. 

'आतां तुमकां देव बरें करूं म्हणूं वा तुमकां असलीच भास कळटा 
म्हणूं?' ज्योवितोन तोंड वांकडे करून विचारलें. 

'तुवें केल्ल्या बोवाळाक लागून हें सगळें घडूंक ना. पंचायत 
मंत्राचो फोन आयिल्लो, तुजी फायल क्लियर कर म्हण. ना जाल्यार 
तुका फाल्यां पसून रावचें पडटलें आसलें. तेन्नाय जाल्यार देवाक खबर 
कितें जातलें आसले तें.' सेक्रेटरीचीं हीं उतरां आयकून ज्योवितो सगळोच 
घुस्पलो. 

'म्हणल्यार ?' ज्योवितोन एक नदर फ्रैँकीचेर घाली. तो मुमुरखोच 
हांसलो. एक नदर सरपंचाचेर घालून फ्रेंकी ज्योवितो म्हऱ्यांत आयलो. 

'तुज्या उदारपणाक देवान जाप दिल्या ज्योवितो. आतां घर प्रवेशाची 
तयारी कर.' फ्रँकीन म्हणलें. तेन्ना मात फ्रँकीच्या कारनाम्याची लायट 
ज्योवितोचे तकलेंत पेटली . 


कणा 


abl 

| लागलें. पूण खूब कळाव जाल्लो. तेन्नाच म्हजे | 
` मम्मीन परत लग्न जावपाचो प्रस्ताव : हजी / 
मुखार दवरलो, | 


कणव्मा 


स्वातंज्य 


“आयज खंय गो मिना, बरें सजून नटून अशे ?' मिना नवे कपडे 
घालून भायर सरता तें पळोवन ताचें रुम मेट सायरान विचारलें. तीं 
दोगांय कॉलेज शिकतालीं आनी बोर्डिंग आश्रमाच्या हॉस्टेलांत रावतालीं. 

'त्या दिसाक हांवें तुका सांगिल्ले तें तूं विसरलें दिसता. एका मनीस- 
जिवाक घुस्मटमारांतल्यान हांव स्वतंत्र करूंक वतां.' मिनान सायराच्या 
सयराणाचेर बडी मारली. 

“आयज तो दीस?” सायरान याद करपाचो यत्न केलो. 

“हय, भारत स्वतंत्र जाल्यार साठ वर्सा जावन गेलीं, पूण आमच्या 
राजकी मनशांनी आमच्या समाजाक पांगळो करून उडयला. आमची 
नदर मोटवी जाल्या आनी आमी आमचे पुरतेंच पळयतात. आमचे 
पुरतोच विचार करतात. दुसर्‍याचे जिणेंत वचून विचार करपाची शक्त 
आमच्यांत ना. दुसऱ्याक सूख दिवपाचें वा दुसऱ्याक सुखान पळोवपाची 
आमची नदरूच विरून गेल्या. हांव तें धाडस करूंक सोदतां. चल, येता 
जाल्यार बेगीन न्हेसून तयार जा. तुजे खातीर हांवें प्राचार्या कडल्यान 
आदींच परवानगी घेवन दवरल्या.' मिनान सांगले. 





36 “तुजे बराबर हांव परकें थारचें ना मुगो?' सायरा अनमनलें 

“परकें कित्याक? तूं म्हजी जिवाभावाची इश्टीण.' 

'खंयच्या मनशाक स्वातंत्र्य दिवंक वता तें तरी सांग न्हय. सामरकेंच 
कुवाड्यांत दवरतलें म्हाका ?' 

“वाटेर सगळें सांगतां तुका. बेगीन यो पळोवया.' 

थोड्या वेळान मिना आनी सायरा बस स्टॉपार पावलीं. बशीक 
खुबूच लोक लायनीक आसले. मातशें मुखार वचून ताणें दोन फुलांचे 
तुरे घेतले. ते वटेन नेटान धांवपी रिक्षाक मिनान हात केलो. ती थांबली 
आपलें ठिकाण सांगीत मिना रिक्षांत चडलें. सायरान सांगात दिलो 

आयज म्हजे मम्मीचें लग्न.' रिक्षा चलूंक लागताच मिनान अचकीत 
गजालीक सुरवात केली | 

'कितें? मम्मीचे लग्न ?' सायरा अजाप जालें. 

“हय सायरा, म्हजी मम्मी आयज दुसरे फावट लग्न जाता.' 

'हे पिरायेर तिचें लग्न... आयकूंकच कितेंशें दिसता.' 

'म्हजी परवानगी आसा तिका लग्न जावंक. 

'तिकाच तूं स्वतंत्र करूंक सोदता ?' 

“हय. तिणें म्हजे खातीर आपलें जिवीत दुख्खांत दवरलें. सदांच 
म्हज्या विचारांत आपलो आनंद घालयत रावली. हांव तेरा वर्साचें 
आसतना म्हजे मम्मीन म्हजे मुखार आपले जिणेचें पुस्तक उक्ते केले 
तिची दुखेस्त काणी म्हजे मुखार आसा. एक दीस ती म्हाका सांगूंक 
लागली -'तुज्या SSF म्हाका पयस केल्यार आयज सुमार 8 वर्सा 
जालीं, पूण तुजे खातीर हांव अजूनय ताका विस्वासी आसां. ताणें 
पयसायतच हांव म्हज्या पापाच्या घरा गेलें, पूण हांव ताचेर वजे जावन 
रावूंक ना. म्हर्जे जिवीत सारूंक हांवें ' सॅल्फ हॅल्प ग्रुप” स्थापन केलो. 
थंय म्हाका खूब येस मेळळें. आयज हांव खूब तेंगशेर आसां. तुजे डेंडीन 
म्हजेर विसर घालो, म्हण Bist ताचेर विसर घालूंक ना. पूण हांव ताचेर 
निंबूनय नासलें. म्हज्या जिविताचीं पावलां मारतां मारतां विजय नांवाचो 
एक मनीस फाटलीं कितलींशींच वर्सा म्हज्या जिवितांत घर करूंक 


कणक्ां 


सोदता. तुज्या डेंडीच्या विस्वासाक वेर वच्ची न्हय आनी तूं म्हजे नदरे 
पसून पयस जावचें न्हय ह्या दोन हेतूंनी हांवें विजयाक अजूनय म्हज्या 
जिवितांत लुगार दिवंक ना. तूं आतां वाडूंक लागलां. कोणूय घडये 

म्हाका हेर दादल्या बराबर पळोवन तुका प्रस्न करीत, तुजो डॅडी लेगीत. 

म्हाका दिसता हांबें केन्ना तरी तुजे डॅडीच्या बंधनांतल्यान मुक्‍त जावचें, 

हेर बायलो स्वतंत्र भोंवतात तशें हांवेंय भोंवचें, सूख भोगचें, पूण तूं 
म्हजे नदरे मुखार येतालें. देखून तुका विस्वासांत घेवनूच हांव तुका 

म्हज्या जिविताचें भागीदार करतां. हांव वेवसायांत आसा म्हणटकच 

दादल्यां कडेन मेळप उलोबप चालूच आसता. हांवें म्हज्या जिवितांत 

विजयाक हाडूं वा नाका? तुज्या उतराक हांव रावतां.' 

'मम्मी, विजय कोण तें हांव नकळों, पूण तुजे जिणेंतलो एक व्हड 
प्रस्न म्हजे मुखार तुवें दवरला. म्हाका समजता तुजो घुस्मटमार. म्हज्यान 
जाता तितलो हांव यत्न करतले तुका स्वतंत्र करूंक.' अशी जाप हांवें 
त्या वेळार म्हजे मम्मीक दिल्ली.' मिनान आपले आवयची याद सायरा 
मुखार दवरली. 

'तुजे कडल्यान ती उतर घेवंक सोदताली आपलें लग्न जावंक आनी 
खरें म्हणल्यार dara qa तिका लग्न जाबंक दिवंक जाय आसलें. तूं 
इतलें सुवार्थी कशें जालें ?' सायरान प्रस्न केलो. 

'हांव सुवार्थी जावंक ना. म्हाका म्हज्या डेंडीची याद जाली. म्हाका 
ताचे कडेन उलोवंक जाय आसलें.' 

“आयज तूं अठरा वर्साचें जालां. इतलो काळ लागलो तुका आपलो 
निर्णय घेवंक ?' 

'इतलो काळ म्हाका लागूंक ना, मम्मीनूच हो काळ मागून घेतलो. 
तिका जाय आसले Fest निर्णय स्वतंत्र आसचो. देखून एक दीस हांवें 
म्हजे डॅडीक लग्नाचे जिविता विशीं विचारलें. ताणें म्हाका आपली 
गजाल स्पश्ट सांगली. 'तुजी मम्मी वीस वर्सांची आसतना आमचें लग्न 
जाल्लें. आमी मोगान पडून न्हय पूण सोयरीगतीन लग्न जाल्लीं. तरी तिणें 
हिकमतीन म्हाका आपल्या मोगान वेंगायलो आनी आमी रोखडींच 

38 एकामेकाच्या सहवासांत घुसलीं. तरणाटे घरकान्नी कडल्यान म्हज्या 
घराब्याच्यो जायत्यो अपेक्षा आसल्यो. थोडो तेंप आमचो घराबो हांसतो 
खेळतो आसलो. एका वर्सा मदीं तूं जल्मलें. आनी खरें म्हणल्यार तूंच 
तिचे जिणेक आडखळ थारलें. म्हज्या घरच्यांक पयलो चलो जाय 
आसलो. तुज्या जल्मान घरांत खूब वादविवाद जावंक लागले. हाचे, 
तिका त्रास जाले. सवका सवका हांवूंय मातसो पयस गेलों. आमचे 
मदलो मोग सवका सवका पयस जावंक लागलो. तूं वाडूंक लागलें. 
घरच्यांनी चिंतलें तुका बोडिंगाक घालूंक. तिणें विरोध दाखयलो. तिणें 
खूब विनवणी केली तुका बोडिंगाक घालिनाकात म्हण. पूण कोणेंच 
आयकलें ना. म्हाका तुजो मोग आसलो, पूण हांबूय कांय करूंक शकलों 
ना. तुका आश्रमांत बोर्डिंगाक घालें त्याच दिसा ती आपल्या घरा गेली. 
हांवें तिका हाडूंक वचपाचें केन्नाच येवजिलें ना. 

'खुबूच धारूण उतरलो तुजो डॅडी. धुवेचो मोग आसून आपले 
घरच्या मुखार SHAH शकना म्हणल्यार ?.... मागीर तांचो घटस्फोट 
केन्ना जालो ?' 

ना. तांचो घटस्फोट जालोच ना. डेंडीच्या घरच्यांनी पेपर तयार 
करून वकिलाक धाडिल्ले खंय, म्हजे मम्मीन ताका न्हयकार दिलो. ती 
घरकाराच्या सुखाक आशेताली. जेन्ना तिच्या जिवितांत म्हजे डेंडीचो 
मोग आसलो, कशी ती घटस्फोटाचेर सय करतली आसली? तिका 
भरवंसो आसलो एक दीस तरी तो तिका व्हरूक येतलो. पूण तो 
आयलोच ना. दोन दीस आदीं तिणें घटस्फोटाचे पेपर कोर्टांत सादर केले 
आनी विजया कडेन ती लग्न जावंक मुखार सरली.' 

'पूण तुवें कांयच यत्न करूंक ना तांचो एकवट परत घडोवन 
हाडूंक ? तूं इतलें शिकिल्लें भुरगें. तुज्यान तांचें लग्नाचे जिवीत फळादीक 
करूंक जायनासलें ?' 

“पयलीं हांव भुरगें आसलें. म्हाका कांयच कळनासलें. म्हाका 
खबरूय नासलें तीं वेगळीं आसात म्हण. वर्साचे बाराय म्हयने म्हाका 
आश्रमांतूच दवरतालीं. एक दीस हांवें डेंडीक विचारलें, तुमी अशीं 


कणां 


वेगवेगळीं मेळूंक येतात तीं एकठांय कित्याक येनात. ताचे कडेन जाप 3 9 
नासली. होच प्रस्न Bid मम्मीक विचारलो. तिचे कडेनूय जाप नासली. 
तेन्ना म्हाका थोडें-थोडें समजूंक लागलें. पूण खूब कळाव जाल्लो. 
तेन्नाच म्हजे मम्मीन परत लग्न जावपाचो प्रस्ताव म्हजे मुखार दवरिल्लो.' 
'लग्नाच्या सुखाक आशेबन तिणे हें पावल मारले ?' 
तिका लग्नाचें सूख भोगूंक नाका आसलें, पूण विजयाक सांगात 
आनी मोग दिवंक जाय आसलो. ताच्यो भावना आनी उत्फर्के वेंगोबंक 
जाय आसले.' 
'देखून तूं रोखडेंच तयार जालें ?' 
'ना. आमच्या आश्रमांतल्या कांय जाण्ट्या मनशां कडेन हांवें हाचेर 
भासाभास केली. एक दीस आमच्या प्राचार्या कडेन वेळ घेवन सगळी 
खबर सांगली. तांकां म्हजे दुखणें समजलें पूण चुरचुऱ्याक येवन तांणी 
म्हाका बोट दाखोवन म्हणलें 'तूं एक वयावयली चली. तुजी मम्मी लग्न 
जाता म्हणल्यार तुज्या फुडाराचेर परिणाम जावंक शकता.' ताचेर हांवें 
गंभीरतायेन विचार केलो आनी एक दीस मम्मीक सांगलें विजयाक 
मेळूंक जाय म्हण. ती अजाप जाली.' 
“मागीर, तिणें तुका विजयाक मेळूंक दिलें ना?” 
“तिणे रोखडीच आमची भेट घड़ोवन हाडली. विजय एक सुंदर 
देखणो दादलो आसलो. एक व्हड वेवसायीक आनी समाजांत प्रतिश्ठीत 
मनीस. विजयान म्हाका सांगलें 'तुजी मम्मी सुंदर दिसता म्हण हांव 
तिका भुलूंक ना. पयलेच नदरेन तिच्या रुपान ती म्हज्या काळजांत 
रिगली खरी, पूण तिणें आपली सगली परिस्थिती म्हाका सांगल्या. हांव 
एक आंकवार दादलो. वेवसायाक लागून आमची भेट जायत आसता 
तिच्या मोगान म्हाका पिसो केला. तिची वागणूक आनी उलोवप म्हाका 
खूब भावता. तरी Sia तिचेर केन्नाच जबरदस्ती करूंक nas 
सदांच तुजो हस्को दाखयला, आनी मनीसपणाचे 
समजतां. देखून तिचे कडेनूच लग्न जावपाचो हांबें 
म्हाका मेळना जाल्यार लेगीत उपकारता, हांव दुसरे अस 






40 जिवितांत येवंक दिवचो ना. तूं जाणां आमची वळख कशी जाली ती? 
तिका अपघात जाल्लो आनी तिच्या आदाराक कोणूच नासलो. हांवें 
तिका हॉस्पिटलांत व्हेली, उपचार जाय मेरेन तिची सेवा केली. तिचो 
बापूय येता म्हणल्यार ती खूब भियेल्ली आसली. तिका फकत म्हजोच 
आदार आसलो. थंयच म्हर्जे काळीज तिणें चोरून व्हेलें 

“कितलें नम्र ताचें उलोवप आनी सभाव? विजया भितरलो 
आत्मविस्वास म्हाका खंयच्या खंय करून गेलो. म्हाका दिशिल्लें घडये 
म्हजे मम्मीचे गिरेस्तकायेक तो भुल्ला म्हण, पूण ताचे कडेन तिचे परस 
चड गिरेस्तकाय आसा, जाची तो पर्वा लेगीत करिना. तेन्ना म्हज्या मनांत 
मम्मी विशीं म्हजे विचार सदळ जायत गेले. आपलें जिवीत तिणें 
नम्रतायेन सांबाळ्ळें पूण स्वता भितर घुस्मटत रावली. होच घुस्मटमार 
सोंपून नव्या जिविताचे वारेक ete तिका उर्बा दिली. हें सगळें हांवें 
अणभवलां आनी म्हर्जे मन मनीसपणाच्या दावखुलांत स्थीर जालां.' 

सांगिल्ले सुवातेर मंदिरा कडेन पावून रिक्षा कितलोसोच वेळ थांबून 
आसली. मिनाची ती काणी घडये रिक्षा चलोवप्याच्या काळजाक हात 
घालून Nest. तोय आयकत आसलो. 

‘aR, आमी पावलीं मुगो, चल चल...' अकस्मात मिनाच्या 
लक्षांत आयलें. तीं गडबडीन देंबलीं. मिनान रिक्षावाल्याक पयशे दिले 
आनी ताचे उपकार मानले. 

'तुजे विचार एकदम म्हान आसात बाय. तुजे मम्मीचो फुडार बरो 
जावं.' रिक्षावाल्यान ताका शुभेत्सा fees. तें मंद हांसलें. 

बेगीबेगीन सायराचो हात धरून तीं मंदिरांत भितर सरलीं. सगळी 
मिनाचीच वाट पळयतालीं. ताणें ताचे डेंडीकूय आमंत्रण दिल्लें. तो 
लेगीत केन्ना पावन सरिल्लो. मिना वचून आपले मम्मीक मेळ्ळें. ताणें 
तिका आपले वेंगेंत घेतली आनी तिचेर हांसती नदर घाली. खिणा भितर 
सात फेरे सुरू जाले. सगळे सोपस्कार पूर्ण करून तें नवेंच लग्न जाल्लें 
जोडपें मिना फुड्यांत येवन उबें रावलें. मिना तांचे पांय पडलें. हांसत्या 
मुखामळान दोगांकूय फुलांचे तुरे दिले. भायल्यान फुगोट्यो लासूंक 

लागल्यो. Al 


Tat, तुका हांव सगळें सूख आनी खुशाल जिवीत आंवडेतां. 
म्हजे पासत तुवें आतां धास्ती काडपाची गरज ना. हांव व्हडलें जालां, 
स्वतंत्र विचार करूंक शकतां. भिष्मान (महाभारतांतलो) आपल्या 
बापायचें लग्न मत्सकन्ने कडेन करपाचें धाडस ae, तेंच धाडस हांवें 
केलां. हांव तुका सगळ्या बंधनांतल्यान मुक्त करतां आनी स्वतंत्र 
जिवीत आनी हांसत्या खेळत्या HERI खातीर शुभेत्सा भेटयतां. इतलीं 
वर्सा तुवें म्हाका मोग दिलो, आमचे मदीं होच मोग सदांच जिवो उरू. 
तुजे स्वतंत्र्य जिणे खातीर तुका परबीं.' 

आनी तें आपले डॅडी वटेन वळ्ळे. 

Sa, तुवें म्हजे मम्मीची पर्वा केली ना. देखून हो आयचो दीस 
आमच्या नशिबांत आयलो. तूं एक व्हड मनीस पूण आयज तुजी मान 
सकयल आसा, Fat आतां तुज्या फुडारा विशीं विचार करचो. तुमच्यांत 
आडखळून आशिल्लो धागो आयच्यान सांसणाचो ना जाला. तुकाय 
अधिकार आसा स्वतंत्र जियेवपाचो. आमच्या भारत मातेच्या पोटांतले 
किल्लले सगळेच जीव तिका नमन करिनात, पूण कांय जाण तिचे 
पासत जीव दिवंक तयार आसतात. ते तरेन तुमचे खातीर हांव म्हजें 
सगळें त्यागून तुकाय स्वतंत्र करतां. मम्मीच्या जिवितांत विजय 
आयलो ते तरेन तुज्याय जिवितांत कोण तरी अस्तुरी आयिल्ली 
जाल्यार... 

जें घडटा तें सगळ्यांक वेंगळेंच दिसतालें. मिनाच्या दोळ््यांतलीं 
दुकां तांचे पसून लिपूंक नासलीं. ताणें बेगीबेगीन आपले दोळे पुसले 
आनी सायराचो हात धरून धांवत सुटलें. लग्नाक हजीर जाल्ल्यो नदरो 
ताकाच पळयताल्यो. त्याच खिणाक खंय तरी पयस गरनेलाचो व्हडलो 
आवाज जालो. जायत घडये थंयसरूय कोणाक तरी स्वातंत्र्य मेळ्ळां. 

अस्तुरी दीस 


शारांतल्या व्हडल्या मैदानार 'अस्तुरी दीस' समारंभाक एक खूब 
व्हड सभा चलताली. कितलो वेळ जालो मंत्री धरून कितलेशेच जाण 
उलोवन गेले. पूण तातूंतलो एकलोय मनीस अस्तुरेक खऱ्या अर्थान 
वळखुपी नासलो. माचयेर आशिल्ले सगळे जाण खंय ना खंय अस्तुरेचेर 
अत्त्याचार केल्ले मनीस आसले. तांचे बराबर आशिल्ल्यो अस्तुस्यो 
फकत अस्तुरेक आदार दिवपाचीं नाटकां करपी आसल्यो, मानग्याचीं 
दुकां गळोवपी आसल्यो. 

“समाज सुदारणा... अस्तुरी सशक्तीकरण... अस्तुरी राखण... अस्तुरी 
मुक्ती... अस्तुरेचेर सामाजीक अन्याय... अस्तुरेचो छळ... च्ये! माळुंदा 
खंयचे कडलीं...' सुमित्राच्या तोंडांतल्यान नकळटां उतरां पुटपुटली. 
सुमित्राक अस्तुरी दिसाचे कार्यावळीक एक कदेल भरूक हाडिल्ली. 

“अशें कित्याक म्हणटां गो सुमित्रा ?' कुशीन आशिल्ले एके अस्तुरेन 
तिका हटकिली. 

'सोबता हांकां हें? ते उलयतात ते टेपरिकॉर्डर कशे. गरज ते 
गजालीक कोण कान हालयता आयच्या काळार ? अस्तुरेचेर Gta खंय 


ad 


क्णक्मां 


a अत्त्याचार जातात ते सांगात म्हण सांग तांकां, ते स्वता अत्त्याचार 
करतात ताची गवाय दी म्हण सांग तांकां. माचयेर येतात आनी व्हडलीं 
व्हडलीं भाशणां करतात. प्रत्यक्ष समाजांत कितें घडटा तें पडून गेलां 
तांकां? एक अस्तुरीच अस्तुरेचेर अत्त्याचार करता हें केदें व्हडलें पाप ? 
दिसता हें कोणाक? अस्तुरी दीस पाळटात... एक अस्तुरीच दुसरे 
अस्तुरेक आत्महत्त्या करपाक प्रवृत्त करता तें आडावंक शकतात तीं ? हो 
दादलो प्रधान समाज. देखून दादल्यांनी केल्ले अन्याय कांय प्रमाणांत 
सहन जातात. पूण अस्तुरेनूच अस्तुरेचेर केल्ले अन्याय म्हणल्यार...' 

'हें सगळें जाणा जावनूच हांगा आयल्यांत न्हय आमी ?' आनीक 
एके अस्तुरेन तोंड घालें. 

“म्हजे बराबर येयात, हांव तुमकां एके अस्तुरेची जीण दाखयतां, 
मागीर तुमकां कळटलें अस्तुरेच्या खऱ्या जिविताक वालोर आसा वा 
हांच्या भाशणांक वालोर आसा तो.' 

सुमित्राच्या उतरांनी तांचे भितर भासाभास जाली आनी कांय जाण 
येवपाक तयार जालीं. 

‘ded...’ सुमित्राच्या अधिकारान तांचेर जादू केलो. सुमित्रा 
उठली आनी चलपाक लागली. तिचे फाटोफाट आनीक कांय अस्तुर्‍यो 
चलपाक लागल्यो. कांय लोकांच्यो नदरो तांचेर थीर जाल्यो. जाल्यार 
दुसरे वटेन भाशणां चालूच आसली. 

सुमित्रा 50-55 वर्सांची अस्तुरी. एक घायाळ, खंती अस्तुरी. तिणें 
आपल्या जिवितांत केन्नाच सूख म्हणटात तें भोगूंक ना. आयजवेर ती 
आपल्या सारक्या नाजूक, BAR ग्रस्त, गरजेवंत, निराधार अस्तुऱ्यांक 
आदार दिवपाक आपली जीण घालताली. तरी तिचो कोणाक उगडास 
येना. तिका कोण माचयेर व्हरपाक सोदिना कित्याक तिका 'ग्लॅमर' ना. 
तिच्या तोंडाक मिरयो पडल्यात, तिचे कडेन न्हेसपाक बरे कपड़े नात, 
तिच्या सावळ्या रंगान तिका उजळ लोकां पसून पयस दवरल्या, पळोवंक 
म्हातारी कशी दिसता. तिणें आपलें तारुण्य लोकसेवेंत ओपलां. अशी 
ही सुमित्रा आपले बराबर आयिल्ल्यांक घेवन एका झाडा मुळांत बसली 


कणक्मा 


आनी आपले जिणेचें कथन करपाक लागली. As 

'म्हाका तुमी जायतीं जाणां वयल्यान वळखतात. आज भितरली 
वळख सांगतां. हांव एक मध्यम वर्गांतली अस्तुरी... ल्हानपण तशें 
खुशाल वचूंक ना. कश्टांनी वयर सरलें हांव. शिकपाचो हावेस आसून 
पसून मन मारून घरांतल्या कामांत आवयक आदार करचो पडलो. म्हजे 
आवयन म्हाका सोळा वर्सांचे पिरायेर लग्न करपाचें येवजिलें. म्हजी 
पिराय जावंक ना, म्हाका आनीक शिकपाचें आसा, म्हजे बराबरच्यो 
चलयो शिकतात ast म्हाकाय शिकपाचें आसा म्हण सांगून लेगीत 
आयकनासतना एका एनआरआय-च्या गळ्याक बांदलें. तो फकत लग्न 
जावपा खातीर थोड्याच दिसांची सुटी घेवन आयिल्लो. म्हजी आवय 
ताचे कडेन आशिल्ल्या पयशांक भुलली. म्हर्जे कंबळे मन तिणें मारून 
उडयलें. एके अस्तुरेन दुसरे अस्तुरेचेर केल्लो पयलो अन्याय हांवें 
म्हज्या जिवितांत अणभवलो. 

लग्नाचे पयले रातीं, म्हज्या घरकारान म्हाका आपले खांकेत ओडून 
घेतलें आनी म्हज्या कपड्यांक हात घालो. हांव निश्पाप. तो कितें करता 
तें म्हाका कांय समजना जालें. देखून हांवें ताका विरोध केलो. ताणें 
FER बळजबरी करपाचो यत्न केलो. तेन्ना हांव धांवत सासुमांय 
FEM गेलें. म्हज्या घरकाराची करणी हांवें तिका सांगली. तिणें म्हाका 
सांत्वन दिवचे बदलाक म्हाकाच समजावपाचो यत्न केलो. म्हज्यो 
भावना समजून घेवचे बदलाक तिणें म्हाका लग्नाचे रिती रिवाज सांगले. 
हांव ताची अर्धांगिनी, ताका खुशाल दवरपाक जाय, थंय सावनूच 
संवसार सुरू जाता. लग्न जातकूच हेर विचार करपाचे आसनात, 
घरकाराचो अपमान करपाचो आसना असल्यो गजाली सांगून fact 
म्हाका परत ताच्या फुड्यांत धाडलें. म्हज्या घरकारान Fest जुवानपण 
समजून घेनासतना म्हज्या अंतरमनाच्यो भावना चिड्डून म्हजेर एक 
प्रकारचो बलात्कार केलो, जाची हांव कागाळ करूंक शकनाशिल्लें. 
एके अस्तुरेन दुसरे अस्तुरेचेर केल्लो दुसरो अन्याय हांवें म्हज्या जिवितांत 
अणभवलो. 


कणक्मा 


46 अखेरेक म्हजो घरकारूच न्हय तो? ते रातीक ताका हांवें सोंसून 
घेतलो. शाळेंत शिकतना म्हजें वाचप खूब आसलें. एक दोन फावटी 
असले विशय म्हजे नदरेंतल्यान गेल्ले. ताचेर परत एक फावट नियाळ 
केलो आनी म्हज्या घरकारा कडेन हांव उलयलें. म्हजें जुवानपण आनी 
कंवळें मन समजावपाचो यत्न केलो. 

“म्हाका तुजे कांय एक आयकुपाक नाका.” ताणें कडक उतरांनी 
सांगले. 

“तुका कसलोच कास्तीग जावचो ना. ना म्हण Tel म्हजे बराबर 
येवंक लेगीत नाका. आतां सरकारानूच कितले अशे बरे उपाय सोदून 
काडल्यात जे वरवीं आमकां जाय तेन्ना आमी भुरग्यांक जल्म दिवंक 
शकतात, आनी आमकां जाय जाल्यार जाय तितलो तेंप ताका पयस 
दवरूक शकतात. खंयचो तरी एक उपाय आमी आपणावया आनी 
आमचें लग्नाचें जिवीत सुखान सारया.' 

'तुजे बराबर सुखान रावूंक म्हाका नोकरेक परत कुवेट वचपाचें 
ना? 

'तुज्यान हांगाच खंयतरी नोकरी मेळोवंक जायना ?' 

“नोकरी आनी हांगा? feet बी जावंक ना मुगो तूं? नदर मारून 
पळय कितले जाण बेकार भोंवतात ते हांगा. आनी हांगा नोकरी केल्यार 
बरो पगार मेळटा ?' 

'जाल्यार तुर्वे निश्पाप चंद्रिमाक कित्याक जागयलो ? हांबें तुज्या 
उगडासानूच हांगा दीस काडपाचे ? म्हज्यो भावना मारून उडोवपाच्यो ?' 
म्हज्या दोळ्यांत दुकां भरली. 

हैं तुवें लग्ना आदीं चिंतूक जाय आसलें. तुका खबर नासली हांव 
एनआरआय म्हण ?' 

हांवें मान पोंदाक घाली 

“लग्न जातकच खंय ना खंय तरी त्याग करचोच पडटा.'  . 

'तशें जाल्यार हो कुसवो फुलचे आदीं हांव नितळ जावंक सोदतां.' 
हांबें धिटाय दाखयली. ताणें म्हजेर तिखट नदर घाली. 


कणव्मा 


“हांव म्हजे आवय कडेन उलयतां.' ताणें सांगलें. 

ताणें आपले आवयक आपोवन हाडली आनी म्हजें म्हणणें तिचे 
मुखार दवरलें. कांयच समजून घेवप ना, विचार करप ना, तिणें पुराय 
घर ALAR घेतलें. थोड्या वेळा भितर ताच्या कुटुंबांतले कितलेशेच 
लोक म्हजे भोंबतणी एकठांय जाले. हांव तांकां पळयतूच उरलें. एके 
वटेन म्हज्या आंगांत भिरांत भरली. 

'हांव सांगतां तें आयक सुने, आमचो प्रल्हाद आतां परतो Hae 
वचपाचो जाला, तो परतून येवचे आदीं भुरगो रडूंक जाय. नाजाल्यार 
तुजें तूं सांबाळ.' सासुमांयन हकूम सोडलो. पांयां पोंदची जमीन हाल्ली. 
पोंदां गेली म्हजी मान वयर सरलीच ना. आनीक एक फावट एके 
अस्तुरेन दुसरे अस्तुरेचेर केल्लो अन्याय Ba अणभवलो. 

म्हजे सासुमांयक जाय तशेंच जालें. एक वर्स सोंपचे पयलीं घरांत 
चल्यान आपलें रडणें दाखयलें. सगळीं खुशाल जालीं. हांव मात म्हजे 
जिणेच्यो वेदना सोंशीत भितरले भितर रडत उरलें. थोड्या तेंपान म्हजो 
घरकार आयलो. येतना ताणें आपल्या भुरग्याक जायतें कितें हाडलें. 
भुरग्याक पळोवन तो खुशाल जालो. एक दीस गांवच्या कितल्याशाच 
जाणांक आमंत्रण दिलें आनी व्हडलें जेवण केलें. म्हाका पळोवन 
जायत्या जाणांनी तोंडांत बोटां घालीं. थोड्यांक म्हजे चुरचुरे दिसले 
जाल्यार थोडे तिरशे नदरेन पळयताले. समाजाची तिखट नदर म्हाका 
सहन जाली ना. देखून नदर चोरून हांव जेवणाक आयिल्ल्यां मदीं 
सामील जालें. 

लोक सवका सवका आपल्या घरा गेले, पूण हांव मात म्हजे 
भितरूच घुस्मटत उरलें. त्या उमेदीच्या नादार म्हज्या घरकारान परत 
एक फावट आपल्या कुटुंबाची आनीक एक बुन्याद घाली. तो परतून 
वचचे आदीं म्हज्या कुसव्याक पाळां फुटलीं आनी म्हजे जिणेच्यो व्यथा 
अदीकूच वाडल्यो. नाइलाजान मन मारून म्हाका मोनें जावचें पडलें. 
थोड्या दिसांनी तो कुवेट गेलो आनी हांव सामकेंच एकलें पडलें. 
सासुमांय आसली पूण ती आपल्या घरच्या कामांत गुल्ल रावताली. 

ab गरजे पुरती उलयताली आनी मागतां तितलेंच दिताली. 

हे खेपेक म्हाका चली जाली. घरांत परतून आनंदूच आनंद. हांव 
मात हॉस्पिटलांत तळमळटालें. म्हजे भलायकेचेर चडूच परिणाम जाल्लो. 
पूण तें कोणाक पडून गेल्लें ? म्हजे आवयचोच म्हाका सांगात आसलो. 
देखून तीच म्हजो परामूस करताली, तीच म्हज्या फुड्यांत रावताली. एक 
दिस तिचे हुजीर दोतोर बरोच गंभीर उलयलो. 

'तुजे धुवेची भलायकी सांबाळून उरूक जाय जाल्यार तिका खूब 
विसव दिवचो पडटलो. तूं एक आवय जावन पसून हैं कळना म्हणल्यार...' 

जेन्ना हांव घरा पावलें, तेन्ना घरचीं भुरग्याकूच घेवन नाचतालीं. 
म्हजे विशीं कोणाच्योच भावना जागूंक नासल्यो. म्हाका विसव घेवंक 
जाय हें कोणाच्याच लक्षांत येनासलें. सुरवेक म्हाका ल्हान ल्हान कामां 
करपाक लायलीं आनी आठ दीस जातात म्हणल्यार सगळें घर म्हजेरूच 
पडलें. जेवण रांदपाचें धरून कपड़े धुवपाचे लेगीत म्हाकाच पळोवचें 
पडलें. तेन्ना म्हज्या जिविताचे विंगास म्हाका सहन जायना जाले. घुंबळ 
येवंक लागली म्हण म्हजे सासुमांयक सांगले. 

'घरांत कोणाक तरी कामाक दवरल्यार बरें जातलें आसलें.' उलयतना 
एके वटेन भिरांत दिसताली. 

'घरांत कामाक? मागीर तूं कितें करतलें ?' Fest उलोवप आयकून 
ती.तिडकली. म्हाका रागान पळोवंक लागली. 

म्हाका खूब त्रास जातात. ह्या बाळंटपणा उपरांत आंग सगळें 
अस्वस्थ जालां अशें 

“काम करपाची इत्सा ना दिसता तुका. काय घरकार जोडटा तें 
दोळ्यांचेर आयलां गो ?' 

'तशें न्हय गे, खर्‍यांनीच हांव अस्कत जालां. एक एक फावट 
चलपाक लेगीत कुस्तार जाता. काल आनी मान्न्यांतूच सकयल पडटलें 
आसलें.' 

'कांय जायना तुका, बरें घटमूट आसा तूं. 

हांव ओगी रावलें. 

कितें सांगपाचें ? देवाक होरावपा बगर म्हजे कडेन उपाय नासलो. एक 
दीस रडून रडून देवाऱ्यांत बसून देवाक मनोवपाचो यत्न केलो. आनी 
देवानूच म्हजेर कृपा केल्ले सारकी, कांय दिसां भितर घरकार घरा 
परतलो. घरकाराक हांवें म्हजी परिस्थिती सांगली. ताका दिसलें आपले 
आवयच्यो चाडयो करता म्हण. तो म्हजेर विनाकारण चाळवलो. ताका 
हांबें समजायलो, पूण आवयच्या सांगण्यान तो कानकुसको जालो. हांव 
जितलें ताचे कडेन मोगान वागतालें, तेंच ताका आवडटालें. FEST 
दुखाची ताका पर्वा नासली. म्हजे विशीं कितेंय सांगूंक वचत जाल्यार 
तो कितें तरी निमीत्त करून नाच्च जातालो. 

हांव तिसरे फावटी गुरवार जालें. हें कळटा म्हणल्यार म्हजो घरकार 
कुवेट पावलो. म्हजे सासुमांयक हांवे म्हजे बराबर दोतोरागेर आपयली, 
पूण भुरग्यांचें निमीत्त सांगून ती घराच रावली आनी म्हाका म्हजे 
आवयक घेवन दोतोरा कडेन वचचें पडलें. 

हैं पळय सुमित्रा, फाटले फावटी तुका हांवें तुजी परिस्थिती सांगिल्ली. 
तुवें आयकलें ना. आतां तूं तिसरे फावटी आवय जावंक... शी तुमकां 
कोणें सांगप? तरी निमाणें सांगतां हो पार्त तुवें जर बाळंटपणा मेरेन 
दवरलो जाल्यार घडये पार्त जावचे पयलींच तूं मरतलें.' दोतोरान सरळ 
शिटकावणी दिली. 

“अशें कशे दोतोर?' 

'तुज्यो पिशव्यो सामक्यो अस्कत जाल्ल्यो आसात. त्यो भुरग्याचें 
वजन सांबाळूंक पावच्यो नात. तुका शिटकावणी दिवपाचें काम हांबें 
केलां. मुखार तुजो निर्णय तुज्या हातांत.' दोतोरान तिडकून सांगलें. 

तशेंच म्हजे आवयक घेवन हांव सासुमांय फुड्यांत तिका समजावपाचे 
हेतून आयलें. 

'दोतोरान सांगलां हो पार्त म्हजी भलायकी इबाडटलो, देखून तो 
दवरचो न्हय म्हण.' 

'कित्याक गे बाये?' सासुमांयन बेंडार हात दवरीत विचारलें. 

आसा. 

तूं कांयच भियेनाका. आमगेर जावंक नात गो भुरगीं ? घरांत सुसेगाद 
वावर.” तिणें सगळें सहज घेतलें. 

असल्या उलोवण्या मुखार आनीक कितें सांगपाचें उरता? किते तें 
हांवेंच थारवपाचें आसलें. हांवें घरकाराक चीट बरोवन म्हजी परिस्थिती 
कळयली. ताका म्हजें पडूनच वचूंक नासलें. थोड्या दिसांनी ताची चीट 
आयली. ताणें सगळे आवयचेर घालून आपूण मेकळो जालो. देखून एक 
दीस हांवेंच एक गंभीर पावल मारलें. 

घराची जमीन पुसपाचें काम करतना साबणाच्या उदकाचेर निसरून 
पड़पाचें Bia नाटक केलें. ह्या नाटकाची गरज आसली. म्हाका खूब 
त्रास जाले. पोटांत कळो आयल्यो. घरच्यांनी म्हाका दोतोरागेर व्हेलेंच 
पूण तपासतना तोंड वांकडे करून म्हाका फाट करून रावलीं. म्हज्या 
कुसव्याचो गर्भपात जाल्लो. तेन्ना सावन FESR अत्त्याचार सुरू जाले. 
मागीर एक अस्तुरी जावं दुसरो कोण तरी अस्तुरेचेर अत्त्याचार करता 
जाल्यार पळोवपाची म्हजी मनस्थाच ना जाली. म्हजी जिणूच 
अत्त्याचारांत घुस्पून उरूंक लागली, थंय वेगळी नदर आनी खंयची 
येतली ? 

Ba जायत्या जाणांचो आदार मागलो. कोणेंच म्हजे खातीर मजतीचो 
हात मुखार केलो ना. निमाणें हांव पुलीस चौकेर गेलें. थंय म्हजे कडेन 
लग्नाचो दाखलो मागलो. खंयच्यान हाडूं हांव? आमचें लग्न नोंद खंय 
जाल्ले? देवळांत व्हरून आमकां लग्नाचे बेडयेंत बांदिल्लीं. देवळांत 
लग्न जाल्ल्याचो दाखलो मेळ्ळोना. हे परिस्थितीचो फायदो घेत म्हज्या 
घरच्यांनी आमचें लग्रूच जावंक नाशिल्ल्याचें पुलिसांक सांगलें. दोग 
भुरगीं म्हज्या पदरांत आसात आनी हांव लग्न जावंक ना? हाचो पुरावो 
हांव कशें दिवं? भारतांत लग्न नोंदणी सक्तीची आशिल्ली जाल्यार 
म्हाका हे दीस पळोवंक पडचे नासले. गोंयांत लग्न नोंदणी आसा पूण 
ती सक्तीची ना हाचो जायते जाण फायदो घेतात. 

सुरू केले. गांवच्या राजकारण्यांक मेळ्ळें. तांणी सांगात दिलो ना. ते 
माचयेर रावन बोवाळ मारतात तसल्या मनशांक मेळळें, कोणेंच आदार 
दिलो ना. कोणा कोणाच्या दारांत भोंवलें. म्हजे हाल आनी चुरचुरे 
पळोवन कोणें एकल्यान सल्लो दिलो हें काम वकिलूच करूंक शकता 
म्हण. हांव खंयच्या वकिलाक वळखतालें ? वकील नितीघरंत आसतात 
ही खबर आसली. देखून थंय धांव घेतली. एके बायल वकिलाक 
मेळ्ळें. म्हर्जे विशीं जें घडलें तें तिका विस्तारान सांगले. म्हजी केस 
घेवंक तिणें न्हयकार दिलो. घडये म्हजे सासुमांयची कडक वागणूक 
तिका आदींच भियेवन गेली वा दुसरे एके गरजेवंत अस्तुरेक आदार 
दिवंक तिच्या मनांत नासलें वा जायत घडये तिचे कडेन चड केशी 
आसल्यो. तिणें म्हजी केस घेवंक ना. हांव खूब निराश जालें. 

'एक्सक्युज मी. ' थंय लागींच रावन एका तरणाय्या वकिलान 
म्हाका जाप केली. हांव पळोवंकूच उरलें. 

'हावें तुजें सगळें आयकलां. तूं म्हाका एक संद दिवशी तुजी केस 
लढोवंक ?' ताणें म्हाका विनंती केली. 'हांव म्हज्या वकिलीचो अणभव 
वाडोबंक सोदतां. तुजे सारक्या गरजेवंतांक आदार करूंक सोदतां. 
म्हाका तुजी 'फी' लेगीत नाका.' ताणें स्पश्ट सांगलें. ताच्या मुखामळावेल्या 
भावनांक पळोवन हांवें पारखिलें तोच म्हाका आदार करूंक शकता 
म्हण. Bla ताका परवानगी दिली म्हजी केस लढोवंक. ताणें म्हाका 
आपले कचेरेंत आपोवन व्हेलें. 

आपले गरजे प्रमाण ताणें म्हजे कडल्यान बारिकांतली बारीक म्हायती 
काडून घेतली आनी पयलीं पुलीस चौकेर वचून घोवाल्या कुटुंबाचेर 
केस नोंद केली. परतूय ते केस नोंद करूंक सोदिनासले. पूण त्या 
वकिलान कसले कसले कायदे सांगले आनी पुलिसांक ताचें आयकुचें 
पडलें. केस नोंद जाली. घोवाच्या कुटुंबाचेर खटलो दाखल केलो. पुराय 
कुटुंबाक कोर्टात येवंचें पडलें. कुटुंबाचें झगडें न्यायघरांत पाविल्ल्यान 
म्हज्याच मनाक वायट दिसले. पूण कितें करू? म्हज्या भुरग्यांचो प्रस्न 

वरवीं तांणी सिद्ध करून दाखयलें. जुविजान भुरग्यांक म्हजे सुवादीन 
केलीं आनी sd weet wel घेतलो. घरकाराक गोंयांत हाडपाची 
पुलिसांची मांडणी आसली पूण हांवेंच तशें करूंक दिलें ना. ताका ताची 
चूक एक दीस कळून येतली ह्या भरवंशान हांवेंच मारतें घेतलें. म्हज्या 
आवय-बापायकूय जुविजाची तापसाणी पडली. 

काळ सरलो पूण म्हज्या घरकाराक पश्चाताप लेगीत जालो ना. हांवें 
त्या वकिलाच्या आदारान सरकारी वसाहतींत एक घर मेळोवन घेतलें 
आनी आवयगेर रावचे बदला थंय रावलें. म्हजो घरकार कुवेट सावन 
आयलो पूण म्हजी खबर घेवपाक ताका वेळ नासलो. Bia ताची खूब 
वाट पळयली. तो आयलोच ना. तेन्ना हांवेंच घटस्फोटाची मागणी 
केली. फाटलो सगळो इतिहास पळोवन न्यायालयान वेळ लायनासतना 
घटस्फोट मानून घेतलो. त्या तरणाट्या वकिलान म्हजे जिणेक दिशा 
दिली. म्हज्या भुरग्यांच्या फुडाराचेर हांवें लक्ष केंद्रीत केलें. 

“आगो समित्रा, भारत सरकार एनआरआय-क लग्न जावपा खातीर 
कायदो करपाचो आसा म्हण आयकल्लें, ताचें कितें जालें?' एके 
अस्तुरेन विचारलें. 

“हय भारत सरकार एनआरआय-क लग्न जावंक जाय जाल्यार ताचे 
खातीर कायदो करपाची भास उलयता. कायदो मंत्रालय सगळ्यां राज्यांक 
अटी घालून एक नमुनो धाडूंक सोदता. ह्या नमुन्याचेर सगळे तरेची 
म्हायती जशें नांव, पुराय नामो सध्या रावता आनी जंय नोकरी करता 
थंयचो, एनआरआय आसत जाल्यार ताचो 'सोशल सेक्युरिटी नंबर, 
पासपोर्ट नंबर, वळखपत्र वा लेबर कार्ड नंबर आसपाची गरज उक्तायता. 
हो कायदो जर पयलीं सावन आशिल्लो जाल्यार म्हज्या घरकारा 
असल्या एनआरआय-क गोंयांत येवन मनमानी करूंक मेळची नासली. 
पिराय जावचे पयलीं चलयांक लग्न करूंक बंदी आसतली आसली. 
हांवूय खंय तरी म्हज्या सपनांत....' 

'हांवें आयकल्लें कायदो करपाची सगळी तयारी जाल्या म्हण.' 

'हो कायदो केलोच म्हण जाता? तो अंमलांत हाडूंक जाय. आयज 
हे एनआरआय कितल्या चलयां कडेन लग्न जातात तें खबरूच आसना. 
तांकां कोण तरी देवळांत व्हरता आनी भटाक साक्षी दवरून तांचे लग्न 
लावन दिता. कांय कडेन समुह लग्नां जातात, तांची आनी कोण गवाय 
दिता जाल्यार खबर ना. देखून हो कायदो सक्तीन लागू करूंक सगळ्या 
पंथाच्या धर्मीक सुवातींनी आनी भट, पाद्री, मुल्ला आनी हेर जे 
लग्नाच्यो विधी पुराय करतात तांकां विस्वासांत घेवन चालीक लावंक 
जाय. राष्ट्रीय पांवड्यार बसका घेतल्यो, कायदे पंडितांक हाडून कायदे 
बरोवन काडले, 'वुमन अँण्ड चायल्ड डेव्हलॉपमेंट' मंत्रालयान पास 
केलें जावं “नॅशनल कमिशन फॉर वुमेन ' हांणी मंजुरी दिली म्हण 
जायना, कोणे प्रत्यक्ष भोगलां तांचे अणभव लक्षांत घेवन पावलां मारूक 
जाय. तेन्नाच ह्या कायद्याचो फायदो जातलो. आयज म्हजी पिराय 
जायनासतना हांव जाण्टेपण भोगतां. जायते कितें करपाची म्हाका इत्सा 
आसा पूण म्हज्यान तें घडना. देखून म्हज्या भुरग्यांक हांवें तयार 
केल्यांत.' 

सुमित्राची भुरगीं थंय केन्ना येवन तिची शोकांतिका आयकताली तें 
तिकाच खबर ना. घडये पयलेच फावट तांणी आपले आवयची कथा 
विस्तारान आयकल्ली. तिची नदर तांचेर पडली. तीं तिका तेंकून गेलीं. 

“हीं म्हजीं दोग जाण भुरगीं. चली दोतोर जालां आनी चलो अभियंतो. 
दोगांयच्याय GRIN आमच्यांनी जायते पयशे एकठांय करूंक जाताले. 
पूण तांणीं तशें करूंक ना. म्हजे कश्ट आनी आपणाक वयर काडपाक 
घेतिल्ल्या त्रासांची तांणी वळख घेतली आनी जे परीं आपली आवय 
समाजांत वळवळ्ळी तशी दुसरी अस्तुरी वळवळची न्हय म्हण तांणीं 
पेंगट बांदलां. पिराय जावचे पयलींच कोणाचीय चली लग्नाच्यो विधी 
पूर्ण करची ना म्हण तांणी चलयां खातीर जागृत कार्यावळी राबयल्यात. 
खंयचीच अस्तुरी शोशणाक बळी पडची ना, घरकाराली गुलामगिरी 
करची ना, सासुमांयचो अत्याचार सोंसची ना हे खातीर घरा घरांनी 


क्णक्मां 


of बचून सामाजीक वावर करतात. लग्न जातकच घोवान आनी बायलेन 
कशे तरेन आपलो संवसार शाबूत दवरूंक जाय हें शिकोवपाक सांगात' 
सारक्या संस्थेचो आदार घेतात. 

“तुमी अजूनय सरकारी वसणुकेंतल्या घरांतच रावतात ?' परतून 
एके अस्तुरेन विचारलें. 

“आमी अजूनय ते सरकारी वसणुकेंतलें घर सोडूंक ना. तें निराधार 
अस्तुऱ्यांक आलाशिरो घर केलां. हींच म्हजीं भुरगीं तांची देखरेख 
करतात. हाचे बगर ह्या गांवच्या लोकांक तीं आदार करतात. गरजेवंतांक 
आपआपले परीन पावतात. पावसाचे बळी थारिल्ल्यांक मजत करतात, 
हुंवारांत सांपडिल्ल्यांक आलाशिरो दितात. इतलेंच न्हय तर आमच्या 
गांवची आनी हेर गांवची मांडावळ सांबाळटात आनी कोणूच वांकडो 
मनीस खंयसरूय भितर सरून गांवचें पाड घालचो ना हाची जतनाय 
घेतात. अशे तरेन म्हजीं भुरगीं समाज सेवा करतात.' 

“ओह, तर हीं तुजीं भुरगीं... ? आमच्या गांवांत एकदम बरो वावर 
करतात तीं.' शेजाराक बशिल्ले एके अस्तुरेन उद्गार काडले. 

'ह्या तांच्या बऱ्या वावरा खातीर तांकां परबीं फावतात.' आनीक 
एकलेन म्हणलें आनी ताळी पेटली. 

'म्हणून म्हणटां हांव, आसा कापाझदाद कोणाक आमच्या असल्या 
मनशांक व्हरून माचयेर उलोबंक लावंक ? ना. कित्याक आमी राजकी 
मळार वावरनात, आमची जायरात करिनात आनी कोणाचें लेंबडे खायनात. 
आमच्या कार्या कडेन आमी प्रामाणीक आसात. देखून आमी पयस 
आसात. गरजेवंतांक देव पावता. त्याच देवाचें रुप आमी वांटून घेतात. 
तुमकां गरज आसा तेन्ना उलो दियात.' समित्रान सांगलें 

थोडो वेळ हाजीर आशिल्ल्या अस्तुर्‍यां मदीं सुमित्रा विशीं आपसांत 
उलोवप जालें 

Tesi दोन उतरां आयकले बद्दल तुमकां देव बरें करू.' आपले 
हात जोडून GRAM तांचे उपकार मानले. 

सुमित्राची व्यथा चलता आसतना कितलोसोच लोक थंय एकठांय 


कणां 


जाल्लो, पूण कोणाकूच तिचें उलोवप आयकून बेजार आयलो ना. ना रे 5 
म्हण उठून वचपाची कापाझदाद जाली ना. सुमित्रा खातीर एक फावट 
सगळ्यांनी ताळयो मारल्यो. तिणें लेस घेवन आपलें तोंड पुसलें आनी 
एक मंद हांसो दीयत जाग्या वयल्यान उठली. 

'अस्तुरी दीस जिंदाबाद.' तिणें घोशणा दिली. तिचे बराबर सगळ्यांनी 
परत एक फावट घोशणा दिली. सुमित्रा आपल्या भुरग्यां बराबर सुमित्रा 
आनंदान चलपाक लागली. खरें म्हणल्यार हांगाच सारको अस्तुरी दीस 
रंगून आयलो. 


कणा 


GI 








कोडू-दुडू 


संवसारार काळोख पसरूंक लागिल्लो. सांजेची आठ AT जावन 
Tel. फाल्यां विधानसभेची वेंचणूक आसली. जण एक उमेदवार 
आपआपलो हिशेब करताले. तांचे भोंबतणीं बरे बरे मनीस घुंवताले. 
कोण सल्लो दिताले जाल्यार कोण आपल्या उमेदवाराची जिखपा- 
हारपाची गणितां करताले. थोडे मात खावपा पियेवपांत गुल्ल आसले. 
पूण ह्या सगळ्या वातावरणाच्या पली कडेन जेरोन एका लायटीच्या 
खांब्या पोंदाक एक वळेरी घेवन आपल्या पेनान ताचेर fd तरी 
आपलीं गणितां करीत आसलो. ताचे वळेरेचेर जायतीं नांवां आसलीं 
आनी दर एका नांवा मुखार एक आंकडो आसलो. 

'जालें मरे सगळ्यांचे दिवन ?' जेरोनाचो सांगाती सम्राटान येवन 
विचारलें. 

'जाले खंयचे? तो सलीम, न्युटन, पीटर, कायतान अजून येवंक 
नात.' SRAM सांगले. 

'आरे तुजे पयशे वांटून जातले केन्ना आनी तें काम करतले केन्ना ? 


कणक्मां 


58 पुराय गांव आमकां भोंवून काडूंक जाय मरे. कांय मेळना जाल्यार ते 
भायर सरतात?' सम्राटान परतें विचारलें. 
` 'कितलो वेळ तांची वाट पळोवं हांव? हांव वतां. आठ बरां जावन 
गेलीं.” जेरोनाक एके भशेन बेजार आयलो. 

“नाका नाका, तांचे पयशे तूं दिवनूच वच. आयची पुराय रात 
सांबाळूंक जाय. आनीक आमदाराक कळत जाल्यार मागीर तुजी धडगत 
ना.' 

“फाटले फावटी Sia तशेंच केल्लें. कोण घेवन रावतलो हें झंजट! 
ते मेळटा तेन्ना दितां हांव. आमदाराल्या दुसर्‍या पी.ए.क येता म्हण 
सांगलां हांबें.' जेरोनान ताकीद दाखयली 

“राव रे जेरोन, हांवें आयकलां तुवें आमदाराचो विरोधी जॉनसना 
कडल्यानूय पयशे हाडल्यात म्हण.' सम्राटान जेरोनीच्या कानांत सांगलें. 

'हांवें? कोणें सांगलां तुका?” सम्राटाची उतरां आयकून जेरोन 
गडबडलो. 

“राजकी मनशां कडल्यान हाडिल्ले पयशे लिपून उरनात. तुजे विशीं 
म्हाजे कडेन खात्रेची खबर पावल्या.' सम्राटान ताचेर एक बॉम्बूच 
घालो. 

“पंचायत वेंचणुकेंत असलें जायतें पळयलां हांवें.' जेरोन हांसलो. 

'तूं समजूं नाका पंचायत वेंचणुकेक बशिल्लो देखून आपूण एक 
विद्वान म्हण. आमीय जायत्यो वेंचणुको पळयल्यात. वेंचणुकेक बसूंक 
ना जाल्यार कितें जालें? पयशे तरी वांटल्यात न्हय? कोण कशे घेतात 
तें सगळें म्हाका खबर आसा.' सम्राट ताचे जाळे विणीत आसलो. पूण 
जेरोन तें कांयच न्हय आशिल्ले भशेन करतालो. 

'कोणूय दिता तें घेवंक म्हाका कितें जालां ?' जेरोनाक आपली चूक 
कळूंक लागली 

आतां कसो आयलो लायनीचेर ?' 
“हांव मागूंक गेल्लो ताचे कडेन ? ताणें म्हजे कडेन फोर्सान दिल्यात 
“हे, वोगीच सांगूं नाका. तूं गेल्लो ताका मेळूंक. ताच्या घरा कडेन 

पूण... तो लुगार लेगीत हांव जाणा. कशे पचयतात रे तुमी ? इतले छै g 
दुडू हे वटेन घेवन, इतल्यो वस्तू थंय सावन हाडप ? घरांत बरेंच भरून 
दवरलां दिसता qa ?' 

“तुका किते करपाचें आसा? तुजे fad आसा तें तुज्या घरा कडेन 
पावतलें. चल आतां कामाक लागुया. ओगीच वेळ वगड़ावं नाका.' 
विशय बदलपाचे नदरेन जेरोनान सांगलें. 

'फाल्यां वेंचणूक, तूं कोणाक मत घालतलो ?' 

'दुबाव नासतना चड पयशे दिता ताका.' 

“आनीकय पयशे जाय तुका ?' सम्राटान ताचेर हात दवरीत फकांडां 
क्लीं. 

“ही करणी तुजी बरी न्हय जेरोन. दोगांय जाणांचे न्हय पूण एकल्याचे 
लेगीत पयशे हाडून आपलो पंगड करून तूं जो धंदो करता ताचो शेवट 
तुका खबर आसा ? देवाक लेगीत आवडची ना ही तुजी करणी.' इतलो 
वेळ जेरोन आनी सम्राटाची भासाभास कान दिवन आयकत आशिल्ल्या 
स्टेनलीन जेरोनाक शिटकावणी दिली. स्टेनलीय एका काळार तांचे 
बराबर भोंवपी. | 

‘SR चल रे. आमी करतात ती चोरी न्हय. उमेदवाराक वेंचून 
हाडूंक आमकां भोंवचें पडटा, कोणाक fend दिवचें पडटा, गाडी भाड्यान 
हाडची पडटा. वेळ इबाडचो पडटा. कोण दितलो पयशे? फाल्यां 
वेंचणूक, एक किलोमिटर पयस मतदान करूंक लोक चलून वतले? 
गाडी धाडल्यारूच येतात ते भायर सरून. तूं कितलेशेच फावटी आसा 
मरे आमचे बराबर, तुका खबर ना मतदारांक कशे घरांतल्यान भायर 
काडचे पडटात ते? नकळो आशिल्ल्या भशेन करता मरे तूं.' जेरोनान 
आपलो हिशोब मुखार हाडलो 

“हांव तुमचे बराबर येतालों भोंवपाक मेळटा म्हण. आतां म्हाका 
कळून आयलां तुमी हें सगळें कित्याक खातीर करतात तें.' स्टेनलीन 
दोगांकय पळयत म्हणलें. 

'तुजे लागीं जाता असले काम करूंक? जिखून येतकच आसतंलो 

60 आमदारा फाटल्यान. आमच्याच मतांनी येतात मरे ते वेंचून ?' जेरोनान 
आपलें खांदे रुंद केले. 

“हो तुमचो भ्रम जावन आसा. मतः करप म्हणल्यार एका पवित्र 
हक्काची अंमलबजावणी करप. आमर॑ ATT जण एकल्याक हो 
अधिकार दिला. हें जायत्या लोकांक ।र आसा. देखून जायते लोक 
तुमी गाडयो धाडून पसून तुमचे गाइ थेनात, तें तुमी पळोवंक ना?' 
स्टेनली नितळ विचारानीं तांचे दोर गडूंक सोदतालो. 

'येनात ती तांची खुशी. आग, उमेदवारान पयशे दिल्यात तांकां 
गाडी धाडूंक, आमी धाडटात. तें गळें घेवन बसूंक आमकां खंय वेळ 
आसा?' सम्राटानय आपलें पै . वाजयलें. ते समजुपाच्या मुडांत 
नासले. | 

“तुका दिसता तुमी गाडयो ' डल्यो नात जाल्यार ते घरांल्यान भायर 
सरचेनात आनी मतदान करचे त म्हण?' स्टेनलीन ताचे मुखार उबो 
जायत विचारलें. 

“कितले जाण मत घालूंक वतले गाडी धाडिना जाल्यार? चल, 
तुज्या वाड्यांत नेमल्यात त्यो गाडयो आमी काडटात. पळोवया कितले 
जाण मतदान करूंक येतात ते? आमचें आव्हान स्विकारता तूं?' 
जेरोनान आपले दात पाजीत ताका धारेर धरलो. 

'तुमी तशें करूनच पळयात. जे मतदान करूंक वतले ते कुसियेंसान 
आपलें मत घालतले. GAAS बरो आसा ताका वेंचून काडटले. 
तेन्नाच आमकां सगळ्यांक अधिकार उरतलो ताका विचारूंक, ताच्या 
वांकड्या कामाचो हिशेब घेवंक. त्या वेळार ताका हात फाफडूक मेळचे 
नात, ताणें आमकां जाप दिवंची पडटली.' स्टेनलीन मतांची किम्मत 
सांगली. 

'कोणाक आसा कापाझदाद जाप विचारपाची ?' जेरोनाक राग 
आयलो. | | 

'तुमी वांटिल्ल्या पयशांनी ते जिखून येतात म्हण कोणाक कापाझदाद 
जायना. तूं फुडाकार घे असलें बंद करपाक. तुजे कडेन आसात ते पयशे 

काडून उज्याक लाय आनी पळय, हांब कापाझदाद दाखयतां ताका 01 
विचारपाची. ताणें विकते घेतिल्ल्या मतदाराक अधिकार खंय उरता 

ताचे कडेन प्रस्न करपाचो ?' ठाम विस्वासान स्टेनलीन तांकां परतें 
आव्हान केलें. 

'आसूं सोडून दी तें. आमी कित्याक आमचें माथे फोडुया?' 
सम्राटान विशय बदललो. 

'हें फकत हांगा घडटा अशें ना, हें दर एक वेंचणुकेच्या लुगाराचेर 
घडटा. पूण आमच्याय वाड्यांत हें घडटा म्हण आमकां लज दिसता. 
चड करून तुमचे सारके शिकिल्ले भुरगे असलीं कामां करतात म्हण.' 
स्टेनलीन मान पोंदाक घाली. 

'कितें दवरलां ह्या शिकपांत? ग्रॅज्युएट जावन पसून बेकार मरे? 
आनी बेकार दवरपी कोण? हेच न्हय वेंचून येतात ते? मागीर तांचे थोडे 
पयशे आमी खाले आनी थोडे लोकांक वांटले म्हण कितें जाता ?' 
जेरोनाक आतां जाल्यार खरेंच राग आयलो. ताचे पसत सरकारान जावं 
आमदारान कांयच करूंक नासले. 

'पूण तूं तांकां आनीक चोरूक संदी दिता न्हय ?' स्टेनलीनय रागान 
विचारलें. 

'ह्या सम्राटाक पळय, शिकोवपाचो कोर्स करून पसून ताका नोकरी 
मेळना. घरा कडेन बोवाळ मारतात बेकार भोंवता म्हण. कितें करतलो 
बाबड़ो? तुवें पळयलां एक फावट वेंचून येतकच ते आमदार मंत्री लोकां 
खातीर fad करतात तें. मागीर पांच वर्सांनी परतून तांचीच भारी. 
आनीक एक फावट आमच्या फुड्यांत येतात लोकांक मतां मारूंक 
एकठांय करूंक, बसका घेवंक, हाका फटिंगपणां सांगूक, ताका फटिंगपणां 
सांगूक. तेन्ना तांचे पयशे घेतल्यार वायट जालें ?' जेरोनाने रागान आपलें 
सांगून सोडलें. 

'ना जेरोन. कांयच वायट जावंक ना. हांव म्हणटां ते आमचें 
कसलेंच काम करिनात. पूणं तांणी आपणाक मत घालपाक हे तरेन 
पयशे फारीक केल्यार ते आमचें काम कशें करतले? देखून तुका एक 

विकतीं घेबचे बदला कसलोय बरो वावर कर. ते गरिबांक वांट, 
अनाथआश्रमांक व्हरून दी. स्टेनली दानाच्यो गजाली करूंक लागलो. 

“मागीर हांव कितें वांकडे करता तर? असल्या पयशांनी हांवें घरा 
कडेन कितलें हाडून भरलां, तें म्हज्या फुडाराक न्हय? आयज राती 
कडेन तें सगळ्यां मेरेन पावतलें.' 

“आतां बरें सांगलें तुंबें. तेच खातीर तुका सोदीत सोदीत हांव 
आयिल्लों. चलात तुमी दोगूय म्हजे बराबर येतात तुमकां हांव दाखयतां 
तुमचो फुडार.' Racha कितें तरी वेगळेंच सांगलें. तें आयकून ते दोगूय 
अजाप जाले. 

‘आमचो GER तुजे कडेन आसा ?' सम्राटान जाप घाली. 

“तुजे बराबर गेल्यार आमचे काम कोण करतलो? ते भाटांतले 
तरणारे म्हाका रावतात मरे. हांवें तांकां कितेंय घेवन येतां म्हण सांगलां.' 
जेरोन वचूंक अनमनूंक लागलो. 

'चड वेळ न्हय, रोखडेच वचात. तुमकां कळूंक बरें.' स्टेनलीन 
जेरोनाच्या हाताक धरलो आनी चलूंक लागलो. 

स्टेनली तांकां घेवन बरोच मुखार आपल्या घरा वाटेन गेलो. वाटेर 
चड उलोवणीं जावंक नात पूण सम्राट आनी जेरोन मात कुचबूच करीत 
आसले. स्टेनली एका झाडा मुळांत रावलो. थंय एक मनीस बरोच सोरो 
पियेवन पडून आसलो. 

'हो सम्राटाचो एक सोयरो.' स्टेनलीन त्या बेबद्याक बोट दाखयत 
म्हणले. 

'जेरोनबाब तूं खंय पावलो ? कितलो वेळ जालो तुजी वाट पळयतां. 
म्हजे उरिल्ले पयशे... पयशे म्हाका जाय मरे. फाल्यां... फाल्यां 
आनीक... पियेवंक... जेरोन... आमदारान धाडिल्ले पयशे... दी मरे...' 
तो पडिल्लो आसतना बडबडत आसलो. तो शाबुदीर नासलो. तो जेरोनाच्या 
पयशांची वाट पळयतालो. 

“ताचें नांव आसा न्हय तुज्या लिस्टार जेरोन? सम्राट चल ताका 


कणां 


मातशे घरा व्हर. लोकांची हीच दशा करूंक वांट्टात मरे तुमी पयशे ? 63 
जेरोन आतां तुज्या घरा शेजराक कितें जाता तें दाखयतां तुका.' स्टेनलीन 
जेरोनाच्या खांदार हात घालो. 

सप्राटाक लज जाली. तो आपल्या सोयय्याक घेवन वचूंक लागलो. 
स्टेनली आनी जेरोन आनीक मातशे मुखार गेले. जेरोनाच्या घरा कडेन 
पावचे आदीं थांबले. 

“फाटले तीन दीस जाले न्युटन घरा कडेन मस्तीपणा करता तुजे 
कडल्यान हाडिल्ल्या पयशां नेटार. बायल भुरग्यां कडेन विनाकारण 
वाद घालता. आयज ताणें आपले बायलेचेर हात केलो. हें बरें दिसता 
तुका ?' स्टेनलीन वाड्या वयल्या एका तरणाट्याची गत जेरोनाक सांगली. 

'आतां सगळ्यांचे घेवन बसल्यार तुका दिसता कोण एकलो पूण 
मुखार वतलो म्हण ?' 

“तुज्या घरा शेजाराक हें घडटा तें तुका खबर ना. कित्याक तूं 
घरांतल्यान केन्ना भायर सरता आनी केन्ना भितर सरता तें तुज्याच घरांत 
खबर आसना.' 

'म्हजो एकल्याचो विचार करून हांव हें करतां? पयले म्हणल्यार 
आमदाराक परत वेंचून हाडूंक आनी ते निमतान लोकांक कितें तरी 
मेळचें म्हण.' 

‘qa पयशे दिवन मतदारांक तयार केल्यात शे दिसता तुका? 
सम्राटाच्या सोयय्याची गत तुवें पळयल्या. तो येतलो मत दिवंक? 
न्युरनाची घरकान्न घर सोडून गेली आपले आवयगेर. आनी तिचे 
आवयचे घर हळदोण्यां. ती येतली मत दिवंक ? ज्या तरणाट्यांक आतां 
तुमी पयशे दितात, ते खूब सोरो पियेतले आनी फाल्यां खंय तरी पडून 
रावतले. ते येतले मत दिवंक?' स्टेनलीन वस्तुस्थिती मांडली. 

इतल्यान जेरोनाचो मोबायल वाजलो. जेरोन घडबडलो. 

'सर, सर, हां सर.... हय तें सगळें हांव पळयतां सर..... ना, ना. 
तूं चिंता... बरें सर.... गूड नायट सर.... आमदाराचो फोन आसलो.' 
SRAM सांगले. 

ad] 'आतां तुका निमाणें दाखयतां. जेरोन यो, तुज्या घरा कडेन एक 
पासय काडूंक या.' स्टेनली ताका घेवन ताच्या घराचे दिकेन चलूंक 
लागलो. 

ते ताच्या घरा कडेन पावकूंच नासले. तांच्या घरा कडेन बरीच गर्दी 
आसा ती पळोवन ते थंयच थांबले. कितें जालें तें जेरोनाक समजना 
जालें. जॉन्सन GAR उबो आसलो. जेरोनाचो व्हडलो पूत जॉन्सनाच्या 
मनशांक आदार करतालो. घरांतल्यो वस्तू ते लोकांक वांटीत आसले. 

“आरे तुमी हें कितें करतात?' जेरोन धांवत मुखार गेलो. स्टेनली 
हांसत ताचे फाटल्यान गेलो. 

'कांयच भियेनाका जेरोन.' जॉन्सन धावून जेरोना म्हऱ्यांत आयलो. 
'हांवें तुका पयशे दिल्ले लोकांक वांटपाक आनी म्हाका मतां हाडपाक. 
वेळ काडून हांव पळोवंक आयिल्लों. तर म्हाका समजलें तुवें म्हजे 
पयशे लोकांक वांटचे बदला ह्यो बऱयो IAM वस्तू हाडून आपल्या 
घरांत दवरल्यात. खूब बरी गजाल केली तुवें. लोकांच्या फायद्याची 
गजाल ही. देखून हांवें चिंतलें लोकांचें तें लोकांक पयलीं दिवन उडोवंया. 
तूं हेर कामां करता म्हणल्यार ह्यो वस्तू लोकांक वांटूक तुका वेळ मेळचो 
ना म्हण हांवेंच ताची सुरवात केली. आनीक म्हज्या हातांतल्यान वस्तू 
मेळ्ळ्यो म्हणटकच आनीक प्रचार करपाची गरज कसली आसा?' 
जॉन्सनान हांसत हांसतं जेरोनाक सांगलें. 

'पूण तें सगळें...' जेरोन पळोवंकूच उरलो. 

'बेश्टोच उलोवन लोकां हुजीर नांव इबाडिनाका. घडटा तें मोन्यांनी 
पव्ठय.' जेरोनाचें पुराय नाटक जॉन्सनाक समजल्ले. एकवटेन जॉन्सनाक 
ताची तिडक मारिल्ली. तरी तांचे मदीं कितें जाता तें लोकांक कांयच 
पडूंक नासलें. आपल्या हाताक मेळटा तें घेवन लोक वताले. 

'पूण ह्यो तुवें दिल्ल्यो वस्तू न्हय.' जेरोन ताका समजावपाचो यत्न 
करतालो. | 

'कोणेंय दिल्ल्यो आसं. लोकां खातीरूच हाडिल्ल्यो न्हय त्यो?' 

'पापा, सगळें सोंपलें.' जेरोनाच्या पुतान तांचे म्हऱ्यांत धांवत येवन 

“बरें हांव वतां. मेजार रावतात तांकां सुमार 100 जाणांक स्नॅक्स 
आनी जेवणाची SALA हांवें तुमच्या वाड्या खातीर केल्या. कमी पडलें 
जाल्यार सांग. फाल्यां मेळ्या.' जॉन्सन आपल्या मोटारींत बसलो. 
कोण कोण ताचे फाटल्यान वचूंक लागले. 
स्टेनलीन लांब सुस्कार सोडलो आनी तोंडार हांसो हाडून तोय 
चलपाक लागलो. जेरोन आपल्या पुता सांगाता कपलार हात मारून 
थंयच बसलो. 

कामचौर 


विधानसभेच्यो वेंचणुको जाहीर जाल्यो. मंत्री जयवंतान आपल्या 
सगळ्या वावुरप्यांक पुंजावपाक सुरवात केली. हे फावट ताच्या प्रतिस्पर्ध्याक 
कशेय भशेन लजेची हार दिवपाची आसली. कित्याक ताणें खूब आदीं 
बेंचणुकेची तयारी सुरू केल्ली. देखून जयवंतान आपल्या खांची 
कोनशांतल्या वावुरप्यांची Tat करून तांची वासपूस सुरू केल्ली. 
फुडल्या आयतारा तांकां मार्गदर्शन दिवपाचें एक शिबीर जावपाचें 
आसलें. ह्या शिबिराक ताणें व्हड व्हड मनीस आपयल्ले. तेन्नाच ताका 
कळ्ळें आपलो बच्यांतलो बरो एक वावुरपी संजीलाक नोकरे वयल्यान 
काडला म्हण. ताणें ताका आपोवन हाडलो. 

'आरे संजील, तुका नोकरे वयल्यान काडला म्हण आयकलां ती 
सारकी खबर ?' जयवंतान विचारलें. 

'हय सर.' मान पोंदांक घालून अशिल्ल्या संजीलान मानून घेतलें. 

'मागीर, qa म्हाका कित्याक सांगूंक ना?” 

'तुमकां ओगीच त्रास नाकात म्हण म्हजे कडेन जाता ते भशेन कंपनी 

68 कडेन झगडत आसां.' संजीलान मार्थे खरपीत सांगले. 

'कितें केलें तर तुवें ? कित्याक म्हण तुका नोकरे वयल्यान काडलो?' 

'कितें जालें तें सारकें सांगतां. त्या दिसा स्कूटर घेवन कामाक वता 
आसतना वाटेर मदींच दुकर आयलो आनी हांव सकयल पडलों. बरोच 
मार लागलो म्हाका. म्हज्यान उठूंक जायना जालें. त्याच वेळार म्हजो 
एक इश्ट थंय पावलो आनी ताणें म्हाका आदार दिलो. मातसो वेळ 
सुसेग घेतले उपरांत तोच म्हणूंक लागलो 'आंग फोडटा तातूंतल्यान 
भायर येवपा खातीर इल्लिशी ब्रॅण्डी घे. सगळी दूख नाच्च जातली.' 

“म्हणून तुवें ब्रॅण्डी घेतली.' जयवंताक हासूंक आयलें. 

“हय सर. लागींच एक सोऱ्याचें दुकान आसलें. थंय वचून 
दोगांनीय इह्ली इह्ली ब्रॅण्डी मारली आनी हांव तसोच नोकरेक गेलों. वेळ 
जालो म्हण म्हाका भितर कचेरेंत व्हेलो. वेळान येवपाचें कारण 
विचारलें तेन्ना उलयता आसतना म्हजी जीन मातशी आडखळ्ळे सारकी 

जाली. देखून म्हाका मॅमो पडलो. जें कितें घडलें तें म्हज्या नेणारपणाक 
लागून घडलें आनी तातूंत जाणा जावन वांकडे केल्लें कांयच नासले. 
अशें सांगून हांवें माफी मागली आनी अशें परत केन्नाच घड़चें ना म्हण 
उतर feet.’ संजीलान त्या दिसा घडिल्लो प्रकार सांगलो. 

“माफी मागून पासून तुका नोकरे वयल्यान काडलो ?' जयवंताक हें 
आयकून अजाप दिसले. 

'हय सर. हांवें तांकां कितलें सांगले पूण ते म्हजे कांयच आयकुपाक 
तयार नासले. हांवें इतलें पसून सांगलें 'इतलीं वर्सा जालीं हांव हांगा 
नोकरी करतां, म्हजी आतां पिराय जाल्या. दुसरी. नोकरी म्हाका कोण 
दितलो ?' त्या दुकरान म्हाका उडयलो आनी आयज हांव...' 

'हय, हालीं खुबूच वाडल्या ही मोनजात Were. दिसाक एक 
तरी अपघात खंय ना खंय तांकां लागूनच घडटा. सुणीं, दुकर सामकींच 
सतयतात. हाचेर गंभीरतायेन विचार करचो पडटलो.' जयवंतान आपलें 
सांगले. 

'पंचायतीक आनी नगरपालिकेक सरकार कित्याक सांगनात तांचेर 


कणा 


नदर दवरूंक?' संद घेवन संजीलान विचारलें. 69 
'तसो यत्न जायते फावटी जाला. पूण ह्या ना त्या कारणाक लागून 
सारकी कारवाय जायना. त्यो मोनजातीची राखण करपी संघटना आसात 
तांची चड आडखळ जाता. घडये तांकां लागून ते पाड पडलां आसत. 
“आतां लुकसाण जालें तें म्हर्जे न्हय सर ?' 
“त्या दुकराक लागून तुका अपघात जालो. देखून तुका नोकरे 
वयल्यान काडून उड़यलो. हांसपाची गजाल मरे ही.' 
“आतां खंय गेल्यात त्यो मोनजातीची राखण करपी संघटना ?' 
संजीलाक राग आयलो. 
“पूण तूं कांयच भियेनाका, हांव फाल्यांच तुजे कंपनींत वचून, ते 
कोण आसात तांकां मेळून, तुजे बाबतींत उलयतां आनी तुका परत 
नोकरेचेर घेवंक लायतां. बरें, म्हाका सांग तूं आमचे बराबर आसतलो 
मरे वेंचणुकेक वावर करूंक? जयवंत मूळ HEIN आयलो. 
'दुबावूच ना सर.' संजीलान मान हालयली . 
'आतांच्या वावुरप्यांचेर विस्वास दवरूक अवघड जाता. केन्ना हांगा 
आनी केन्ना थंय तें कळना. चड़ करून नोकरेक लागिल्ले चडूच मस्ती 
आसतात.' 
‘rest विशीं तूं चिंता करूं नाका सर. आयज पासून तुजे शिवाय 
दुसर्‍या खातीर हांवें वेंचणुकेक काम केलां ?' 
'बरें आसा. म्हाका आयजूच कळळी तुजी खबर. ते तुजे कंपनीक 
हांव सारके शिकयतां. आमच्या मनशाक असो काडून उडोवप?' 
जयवंतान अडेचो राग उक्तायलो. 
'हांवें लेबर कोर्टात म्हजी केस मांडिल्ली, ते म्हणटात कंपनी सारकी 
आसा म्हणून. | 
“आमी कित्याक आसात रे हांगा? आनी है की जर 
करिना जाल्यार तुमी आमचे बराबर रावून कितें 
संजील कांयच उलयलो ना. 
'कितें रे ती कंपनी? आमी तांकां लायट 





10 कितली जमीन दिल्या. आनी एक सादे चुकीक लागून आमच्या मनशाक 
काडून उडयतात. हे विशीं हांव तांकां जाप विचारतलोंच.' 

“चड उपकार जायत सर.' संजीलान हात जोडले. 

'कूय कूय' करीत दुसऱया दिसा मंत्री जयवंताची गाडी कंपनीचे गेटी 
कडेन येवन थांबली. गेट-शिपायान बेगीन बेगीन गेट उक्ती केली आनी 
तो गाडयेंतल्यान देंवून चलूंक लागलो. गेट-शिपायान तितले म्हणल्यार 
आपले सोपस्कार पूर्ण करून ताका घेवन संचालक शकीला म्हऱ्यांत 
गेलो. 

'येयात, बसात. हांव शकील. हांवूच ही कंपनी हांगा सांबाळटां.' 
शकीलान ताका येवकार दीयत कदेल मुखार eect. 

“हांव संजील नायक ह्या भुरग्या खातीर तुमचे कडेन उलोवंक 
आयलां.' जयवंतान सरळ मुद्याक हात घालो. 

'उलोवया.' शकीलान च्यावेची वेवस्था करूंक आवाज दिलो. 
थोड्या वेळान च्याव आयली. च्याव पियेतां पियेतां तांची भासाभास 
मुखार गेली. 

'पळय शकीलबाब. तुमी संजीलाक नोकरे वयल्यान काडून उडयला 
तें बेकायदेशीर आसा. ताका तुमी ताबडतोब कामार घेवंक जाय. तो 
म्हजो खास मनीस. ताका लागून म्हजे वेंचणुकेंत म्हाका जायतो आदार 
जाता. | 

'ताका लागून तुका आदार जाता म्हण आमचे नेम मोडून बेकायदेशीर 
वागता ताको कामार दवरपाचो ?' 

'तुजे नेम मोड वा आनीक जाय ते घडय. पूण हांव तुका सांगतां 
ताका नोकरेक घे.' 

“आय एम सारी मंत्रीबाब. आमी तशें करूंक शकनात.' ताणें AST 
वयल्यो फायली एका कोनशाक दवरल्यो. 

'तुजो हांगा सायब कोण आसा? हू इज द ओनर ऑफ धिस कंपनी 

?' मंत्र्यान आपलो आवाज वाडयलो . 
'मंत्रीबान आमचो मालक दिल्ली आसता. हांव हांगा सिटिंग डायरेक्टर 


कणका . 


म्हण काम पळयतां. हांगासरले सगळे निर्णय हांवूंच घेतां.' शकीलान Nl 
शांतपणान जाप दिली. 

“मागीर संजीलाक परत घेवपाक तूं कित्याक फाटीं सरता? 
दिल्लीकारांचे दि्लीक vale दी. आमचें आमी पळोवया. हांव ह्या 
राज्याचो मंत्री हें तुका खबर ना? संजीलाक नोकरेचेर घेवंक हांव तुका 
आज्ञा दितां.' 

'हांगासर खंयच्याय मंत्र्याची आज्ञा चलना. संजीलाक नोकरे वयल्यान 
काडपाचो म्हजो एकल्याचो निर्णय न्हय. ताणें कायद्या भायर काम 
केलां. देखून ताचेर कारवाय केल्या. आमी ताचेर चवकशी समिती 
बसोवन ताचे विशीं पुरायपणान चवकशी केल्या. ते समितीन जो 
निवाडो दिला ते प्रमाण आमी ताका शिक्षा दिल्या.” 

'तूं फट उलयता. म्हाका संजीलान सांगलां आपूण पयलेच फावट 
सोरो पियेवन मेळ्ळा म्हण.” 

“आमचे कचेरेंत आमीच फट उलयले जाल्यार हे कंपनीची इतली 
प्रगती जावची नासली. फाटलीं आठ वसां हांव हांगा आसां. आमचो 
मालक तीन वर्सा वयर इतल्या उंचेल्या पदा वयल्या मनशाक एका 
जाग्यार दवरिना. हांव जर फट उलयतालों वा कोणाचोय सूड घेवपाचे 
भावनेन हांगा नोकरी करतालों जाल्यार तो म्हाका आपले आनीक 
खंयचेय तरी कंपनींत धाडटलो आसलो. म्हाका म्हजी जबाबदारी बरी 
समजता.' 

“तूं म्हाका रेस्पेद दिना शकील.' जयवंत तापलो 

रेस्पेद दिवपाचेर आसना, रेस्पेद घेवपाचेर आसता. तुका फावो तो 
रेस्पेद म्हज्या मनशांनी आनी Bid लेगीत दिला. म्हज्या मनशांक जाय 
जाल्यार तुका आमच्या मॅनेजरा फुड्यांत भासाभास करूंक धाडूंक 
जातालो. पूण तांणी तुका सरळ म्हज्या फुड्यांत हाडला. आमची कंपनी 
एक नामनेची कंपनी. कोणाक कोणां फुड्यांत धाडूंक जाय ताचें लेगीत 
सगळ्यांक प्रशिक्षण दिलां. एकामेकांक मानान लेखप हाचेंय आमी 
प्रशिक्षण दितात. तेच धर्तरेचेर तुमकां फावो तो रेस्पेद आमी दिला. ' 


क्णक्मां 

“आमकां लागून तुमचो हांगा धंदो चलता म्हण तुमी विसरतात ? 
आमचें सरकार तुमकां कितलो आदार करता, त्या बदलाक आमच्या 
TARAS सादे चुकीक लागून तांकां काडून उडयतात तें सारकें ना.' 

“सुसेग घे मंत्रीबाब.' शकीलान घंटी वाजोवन आपल्या शिपायाक 
आपोवन हाडलो. ताका सांगून संजीलाची फायल हाडून घेतली. 

“सगळे पेपर फायल केल्ले आसात न्हय?' फायलीचेर भितरल्यान 
नदर मारीत ताणें शिपायाक विचारलें. 

“हय सर.' शिपाय भायर गेलो. शकील फायल चाळीत उलोवंक 
लागलो. 

'पळय मंत्रीबाब. संजीलाचो तुका इतिहास सांगतां. सुमार बारा 
वर्सा आदीं तो आमचे कंपनींत कामाक लागलो एक सादो ऑफिस बॉय 
म्हण. म्हाका दिसता कोणें तरी मंत्रयानूच ताका फोर्सान कामाक दवरिल्लो. 
त्या वेळार आमचे कंपनीत वेकन्सी नासली म्हण रिकॉर्ड पळयल्यार 
कळटा. सादो ऑफिस बॉय जावन पसून ताचीं मस्तेपणा हांगां चालूच 
आसली. म्हण ताका आमी प्रोडक्शन खात्यांत घालो. थंय खंयच्याय 
कामगाराक जाय तशें वावरूंक मेळना. तरी तो दुसऱ्यांक तिडावन 
घालपाचें काम करतालो. ही पळय ताची फायल कितली मोटी जाल्या. 
ताका कितले फावटी आमी शिटकावणी दिली, ताणें आमचें केन्नाच 
आयकलें ना. आमचे कंपनींत घडये हो एकूच मनीस आसतलो जाची 
फायल इतली मोटी जाल्या. एक फावट ताणें एका मनशाचेर आमच्या 
संकुलात थापर मारिल्लें. तेन्ना आमकां कळिल्लें की तो तुमचो मनीस 
म्हण. ओगीच तुमचे कडेन वायटपणां नाकात म्हण आमी ताका शिटकावणी 
दिवन सोडून दिताले.' 

हैं ताणें म्हाका केन्नाच सांगूंक ना. मंत्र्यान आपल्या माथ्या वयल्यान 
हात भोंवडायलो. 

'आमी संजीलाक नोकरे वयल्यान काडलो तेन्ना तो पयलेच फावट 
सोरो पियेवन आयिल्लो अशें न्हय. ते बाबतींतूय ताका जायते फावटी 
शिटकावण्यो पडिल्ल्यो आसात. पळयात, तुमीच पळयात ही फायल, 


कणक्ां 





तुमकां जाय जाल्यार. कितले फावटी ताणें मानून घेतलां आपलो गुन्यांव 13 
जालो म्हण. आमचे अधिकारी ताची फायलूच मोटी करूंक बसल्यात 
हांगा? तांकां दुसरेंय काम आसता.' शकीलान संजीलाची फायल ताचे 
मुखार दवरली. 

जयवंतान फायल आपल्या हातांत घेतली आनी ओगीच पळोवंक 
"लागलो. 

'संजीलान आपलो गुन्यांव मानून घेतला. म्हण आमच्या स्टॅडिंग 
ऑर्डर प्रमाणे ताचेर सादी कारवाय केल्या आनी ताका आमी नोकरे 
वयल्यान काडून उडयला. ना जाल्यार ताणें लुकसाण भरपाय दिवची 
पडटली आसली. कितलें म्हण आमी सोंसून घेवचें ताचें? असलीं नाका 
जाल्लीं कामां करूंक आमचे कडेन वेळ आसा? इतलेंच न्हय तर ताचेर 
अदीक कारवाय जावपाची आसली. आमच्या कंपनीच्या कायद्या प्रमाणे 
कंपनी संकुलांत कोणाच्यान सोरो पियेवन येवंक जायना, मस्तीपणा 
करूंक जायनात. आमकां जाय जाल्यार मस्ती केल्ले खातीर ताका 
बंदखणींत दवरूक येतालो. पूण तशें करिनासतना आमी ताचे कडेन 
फकत नोकरेचो राजिनामो मागलो. हीच आमची चूक जाली काय 
म्हण ?' जयवंत फायल बेठीच चाळटा तें पळोवन शकीलान ताचे विशीं 
चडूच सांगलें. 

'तो एका मंत्र्याचो मनीस म्हण जाणा जावन पसून ताका काडलो. 
एक फावट आमकां कळोवचें तरी आसलें.' जयवंतान फायल बंद केली 
आनी शकीला मुखार दवरली. 

'हांवें एका मंत्र्याक न्हय तर म्हज्या वरिश्ठांक कळोवपाचें आसता. 
तें सगळे हांवें केलें. तुमकां जाय जाल्यार म्हजे आड तुमच्यान मुखार 
वचूं येता. हांबें कोणाचीच बाजू घेनासतना निर्णय घेतला. म्हज्या 
निर्णयाक तुमच्यान आव्हान दिवंक जाता. तुमचे कचेरेंत असल्यो चुकी 
जाल्यार तांकां तुमी अशेच सहन करून घेतात ?' शकीलान गुगली 
घाली. 

'तें बारीक सारीक घेवन बसपाक कोणाक वेळ आसा ?' जयवंतान 

14 हात फाफुडले. 

“म्हण घडये तुमच्या कचेऱ्यांनी अजून लेगीत शिस्त ना. वेळाचें 
बंधन ना. आपल्या वरिश्ठांक लेखपाची वृत्ती ना. पूण आमी शिस्ती 
कडेन एकदम कडक आसात.' 

“अशें कितें आसा तर इतले कडक नेम पाळूंक?' 

“अमची कंपनी जावन आसा आंतरराष्ट्रीय पांवड्या वयली वखदां 
करपाची कंपनी. तुजो मनीस इन्स्पेक्शन सारक्या म्हत्वाचे सुवातेर 
काम करतालो. ताच्या घाळपणाक लागून जर कसलीय चूक जाल्ली 
जाल्यार मुखा वयली जबाबदारी कोणाची थारतली आसली ? कंपनीक 
ताची जाप दिवची पडची नासली? कोण एका कामदाराचे चुकीक 
लागून कोणूय मनशाचो जीव घेवपाची आमची इत्सा ना. तुमी जाणांत 
आयज कझ्युमर फोरम कितलें जागृत आसा a.’ शकीलान आपली 
जबाबदारी दाखयली. 

'तें सगळें सोडून दी. तूं संजीलाक नोकरेक घेता वा हांव मुख्यमंत्र्या 
कडेन उलोवन तुमचे कंपनीचो परवानो काडून घेवंक लावं ?' जयवंत 
ताचें कितेंच समजुपाचे वृत्तीत नासलो. 

'इतल्या सकयल्या दर्ज्याचें SHAT आयकून म्हाका तुमची कीव 
येता मंत्रीबाब. TH आमकांय दिवंक कळटात. पूण आमी तशें 
करिनात. तें आमचे परंपरपरेंत बसना. कित्याक आमकां हांगा वेवसाय 
करपाचो आसा. आमच्या ह्याच वेबसायाक लागून तुमचें सरकार चलता. 
खबर ना तुमकां? नाजाल्यार तुमी जी लूट मारतात ती पळयल्यार 
तुमच्या राज्याचे लोक उपाशी पडपाचे. तुमी लोकांक कसल्योच सवलती 
दिनात. उलट तुमी तांचे कुस्तार सवलती घेतात. त्यो सवलती आपल्या 
फोल्गाक वापरतात. देखून लायनीक उबे आशिल्ल्या गरिबांची लायन 
व्हड व्हड जायत आसा. हैं केन्ना पळयलां तुमी ?' शकील अजूनय 
शांतपणान उलयतालो 


'तू एका मंत्र्याचेर आरोप करता शकील.' परत एक फावट मंत्र्यान 
आरड मारली. 


कणक्ां 


आरोप करपाचो आमकां अधिकार आसा. कारण तुमी एका 15 
चुकिल्ल्या मनशाचो पाखो घेवन आमचे कडेन हुज्जत घालतात. तुमकां 
दिसता सोरो पियेवन कामाक आयल्यार आमी सोंसून घेवपाचें ? आमचे 
सारक्या व्हडल्या कंपन्यांनी असलें चलना. ' 

'कोणाक सांगता तूं हें?' 

“एक देख दितां. एक मनीस रेल्वे खात्यांत काम करतालो, तो सोरो 
पियेवन प्रवाशां कडेन वाद घालूंक लागलो. म्हण ताका काडून उडयलो. 
तो रेल्वे खात्या कडेन झगडून झगडून सुप्रिम कोर्टात पावलो. पूण जो 
निर्णय रेल्वे खात्यानं घेतिल्लो, तो सारको आसा म्हण ताचें तोंड सुप्रिम 
कोर्टांन बंद केल्लें आसा.' शकीलान आपली नदर थीर केली. 

“आनीक एक देख दितां. दक्षिण हरयाना बिजली वितरण निगम 
लिमिटेड हे कंपनीन सोरो पियेबन आयिल्ल्या कितल्याच कामदारांक 
एकेच फावट काडून उडयले. त्या कामदारांनी व्हडलो बोवाळ केलो. 
काम बंद दवरपाक केलें. पूण तांच्या आदाराक कोणूच पावलो ना. 
तुमचें सांगतां. कितल्याशाच सरकारी कचेऱयांनी सोरो पियेवन मेळ्ळ्यात 
तांकां सरकारान काडून उडयल्यात. ही तुमकां खबर ना? हें सगळें नोंद 
जाल्लें आसतना तुमी सोरो पियेवन नोकरेक वचप्यांक आडावचे बदला 
प्रोत्साहन दितात म्हणल्यार हांसूंक येता.' शकीलान आपलो अणभव 
ताचे मुखार दवरलो. 

'हांव तुजे भाशण आयकूंक येवंक ना हांगा. म्हाका आनिकूय 
जायतीं कामां आसात. 

'हांवें तुका इतलो रेस्पेद दिला आसतना तूं हाका भाशण म्हणटा 
जाल्यार तुजे चुरचुरे करपा इतलो हे धर्तरेचेर दुसरो प्राणी आसचो ना. 
समजलें ?' 

'सर, थोड़े पयशे घेवंक मान्यताय जाय आसली.' उत्पादन 
खात्यांतल्या नायक ह्या कामदारान नेटान भितर येवन सांगले आनी एक 
पेमेंट वॉक्चर शकीला फुड्यांत हाडून दवरलो. 

'अचकीत पयशांची कसली गरज पडली ?' शकीलान आपल्या 


कणक्मा 


16 कामदाराक विचारलें. 

“सर, मॉकानिकल डिपाटमेंटांत अर कंडिशनर सारको करतना 
आमच्या फिटराक मार लागला. ताचो एक हात फ्रॅक्चर जाला असो 
दिसता. ताका जाता तितले बेगीन दोतोरा कडेन व्हरूंक जाय.” तांणी 
शकीलाक म्हायती दिली. 

'एक्सक्यूज मी मंत्रीबाब.' शकील आपल्या कदेला वयलो उठलो 
आनी भायर वचूंक करतालो, इतल्यान नायकान ताका आडायलो. 

“सर, Ia पळोवंक येवपाची गरज ना. आमचो एच.आर. मॅनेजर 
थंय पावला आनी ताणें गरजेची हालचाल सुरू केल्या. खर्चाचो अदमास 
ना देखून तुमचे परवानगे खातीर आयला हांव.' 

“नायक, खाजगी दोतोरा कडेन व्हेल्यार...' ताणें मनांतल्यान कितें 
तरी हिशेब केलो. 'नायक, पयलीं गोवा मॅडिकल कॉलेजींत फोन करून 
हाडांचो स्पेशलिस्ट आसा जाल्यार पळय. नाजाल्यार ताका सोमतोच 
आपोलो हॉस्पिटलांत OR. बेगीन, कितें जाता तें म्हाका कळय. हांव 
आपोलो हॉस्पिटलाच्या सुप्रिटेंडा कडेन उलयतां.' शकीलान आपल्या 
कामदारा विशीं हस्को दाखयलो. 

“थंय खर्च चड जातलो ते प्रमाणे पयशे व्हरूंक म्हाका मान्यताय दी 
सर.' 

“तो आमचो खुब अणभवी कामदार. म्हणटकच ताचे खातीर जो 
खर्च जाता तें कंपनीक लुकसाण न्हय, पूण ताचो हात इबाडलो जाल्यार 
कंपनीक चड लुकसाण जातलें. तूं कॅशरा म्हऱ्यांत वच हांव ताचे कडेन 
उलयतां. तो तुका पयशे दितलो.' पेमेंट वॉवचराचेर सय करून ताचे 
कडेन दीयत शकीलान सांगले. 

'ओके सर,' नायक नेटान आपल्या मुखा वयल्या कामाक गेलो. 

आय एम aR शकीलबाब, म्हाका दिसता हांव हांगा चुकून 
आयलों. म्हाका खबर नासली तुमच्या कामदारांक तुमी इतलो मान 


दितात म्हण.' शकील आनी नायका मदल्या संवादांतल्यान जयवंताक 
आपली चूक कळून आयली. 


कणा 


“इट्स ओके मंत्रीबाब.' शकील हांसलो. 7] 
'त्या रस्त्यांचेर भोंवपी पारपोळ जनावरांचेर, संजीला सारक्या 
कामचोराचेर आनी लोकांक जावपी जॅन्यूयन त्रासांचेर उपाय काडूंक 
हांबें पयलीं Mara पडटलें. ना जाल्यार फुडले Sav cha म्हाकाच लज 
जावंक Wea.’ जयवंत आपले भितरूच बडबडलो. 
शकीलान HMI फोन लायतना जयवंताचेर फकत आपली नदर 


घाली. परती एक जाप काडिनासतना मंत्री मान पोंदांक घालून चलत 
रावलो. 


कणब्मा 


16 










देवकः ह ना. हांव समजतालों, एके अस्तुरेन घरांत | 
रावन घर सांबाळूंक जाय, भुरगीं सांबाळूंक जाय. तुज्या | 
आंकवारपणार कॉलेजींत आनी हेर कडेन चलयां- | 
बायलांक आदार करपाच्या तुज्या सभावाचेर हांबे 
आळो घालो. तुजी खुशीच aid चिड्डून उडयली 

` घडये ह्या म्हज्या चिंतनाक लागून, हे म्हजे करणेक | 
` लागून, आमकां देवान भुरगें दिवंक ना आसतलें. _ 
९ कांय नजो. सनशान आपणा लागीं जाता तो , 
_ वावर करूंक फाटी रावंक 
उपकारना 















कणा 


गूट 


काजमीराचें मरण करूंक गेल्लो पाद्र विगार शिमितरींतल्यान परतलो 
तेन्ना अजूनय इगर्ज उक्ती आसा तें पळोवन तो अजाप जालो. दनपारचीं 
बारा वरां जायत आयिल्लीं. तो इगर्जेत भितर सरलो. इगर्ज सामकी 
खाली आसली. ताणें मनांतच म्हणलें 'आयज कितें जालां तर?' 
मदल्या दारांत रावन ताणें पुराय इगर्जभर नदर घुंवडायली. फाटल्या 
बांकार सांकिस्तांव पीटर बसून आशिल्लो ताचे नदरेक पडलो. 

‘SR पीटर, इगर्ज अजूनय कित्याक बंद करूंक ना? मेला तो 
काजमीर तुजो कोण सोयरो बी लागता?” पाद्र विगारान ताच्या फुड्यांत 
येवन म्हणलें. 

'कित्या खातीर फादर ?' पाद्र विगाराक पळोवन तो मातसो भियेल्ले 
भशेन जालो. 

'अजूनय इगर्ज उक्ती आसा म्हण विचारलें.' 

ती पळय एकली बायल सायबिणीच्या आल्तारा मुखार सरपटून 
पडून आसा.' पीटरान बायले वटेन बोट दाखयलें. 

“पडून आसा? कितें जालां तर तिका? 

कणव्मा 


80 “हाका दिसता ती काजमीराच्या मरणाक आयिल्ली, पूण शिमितरींत 
बचूंक ना.' 

'आरे, हैं एक नवेंच आयकतां मरे हांव. कोणूय मरणाक म्हण येता 
आनी शिमितरींत वचनासतना...' 

'कितलो वेळ जालो फादर ती वचपाची हांव वाट पळयतां. कसल्या 
इंतेसांवान ती आसा तें हांव नकळों. तिका उठोवंक बरे दिसना म्हण 
हांबूंच बसून रावलों.' 

“कोण तर ती ?' 

‘sid अजून तिचें तोंड पळोवंक ना.' 

'हांवूच पळयतां.' पाद्र विगार मुखार गेलो आनी तिच्या फुड्यांत 
उबो जालो. 

कोण तरी आपणा फुड्यांत उबो जाला हाची तिका जाणीव जाली. 
तिणें मान वयर केली. पाद्र विगारान तिका वळखली. 

“तृं मारीया न्हय, मिंगेल कुलासोची घरकान्न ?'पाद्र विगारान विचारलें. 

“हय फादर'. म्हणीत ती बेगीबेगीन उठली. आपले साडयेच्या 
पालवान दोळे पुसले. 

“मागीर अशी ह्या वेळार इगर्जेत कितें करता? वकिली शिकिल्ले 
अस्तुरेक हें सोबता 2” 

"फादर, हय हांव वकिली शिकिल्ली अस्तुरी, पूण तूं जाणा? 
आमच्या काजक कितलीं वर्सा जालीं. देवान आमकां आयज मेरेन 
एकूय FUT दिवंक ना. हांवें देवा कडेन कितलें मागलें. कितल्या दोतोराचीं 
वखदां केलीं. कोण हांगा वच म्हणटा थंय गेलें, अमूक एक कितें कर 
म्हणटा, तें केलें. कितेंच पारकाक पडना. म्हजे पसून भुरगें जायना म्हण 
मिंगेल म्हजेर ओगीच बेजार जाता. हांव म्हणून कितें करतलें ?' तिणें 
आपली व्यथा पाद्र विगाराक सांगली. 

'अशी इगर्जेत पडून रावल्यार देव तुका भुरगें दितलो ?' 

'देवाक होरावंक हाचे परस बोरो दुसरो मार्ग खंय आसा फादर? 
ताचो गूट म्हाका मेळोवंक जाय. 


कणन 


“म्हणटकच तूं तुजेंच चिंतता. तो सांकिस्तांव बाबडो कितलो वेळ 81 


जालो इगर्ज बंद करूंक रावता. ताका आपलीं म्हण इगर्जेचीं कामां 
आसनात? तुजे खातीर तो हांगा बसून आसा हें तुज्या लक्षांत कशें 
आयलें ना?' पाद्र विगारान शांतपणान म्हणलें. 

“हांव चुकलें फादर. तें म्हज्या लक्षांतूच आयलें ना. पूण फादर, 
आयज...' ती उलयता उलयता थांबली. 

'पूण आयज कितें जालें ?' 

“फादर, आयज काजमीराच्या मरणाक इगर्जत आसतना म्हजे सवें 
एक अजापशें घडलें. तुजी निमाणी प्रार्थना चलतना, म्हजे कडेन एक 
भशेन काजमीर उलयलो फादर.' तिणें एक अजापाची गजाल पाद्र 
विगारा मुखार दवरली. 

'काजमीर तुजे कडेन उलयलो ?' आयकून तो अजापलो. 

“हय फादर. हांवें पळयलें ताचे दोळे उक्ते जाल्यात आनी तो 


म्हाका कितें तरी सांगूंक सोदता. Bid ताच्या दोळ्यांत म्हजे दोळे 


थिरायले. ताणें म्हाका म्हणलें. 'मारीया, तूं कांयच भियेनाका, देव 
एक दीस भुरगें दितलो.' तिणें आपले दोनूय हात विस्तारले 


जेजूच्या फोट्यार नदर घाली 


'तूं दिसांतूच सपनेता दिसता म्हाका. मेल्लो मनीस म्हण उलयता ? 
आनी तोय जाल्यार मातयेक लावपाच्या वेळार ?' कितें सांगचें आनी 
तिका कशे परी समजावचें तें पाद्र विगाराक कळना जालें. मनांतल्या 
मनांत ताणें जेजूक उलो केलो. 

“हय फादर. काजमीरान म्हजे Held नवो जीव भरला. म्हज्या 
आवयपणाक तो जागोवन गेला. तो जिवो आसतना, म्हजे GSS आयकून 
घेतालो, म्हाका दिलासो दितालो, म्हाका समजून घेतालो. हांव एक 
शिक्षीत अस्तुरी, वकिली शिकलां. मिंगेल म्हाका वकिली करूंक दिना 
आनी देव म्हाका Fel दिवन खुशाल करिना. इतलें आसूनय घरकाराचें 
सोसून घेता म्हण तो म्हजे खातीर प्रार्थना करतालो. घडये म्हज्या 
शिकपाक लागून हांव सोंसता अशें तो मानतालो आनी म्हाका सदांच 


कणा 






02 देवाक amt दिवंक विनयतालो. देखून हांव देवाक विचारूंक सोदतां, 
केन्ना? केन्ना दितलो म्हाका भुरगें ? हांव मरतकच ? हांव तेन्नाय विचारतलें 
आनी आतांय विचारतां.' जाप नाशिल्ले तिचे प्रस्न मुखार आयले. 

'मारीया, तूं देवाचेर शीण करिनाका. देव सगळ्या मनशांच्यो गरजो 
जाणा. ताका खबर आसा तुका आनी म्हाका कितें जाय तें. पूण सगळें 
आमकां जाय तेन्ना मेळना न्हय?' 

“तेंच म्हजे नशीब अशें हांव मानतां. हांव एक वांजूड म्हण जिवीत 
सारिल्लें देवाक जाय जाल्यार हांव देवाची खुशी करूंक कबूल आसां. 
पूण...' 

'हे वरीं निराश जायनाका.' 

“हांव निराश जाल्लें फादर, पूण काजमीरान म्हाका खात्री दिल्या 
आनी म्हजो भरवंसो जागो जाला. हांव आवय जातलीच हे गजालीक 
ही सायबिणीची मूर्त आनी ही जेजूची मूर्त गवाय आसात.' दोनूय 
हातांनी तिणें आपले केंस घट्ट धरले. 

“मारिया, तूं हांगा Fel ना म्हण देवाक होरायता जाल्यार थंय 
एकली आवय आपलो भुरगो आपणाक त्रास करता म्हण होरायता. 
सकाळच्यान ती पवित्र संस्कारा Heald मागण्या-रुमांत पडून आसा. 
हांव मरण करूंक वचचे पयलीं ती आसली आनी अजूनय थंयच आसा 
जाल्यार खबर AT.’ 

“कोण ती फादर? हांव तिका पळोवंक सोदतां.' 

'हांव तिका सारको वळखना पूण आमचेच गांवची ती. चल, म्हजे 
बराबर. तुज्या तळमळ््यांची तुका घडये जाप मेळत.' 

पाद्र विगार मारियाक घेवन मागण्या-रुमा वटेन वचूंक लागलो. 
सांकिस्तांव पीटरान बेगीबेगीन इगर्जेचीं दारां बंद केलीं. 

ती अजूनय थंय आसली. ती रोतेसांवाच्या एका Lee बशिल्ली 
आनी दोळे बंद करून आपले हात जोडून मागणे करीत आसली. तिच्या 
दोळ्यांतलीं दुकां आरिल्लीं. पाद्र विगार दारांत पावतांच ती उठली 
आनी परत एक फावट देवाक नमस्कार करून घरा वचपा खातीर भायर 


कणां 


'अस्तुरे, तूं अशी खंती कित्याक?' मारीयान तिचेर बारीक नदर 
घालीत तिका सरळ प्रस्न केलो. 

'म्हज्यो व्यथा हांवें फादराक सांगल्यात. तुका आनी कितें सांगू 
Bla?’ तिणें विलाप केलो. 

अस्तुरे,' फादरान मदीं जाप घाली. 'ही अस्तुरी मारीया. इगर्जेत 
सरपट पडून देवाक गाराणें घालताली आनी देवाचेर शीण करताली 
आपणाक AIK जावन कितलीं वर्सा पसून अजूनय वांजुडपणाचें 
जिवीत जियेवंक दवरल्या म्हण.” पाद्र विगारान मारियाचो तिचे कडेन 
परिचय केलो. 

ea?’ fact अजाप उक्तायलें. 

'तुमी उलयात. हांव मातसो घरांत वचून येतां.' म्हण फादर थंयच्यान 
कडसरलो. 

'मारिया, तशें जाल्यार म्हजीं दोन उतरां तुवें आयकुंचींच पडटलीं.' 
मारियाच्या हाताक धरून ती मुखार गेली आनी थंयच आशिल्ल्या 
सोप्यार बसली. मारीया तिचे कडेक नसली. ते अस्तुरेन आपली दुखेस्त 
कथा तिका सांगपाक सुरवात केली 

'काजार जातकच खंयचेय अस्तुरेच्या जिवितांत खुशालकाय 
वेगळीच. थोडे दीस मजेंत सारले उपरांत रोकडीच म्हाका भुरग्याची 
आस जाली. हांवें देवा कडेन जायत्या तरांनी मागलें. एक दीस देवान 
म्हजे आयकलें. दोतोरा कडेन तपासूंक गेल्ले कडेन ताणें म्हाका सांगलें 
म्हज्या कुसव्यांत भुरगें जल्म घेता पूण तें अँबनॉर्मल जावंक शकता, 
म्हाका त्रास जावंक शकतात. देखून ह्याच वेळार भुरग्याचो गर्भपात 
करप योग्य थारतलें. भुरगो चेडो आसलो. म्हण तो म्हाका बगडावंक 
नाका आसलो. Sa दोतोराक खूब विनयलें उपरांत ताणें म्हाका उपाय 
सांगले. तो सांगीत तितले उपाय केले. बरे भशेन प्रसूत जावंक देवाक 
गाराणीं घालीं. कितले पयशे खर्च केले आनी निमाणें, म्हाका पूत जालो. 
कसल्याच खता विणें, कसल्याच उणावा विणें. हें सगळें नेवीस 


कणक्ां 


ae सायबिणीचे कृपेन घडलें. पुराय कुटूंब खुशाल जालें, चड करून चेडो 
जाला म्हण. व्हड घणघणान सगळ्या गांवच्या लोकांक बातिज्माची 
पार्टी दिली. मोगान आनी कास्तीगान ताका वाडयलो, शिकयलो. कितेंच 
उणें जावंक दिलें ना. एकलोच पूत म्हण खूब लाड केले. मागतां तें दिलें. 
आयज तो व्हडलो जाला आनी काजार जाला, सोरो पियेता. घरांत 
त्रास करता. आपलोच भुरगो अशे वागता तें ताच्या बापायक सहन जालें 
ना. तांचे भितर झगडीं जावंक लागलीं. आपल्याच पुताचो अवतार 
पळोवन तो Gad पडलो. ह्या दुर्येसांतूच एक दीस काळजाचो आताक 
येवन तो ह्या संवसाराक अंतरलो. आपलो बापूय गेलो हाचे ताका GSS 
लेगीत जालें ना. परतेंच जाल्यार ताणें म्हाका फटयलें आनी आयज 
म्हाका पुलीसेंत व्हेलें, हांव घरांतलें भायर सरना म्हण.' सांगता सांगता 
तिच्या दोळ्यांतल्यान दुकां व्हांवपाक लागलीं. तिचो गळो भरून आयलो. 

'रडूंनाका, देवान तुका घटाय दिवं हें सगळें सोंसूक. पूण म्हाका 
समजना तुज्याच घरांतल्यान तुका तो कसो भायर काडूंक शकता ?' तिणें 
तिका धीर दिवपा खातीर विचारलें. 

'म्हजोच पूत न्हय ? जें कितें करतलो तें बरेच करतलो ह्या भावार्थान 
हांवें तो सांगता ताचेर सय केली. ताणें आपले बायलेचें आयकून म्हजें 
घर आपल्या नांवार करून घेतलें.” 

हैं बेकायदेशीर जालें.' मारियाक हें बिलकूल आवडलें ना. तिणें 
सरळ निशेध उक्तायलो. 

'तें आतां हांव कोणाक सांगूं? ताणें तशे केलें तें खरें 

'मागीर qa खंयच्याय एका वकिलाक मेळून हाचेर उपाय काडूंक 
जाय आसलो. ' 

'बऱ्या वकिलाक मेळूंक पयशे नाकात? ताची फी कोण फारीक 
करतलो ? आनीक त्या कोर्टात फावटी कोण घालतलो ?' 

'हांगा बायलांचो साद ही संघटना आसा ती तुका खबर AT?” 

खबर आसा. ' 

'मागीर तांचे कडेन कित्याक वचूंक ना? हांव तुका तांच्या अध्यक्षा 


कणक्ां 


'म्हर्‍्यांत व्हरतां. ती तुका जरूर आदार करतली.' 85 

'म्हज्या भावान म्हाका तांची वळख करून दिल्ली. पूण ह्या म्हज्या 
लफड्या पुतान मदीं पडल्यार तांकां जिवीच मारपाची धमकी दिली. 
बायलो न्हय त्यो? भियेल्यो आनी ओगी रावल्यो.' 

'कोणाचेर तरी अन्याय जाता ताका आदार करूंक भियेतात जाल्यार 
कित्याक घेवन बसल्यात संघटना? हांव नकळों आसलें तीं इतलीं 
भिवकुरीं म्हण. असल्यो गजाली आयकतकच म्हर्जे रगत अजूनय 
सळसळटा. म्हाका जायतीं खुशी आसली तुजे सारक्या गरजेवंतांक 

' आदार करूंक पूण... 

'मागीर कित्याक फाटीं रावलां तूं?' 

TEM कुटुंबाक तें आवडना जालें. मन मारून म्हाका वकिली 
सोडून फकत काजारी जिवीत सारचें पडलें. देखून तुजे सारके अस्तुरेक 
पळयली म्हणटकच म्हाका म्हजीच कीव येता, म्हाका म्हजीच तिडक 
मारता आनी हांव...' मारियान आपले दोनूय हात घट्ट धरून खंत 
व्यक्त केली. 

'इतलो वेळ जालो हांव तुमचें सगळें संभाशण आयकतालों.' 
मारियाचो घरकार मिंगेल लागीं येत उलयलो. “मारिया, चल जेवणाचो 
वेळ जालो. आनी TAR, तुजें दूख हांव समजतां पूण ह्या वेळार 
कांयच करूंक शकना. घडये तुजें रुदान देव आयकतलो आनी कोण पूण 
मुखार सरतलो तुका आदार Hen.’ मिंगेलाचो हो सभाव पळोवन 
मारिया अजाप जाली. तिणें एक नदर ते अस्तुरेचेर घाली आनी मिंगेला 
बराबर चलूंक लागली 

आयज तुजी वागणूक म्हाका वेगळीच दिसली.' जेवण घेतासतना 
मारियान मिंगेलाक म्हणले 

'मारिया तूं एक शिकिल्ली अस्तुरी. जरी अस्तुरीच अस्तुरेची व्हड 
दुस्मान तरी तितलीच व्हडली इश्टीण लेगीत अस्तुरीच जावंक शकता. 
तुज्या शिकपाचो वालोर काडूंक हांवें तुका दिवंक ना. हांव समजतालों, 
एके अस्तुरेन घरांत रावन घर सांबाळूंक जाय, भुरगीं सांबाळूंक जाय. 

86 तुज्या आंकवारपणार कॉलेजींत आनी हेर कडेन चलयां-बायलांक आदार 
करपाच्या तुज्या सभावाचेर हांवें आळो घालो. तुजी खुशीच हांबें 
चिड्डून उडयली. घडये ह्या म्हज्या चिंतनाक लागून, हे म्हजे करणेक 
लागून, आमकां देवान भुरगें दिवंक ना आसतलें. कांय नजो. मनशान 
आपणा लागीं जाता तो वावर करूंक फाटीं रावंक उपकारना, हें म्हाका 
पटलें.' मिंगेल इतले समजिकायेन केन्नाच उलयनासलो. 

'आयज तूं असो कसो उलयता मिंगेल ?' ताचो बदलिल्लो सभाव 
पळोवन मारियान अजाप उक्तायलें. 

“हांव चुकलों मारिया. तूं घडये विसरलां आसतलें तूं एक वकील 
म्हण.' 

'ओहऽ5555.' तिका आपल्या शिकपाची याद जाली. 

'तुजो 'कोट' परत तुज्या आंगार चडय आनी ते निराधार अस्तुरेक 
आदार कर. चिड्डून दवरिल्ल्या तुज्या स्वतंत्र जिविता खातीर हांव तुका 
मुक्त करतां.' ताचो हात धरीत मिंगेलान आपले घरकान्नीक प्रोत्साहन 
दिलें. 

Tata मिंगेल ?' मारिया एकदम खुशाल जाली. 

“हय मारिया. तुजे विशीं केन्ना केन्ना उलोवप जातालें. म्हज्या काय 
लागींच्या इश्टांनी म्हाका सांगलें हांव तुजेर अन्याय करतां म्हण. आनी 
ते अस्तुरेची काणी आयकून म्हजे भितरूच घुस्मटमार सुरू जाला. म्हजे 
विचार म्हाका चडूच तिडावंक लागल्यात. 

'तशें जाल्यार ते अस्तुरेक हांव जरूर न्याय मेळोवन दितलें.' 
मारियान आपल्या मनांत खर निर्णय घेतलो . 

दुसऱ्या दिसा सावन मारियान आपली वकिली पुस्तकां हातांत 
घेतलीं. प्रॉपर्टी डिस्पुट्साचेर वाचन केलें. एका बऱ्या वकिलाक मेळून 
ताचो सल्लो घेतलो. उपरांत आपूण शिकतना ताची Bara तोखणाय 
करपी वकिलाक मेळळी. ताणें तिका सहकार दिलो. हातूंत चड म्हत्वाचें 
म्हणल्यार मिंगेलान तिका सगळे वटेन आदार केलो. मदीं एक फावट ते 
अस्तुरेक मेळून तिणें तिची केस लढोवपाची आपली तयारी दाखयली 

खूब दिसांनी ती अस्तुरी मारियागेर आयली. मारियान खुशाल 
मनान तिका येवकार दिलो आनी तिचीं सगळीं कागदपत्रां पळवलीं. 

'तुजे केसी विशीं हांवें खूब अभ्यास केला आनी म्हाका खात्री 
आसा तुजो पूत तुजेर अन्याय करता तें एक दीस बंद करतलो. तुका हांव 
जरूर न्याय मेळोवन दितलें.' 

'खरेंच म्हजे ya? तिचे खुशालकायेक शीम उरली ना. 

'एकूच मिनीट हां.' म्हणीत मारिया ओंकारे काडिल्ले भशेन करीत 
भितर गेली. थोड्या वेळान तोंड पुशीत भायर आयली. 

'तूं दयेत बी आसा बाय ?' तिणें मारियाची परिस्थिती पळयत ताका 
समजुपाचो यत्न केलो. 

'तोंड आंबट आंबट जाल्ले भशेन दिसता, पोटांत ढवळिल्ले भशेन 
जाता.' मारियाचो घुस्मटमार जावंक लागलो. 

'देवान एक वटेन म्हजे आयकलें आनी दुसरे वटेन तुजें.' 

'म्हणल्यार, हांव समजूंक ना.' मारिया तिका पळयत उरली. 

Ba एक आवय. म्हाका नातरां जाल्यांत. ह्या संवसाराचो म्हाका 
जायतो अणभव आसा. तुज्या मुखामळाक पळयल्यार जायते कितें 
वाचूंक मेळटा. म्हाका न्याय मेळोवन दिवंक तुज्या घरकारान तुका 
परवानगी दिली आनी तुजे चिङ्डून आशिल्ले गूण भायर काडले. 
अस्तुरेचेर जावपी अन्यायान खंय तरी तोंड लिपयलें. देखून तुज्या 
कुसव्याक जाग आयल्या. तूं आवय जावपाचे वाटेर आसा म्हजे धुवे.' 
ते अस्तुरेन मारियाच्या उमाळ्याक जाग हाडली. 

'खऱ्यांनीच ?' मारियान अजाप उक्तायलें. 

'देवाचो गूट देवूच जाणा.' ते अस्तुरेचीं हीं उतरां आयकून मिंगेलाच्या 
दोळ्यांतल्यान खुशालकायेचीं दुकां देंबलीं. ताणें धांवत वचून मारियाक 
आपले वेंगेंत घेतली. 

फ्रांसीस आपले एकलेच धुवेची, जोवीची वाट पळयत आसलो. 
तें काजार जावन दोन वर्सा जावन गेल्लीं, ताचो गर्भूच धरनासलो. ताका 
लागून ताचेर उपाय काडपाक यत्न चलतालो. फ्रांसीसान आपल्या एका 
बळखीच्या दोतोरा कडेन उलोवन अँपोयंटमेंट घेतिललो आनी आयज 
ताका घेवन येतां म्हण सांगिल्लें. जोवीचीं घरचीं लेगीत चितेस्त आसलीं 
एक तरणाटी अस्तुरी आपल्या कुळाक एक भुरगें कित्याक दिवंक 
शकना? तांणी ताका आपल्या कुटुंबीक दोतोराक दाखोवन आपले 
भशेन यत्न केल्ले. कांयच फळ मेळना देखून तांणी फ्रांसीसाक विनंती 
केल्ली कितें जाता जाल्यार पळोवपाक. आयज फ्रांसीसान एक वेगळोच 
निर्णय घेतिल्लो. आपल्या दोतोरा फुड्यांत पासून कांयंच गूण पडनांत 
जाल्यार मागीर ताका एक दीस गोंयच्या सायबाच्या पांया कडेन व्हरूंक. 

ताची धूव जोवी म्हळ्यार एक रत्न आसले. शाळेंत शिकतना 
सदांच बर्‍या गुणांनी पास जातालें. धावीचे परिक्षेक तर ताणें गांवच्या 
हायस्कूलांत सगळ्यांक फाटीं घालून पयलें येवपाचो मान मेळयिल्लो. 

90 ताची हुशारकाय पळोवन ताचे आवयन फोर्सान ताका कॉलेजीक 
धाडिल्लें. पूण तिच्या फुटक्या नशिबान तिका कांक्राचें दुयेंस जावन ती 
आपले धुवेचो संवसार पळोवंक उरली ना. 

तिच्या मरणान जोवीचेर आकांत आयलो. तें सामकें एकटें पडलें. 
तें कॉलेजींत वचपाचें बंदूच जालें. ताचो आवयचेर खूब मोग आसलो. 
नाय जाल्यार एक आवय सदांच आपले धुवेक लागीं आसता. दुसरें 
म्हणल्यार अस्तुरेचें सूख दूख अस्तुरीच समजूंक शकता. तिणेंय ताका 
खूब माया दाखयिल्ली आनी तें तिचे कडेन सामकें Sh आसले. 
ल्हानांतली ल्हान गजाल तें आपले आवयक सांगतालें. मागीर आवय 
फ्रांसीसाचे नदरेक हाडटाली. अशे धुवेक फ्रांसीस कसो सांबाळटलो हो 
प्रस्न मुखार आयलो. देखून एक दीस जोवी न्हिदूंक Tech आसतना, 
ताच्या फुड्यांत येवन तो मोगान बसलो. 

'बाये पळय, Piet आनी तुजें आवयचें नातें हांव समजून घेतां 
आनी तें नातें म्हज्यान भरून काडूंक जावचें ना हें हांवें मानून घेतलां. 
पूण आमचेर आयला त्या काळाक आमी तोंड दिवंक जाय. तूं तुजें 
शिकप चालू दवर आनी जाय थंय म्हजो आदार माग. हांव तुजे 
आवयचो जागो घेवंक शकना पूण आवयचो मोग आनी आवयची माया 
दिवपाचो यत्न करतलों.' बापायचीं हीं म्होबाळ आनी दयाळ उतरां 
आयकून जोवीक रडूंक आयलें. ताणें आपल्या बापायक वेंग मारली 
आनी कितलोसोच वेळ दुकां गळयत रावले. 

बापायन सागिल्लें आयकून जोवी परत कॉलेजींत वचूंक लागलें, पूण 
ताचें मन अभ्यासाचेर लागना जालें. ताच्या इश्टिणीनी ताका समजावपाचो 
यत्न केलो. पूण ताका समजूंक शकलो तो एकलोच प्रणीत. ताच्या 
सांगण्या वेल्यान जोवीन अभ्यासाचेर लक्ष घालपाक सुरवात केली. 
प्रणीताक लागून कॉलेजींत ताचे नवे इश्ट तयार जाले. सवका सवका तें 
खुशाल रावपाक लागलें. आवयची याद इश्टां बराबर व्हांबून पयस 
जायत गेली. 

अकरावेची परिक्षा सोंपलीं आनी सुटयांनी जोवी घरा कडेन एकलेंच 

धाडलें. पूण तें दोनूच दिसांनी परत आयलें. ताचें मन कित्याचेरूच 
लागनासलें. तेन्नाच एक दीस ताच्या घरा कडेन अचकीत प्रणीत आयलो. 

ताका पळोवन जोवी सामकें खुशाल जालें. फ्रांसीस अजाप जालो. 

“प्रणीत तूं! कसो आसा?' धांवून प्रणीता फुड्यांत वचत जोवीन 
विचारलें. 

“हांव एकदम बरो आसा. तूं कशें आसा? सुटी कशी वता ?' 

“निकालाची वाट पळयत आसां.' 

'बरें, हांव तुका एक खबर सांगूंक आयिल्लों. Ia म्हाका समजून 
घेतलो आनी म्हज्या उतरा वेल्यान तुज्या जिवितांत बदल हाडलो म्हण 
हांव खुशाल. पूण म्हाका आयज दूख जाता तुका सांगूंक की म्हज्या 
पापाची बदली जाल्या आनी फाल्यां आमी मुंबय वतात. तुजी इश्टागत 
म्हाका सदांच याद उरतली. तुजी याद येता तेन्ना हांव तुका फोन 
करतलों.' 

'पूण प्रणीत...” 

'जोवी, तुज्या जिवितांत तूं सदांच खुशाल आसूंक हांव देवा लागीं 
मागतलों. खुशाल राव आनी तुजे डेंडीकूय खुशालं दवर.' 

तांचे मदीं संवाद चलतालो तें फ्रांसीस बारकायेन आयकतालो. पूण 
जेन्ना बऱ्याच वेळान प्रणीत उठून वचूंक लागलो तेन्ना आपले Ford तोंड 
पळोवन ताका कळवळो आयलो. ताचें तोंड रडकुरें जाल्लें. नाइलाज 
आसलो. सुरवेक ताका दिसतालें शिकतासना आपली धूव ताच्या 
मोगांत पडल्या काय? पूण तशें कांयच नासलें. तो ताचो एक बरो इश्ट 
आसलो. फ्रांसीसान आपले धुवेक धीर दिलो आनी प्रणीताक आदेवस 
केलो. 

बारावे खातीर कॉलेज सुरू जाली. प्रणीत नासतना जोवीक एकलेपण 
भासूंक लागलें. बेकार वेळार तें वाचनालयांत वचून एकसारकें पुस्तकां 
पळयतालें. केन्नाय कॉलेजीचे Aid वचून एकलेंच बसतालें. ताच्यो 
इश्टिणी ताका समजायताल्यो. बेकार वेळार तीं ताका आपले बराबर 

अवस्थेंत एक चेडो ताका सदांच नियाळटालो. एक दीस ताणें ताचे 
कडेन उलोवपाचें धाडस केलें. 

“तूं म्हजी इश्टागत करतले? हांव तुमचे कॉलेजींत कला फांट्यांत 
शिकतां.' जोवी वाचनालयांत एकलेंच बसून आसतना त्या चेड्याचीं 
उतरां आयकून जोवीन ताका दोळे भरून पळयलो. “प्रणीता सारको हांव 
तुजो इश्ट जावंक शकना? ताणें आपलो हात मुखार काडलो. तो 
सानेल. जोवी ताका पळोवन मातशें हांसलें आनी आपलो हात ताच्या 
हातार दवरलो. ताका ताच्यांत प्रणीतूच दिसलो. तो पळोवंक सुंदर आनी 
एका गिरेस्त घराण्यांतलो आसलो. फाटल्या वर्सा ताणें जोवीक पळयिल्लें 
पूण वळख दाखोवंक नासली. 

'मनीस जितलो खुशाल आसता, तितलो भलायकेन बरो आसता. 
खुशाल आसूंक मनशान एकलो रावंक फावना. आफ्टर ऑल देवान 
आमकां रचल्यात तीं अशीं एकठीं रावन दुखी जिवीत जगूंक न्हय, बगर 
सुखी जिवीत जगूंक. चल म्हजे बराबर कॅन्टिनांत यो. एक एक कॉफी 
पियेवया आनी आमचे इश्टागतीक सुरवात करूंया.' सानेलाची उलोवपाची 
स्टायल ताका आवडली. तें मोन्यांनी ताचे बराबर गेलें. कित्याक म्हण 
खबर ना, ताका ताणें सांगात दिलो. थंयच तांची इश्टागत जाली. 

सवका सवका तांचे भितर संबंद वाडत गेले. कॉलेजींत तांकां हेर 
भुरगीं रोमियो ज्युलियट म्हण चाळोवंक लागलीं. जोवीचेर कसलोच 
परिणाम जालो ना. केन्ना केन्ना तो तांच्या घराय येतालो. फ्रांसीसाक हें 
आवडलें ना आनी एक दीस ताका विचारपाचें थारयलें. 

'पळय सानेल, आमी तुजे भशेन गिरेस्त मनशां न्हय. तूं म्हजे धुवेक 
गाडयेन हाडून सोडटा आनी HAR आमच्या घरा लेगीत येता. हें म्हाका 
आवडना आनी आमच्या लोकांकूय आवडचें ना. ताची आवय मरत 
सावन तें एका वेगळ्याच वातावरणांत जियेता. म्हाका नाका म्हजे 
धुवेचीं पावलां वांकडे दिशेन गेल्लीं.' फ्रांसीसान सरळ सांगलें. 

‘APA, दुबाव ना हांव एक गिरेस्त घराण्यांतलो भुरगो. म्हाका 

केन्नाच चिंतूक ना. व्ही आर जस्ट फ्रॅन्ड्स अण्ड गूड फ्रॅन्ड्स हें पसून 
तुका नाका जाल्यार...' सानेलान आपल्यो भावना उक्तायल्यो. 

'ना, ना तुजेर दुबाव घेवपा खातीर हांवें तशें म्हणूंक ना. आवय 
नाशिल्ले धुवेचो बापूय हांव. fad वायट बरें जावचें न्हय म्हण...' 

“तूं कांयच भियेनाका अंकल. तुजे धुवेक हांव केन्नाच वायट जावंक 
दिवचो ना.' सानेलाचीं उतरां आयकून जोबीक लेगीत आनंद जालो. 

बारावी जातकच जोवीन मुखावेलें शिकप करपाची इत्सा प्रगट 
केली तेन्ना फ्रांसीसान ताका आडायलें ना. तें फॅशन डिजायनिंगाची 
पदवी घेवंक शारांतलें कॉलेजींत गेलें. तो अभ्यास करूंक ताका हाँस्टेलांत 
रावचें पडलें. हॉस्टेलांत रावन एक दीस आपलें शिकप सोंपोवन जोवी 
घरा आयलें. 

'जाणा डॅडी, म्हजो एक सांगाती आसा, तो म्हजे बराबर शिकतालो. 
Ble चिंतलां ताचे कडेन लग्न जावंक.' जोवीन विसव घेतना एक दीस 
सांगलें. आपली धूव इतले उक्तेपणान उलयता तें आयकून ताका अजाप 
जालें. 

“लग्न जावंक Facet ही एकदम बरी गजाल. पूण तो चेडो कोण? 
कसलो ? कितें करता? खंयचो ? आदी प्रस्नाच्यो जापो मेळ्ळे बगर...' 

'हांव ताका बरें वळखतां डॅडी. ह्या दिसांनी तो तुका मेळूंक येतलो. 
तुका जाय ते तरेन तूं ताचे कडेन उलय आनी आमच्या लग्नाचें थारय.' 
जोवीचीं उतरां आयकून फ्रांसीस खुशाल जालो. आपलो न्हवरो आपणेंच 
वेचून काडिल्ल्यान ताचे वयलो बरोच पेज उणो जाल्लो. 

एक दीस तो आयलो. ताचे बराबर ताची आवय आनी ताचो बापूय 
आसलो. GAAS तो बर्‍या घराण्यांतलो आनी प्रतिशत समाजांतलो 
आसलो. तांचे मदीं लग्नाची उलोवणीं जालीं आनी दोनूय कुटुंबाक हें 
नातें मानवले. सगळी तयारी जाली आनी थोड्या feat भितर लग्नूय 
जालें. 

जोवी आपल्या फाटल्या जिवितांतल्यान भायर सरलें. ताचो घरकार 


कणा 


94 नॅल्सन ताचे बराबर फॅशन डिजायनिंग करतना ताच्या मोगांत पडिल्ल्यान 
तांची बरी इश्टागत जाल्ली. हाकाच लागून जोवी भितरलें एकलेंपण 
आनी तणाव पयस जाल्लो. नॅल्सनान ताका बरें सांबाळून घेतिल्लें. 
दुसरे वटेन लग्न व्हडा दबाज्यान करून फ्रांसीस आपले जबाबदारींतल्यान 
मुक्त जाल्लो. जोवी खुशाल आसलें देखून फ्रांसीसूय खुशाल आसलो. 

पूण ह्या खुशाल लग्नाक कोणाची दिश्ट लागली काय? जोवी भुरगे 
दिवंक शकना म्हण कुटुंबात वाद विवाद जावंक लागले. कोणाच्याय 
घराण्यांत एक नवें लग्न जालें आनी नवें भुरगें घरांत हांसूंक खेळूंक 
लागलें म्हणटकच एक वेगळीच खुशालकाय भितर सरता. ही 
खुशालकाय तीं sitet भितर सोदतालीं. जोवीचो घरकार नॅल्सन घरांत 
जोवीक सांबाळून घेतालो. पूण कितलो तेप म्हण सांबाळून घेतलो ? 

“जोवी, आमी दोतोराक वचून कित्याक मेळचीं न्हय ?' एक दीस 
नॅल्सन जोविताक तेंकून बसून ताचे कडेन उलोवंक लागलो. जोवी 
घुस्पलें. 

'सगळ्यांच्या मनांत एक ताण आसा तो तरी पयस जावं दी न्हय ?' 

'बरें तर, तुजी खुशी हांव करतां.' जोवी दोतोरागेर वचूंक तयार 
जालें. 

जोवीची तयारी पळोवन नॅल्सन खुशाल जालो. दुसर्‍याच दिसाक 
ताणें एका बर्‍या गायनोकोलॉजिस्टा कडेन ऑपोयंटमेंट घेतलो. दोतोरान 
ताका तपासले. पूण ताच्यांत ताका कसलोच दोश मेळूंक ना. मागीर 
नॅल्सनान आपली तपासणी केली. ताकाय कसलोच दोश नासलो. 
मागीर तांकां भुरगें कित्याक जायनासलें? हें एक कुवाडें नॅल्सनाक 
सतवंक लागलें. अशें म्हणून एक दीस नॅल्सनानूच फ्रांसीसाची भेट 
घेतली आनी ताचो सल्लो मागलो. ते प्रमाणें फ्रांसीसान जोवी कडेन 
उलोवन डॉ. ब्रागांझा कडेन वेळ घेतलो. डॉ. ब्रागांझा ताचो लागींचो 
We आनी गोंयचो एक फामाद गायनोकोलॉजिस्ट आसलो. 

तो दीस आयज आसलो. सांगिल्ल्या वेळा परस जोवी मातशें उसरां 
पावलें. म्हण फाटलो सगळो इतिहास आनी आपले yas फाटलें 


कणकां 


` चित्रण ताच्या दोळ्यां मुखार येवन गेलें. तरी फ्रांसीसान ताचेर मायेन 95 
हात घुंबडायलो आनी ताका घेवन डॉ. ब्रागांझा कडेन गेलो. फ्रांसीसान 
दोतोराक ताची सगळी खबर सांगली आनी जाता जाल्यार कितेंय उपाय 

करूंक मागलो. ताणें जोवीक भितर व्हेलें. बऱ्याच वेळान तीं भायर 
आयलीं. ताका सगळें वेवस्थीत मेळळें. तो विचार करूंक पडलो अशें 

कशें जावंक शकता ?' ताणें आपल्याकूच प्रस्न करीत आपलीं दोन तीन 

पुस्तकां उगडून पळयलीं. दोतोर बरोच घुस्पल्लो. कसलेंच कारण 
नासतना गर्भ धरिना म्हण ताका अजाप जालें. 

'फ्रांसीस, म्हाका आनीक इल्लोसो वेळ दी.' ताणें जोवीक परत 
भितर व्हरून तपासलें. कांयच मेळूंक ना. तीं भायर आयली. 

'तुवें केन्ना गर्भपात बी केल्लो ?' दोतोराच्या तोंडांतल्यान नकळटाच 
एक प्रस्न आयलो. जोवी मातशें घुस्पलें आनी दोतोराकूच पळोवंक 
लागलें. दोतोरान नदर थीर केली. 

'गर्भपात...! ना दोतोर.' दोतोराची नदर जोवीचेर आसली. तें 
घुस्पल्ल्या ARH जालें तें दोतोरान सारकें वळखलें. 

'दोतोर मनशाच्या पोटांत भितर वचूंक शकना पूण मनशाच्या मनांत 
जरूर वचूंक शकता. तूं म्हाका कितें तरी लिपयता हाची म्हाका खात्री 
जाल्या. सांगशी ?' दोतोरान ताचेर ताण घालो. 

“हो तुजो कसलो प्रस्न डॉक्टर ?' फ्रांसीसान मदींच तोंड घालें. 

“एक मिनीट राव फ्रांसीस. जोवी, तुका हांव आनीक एक फावट 
तपासतां.' तें भियेलें. दोतोरान ताका परत भितर व्हेलें. तीं बरोच वेळ 
भितर उरलीं. फ्रांसीस मात्सो उचांबळ जालो. 

'अशें कितें घडलां काय म्हजे धुवेच्या जिवितांत ?' ताणें आपणाकूच 
प्रस्न केलो. दोतोर ताका घेवन भायर आयलो. दोतोराचें मुखामळ 
Faded आसलें. फ्रांसीस भियेलो. ताणें जोवीचेर नदर मारली. 

'कितें जालें डॉक्टर ?' फ्रांसीसान विचारलें. 

'फ्रांसीस, तशी भियेवपाची गरज ना. पूण तुका हांव एक गुपीत 
सांगता, आनी हें गुपीत dt तुजे भितरूच दवरूक जाय.' दोतोरान 


कणां 


96 फ्रांसीसा फुड्यांत येतना सांगलें. 

'म्हजेर बेश्टीच भिरांत हाडिनाका डॉक्टर.' फ्रांसीसान दोतोराचे 
हात धरीत म्हणले. 

“तुजी घरकान्न सोंपली तेन्ना जें एकलेंपण तुजे धुवेंत आयलें, तें दोग 
चेड्यांनी सांबाळून घेतलें. एकलो प्रणीत आनी दुसरो सानेल. प्रणीतान 
ताका भावाचो मोग दिलो आनी सानेल ताचो खरो इश्ट थारलो. पूण तें 
फॅशन डिजायनींग कॉलेजींत भितर सरले उपरांत एक दीस अचकीत 
ताका सानेल मेळ्ळो. ताचें जुवानपण अस्तुरेच्या रुपान ताचे फुड्यांत 
आसलें. त्या वेळार जोवीनूच ती शीम हपली. 

एक दीस सानेलाच्या एका इश्टाचे पार्टक गेल्ले कडेन तांच्या 
मोगाक कोमरी फुटली आनी तांणी संभोग केलो. जोवीक जेन्ना समजलें 
आपली म्हयन्याची पाळी बंद जाल्या म्हण, तेन्ना ताणें गुपीतपणान एका 
दोतोरा कडेन तपासणी केली. त्या वेळार ताका खात्री जाली आपल्या 
पोटांत गर्भ धरता म्हण. ताणें त्याच दोतोराक धरून गर्भपात केलो. ही 
ताची चूक आसली खरी पूण सानेलाचो सांगात ताका बरो दिसूंक 
लागिल्लो. सानेलान ताचे कडेन लग्न जावपाचें उतर दिलले. तो केन्नाय 
ताका मेळूंक येतालो आनी तीं मोगाच्यो गजाली करतालीं. जोवीचें 
शिकप सोंपताच तुजे कडेन लग्नाची गजाल करूंक सानेलान येवजिल्लें 
पूण देवाक वेगळेंच कितें जाय आसलें. एक दीस जोवीक खबर मेळ्ळी 
सानेल एका अपघातांत मेलो म्हण. जोवी परत एक फावट सैमाच्या 
जाळांत सांपडलें. तेन्ना देवा रुपान तांचेच कॉलेजींत त्याच वर्सा भरती 
जाल्लो ACH जाका ताच्या मोगा विशीं कांयच खबर नासली, ताणें 
ताका सांबाळ्ळें. 

तेन्ना म्हणल्यार ताणें जायते फावटी गर्भपात केल्लो आनी आपलोच 
जीव अस्कत करून सोडिल्लो. आंकवारपणार जायतीं चेडवां ही चूक 
करतात आनी काजार जातकच अशा प्रस्नांत सांपडटात. ताच्या बऱ्या 
नशिबान ताच्या जिवितांत नॅल्सन आयलो आनी ताणें ताका एका नव्या 
संवसारांत हाडलें. पूण हें गुपीत आयज उक्तें जाता.' दोतोरान जोवीची 


कणव्मां 


चूक विस्तारान फ्रांसिसाचे नदरेक हाडून दिली. १1 

'जोवी...' फ्रांसीस जोबीक रागान पळोवंक लागलो. 

म्हाका माफ कर डेंडी. म्हज्या जिवितांत हांवें चूक आदारली पूण 
ती चूक म्हाका जिविताच्या अशा मोडणार हाडटली म्हण खबर नासली.' 
जोवीन आपली चूक मानून घेतली. 

“पूण कांयच भियेनाका फ्रांसीस, ताका हांव उपाय काडटा. कसलेच 
टॅन्शन घेवपाची गरज ना. फुडल्या तीन म्हयन्या मदीं ते गर्भेस्त जातले. 
जोवी, फाल्यांच तूं नॅल्सनाक घेवन म्हजे फुड्यांत यो. कितें करूंक जाय 
तें हांव तुमकां सांगतां.' दोतोरान तांकां खुशाल केलीं. 

“थँक यू डॉक्टर.' फ्रांसीसान दोतोराचे उपकार मानले. 

‘Sst...’ जोवी फ्रांसीसाचे aia गेलें आनी तशींच तीं चलत 
रावली. 


कणक्मा 


कणा 





रुचाँका 


'मम्मी, तुमी म्हाका दितात ते पॉकेट मनी एकठांय करून हांवें 
सानिया मिर्झाच्या बॅटा सारकें एक बरें टेनिस बेट घेवपाचें थारयलां.' 
मेजावयली बिस्कीट खातना रुचीकान आपले आवयक सांगलें. 

'हांव जाणां तूं टॅनिस खेळपाक हुशार आसा म्हण. पूण बाय, 
आमकां तांकता तुका इतल्या म्हारगेल्या खेळांत भागिदार करूंक? तुजो 
पापा तुका कसोच परवानगी दिवचो ना.' आवयन धुवेक समजावपाचो 
यत्न केलो. 

“पापा कित्याक परवानगी दिवचो ना? हांव विचारतां ताका. हांव 
शिकूंक कितें कमी आसा म्हण खेळां वटेन तुमी म्हाका धामून दवरूंक 
सोदतात?' नाक वांकडे करीत ताणें विचारलें. 

'तशें न्हय बाय. चेड़वांनी घर संवसार करपाचेर चड भर दिवंक 
जाय. देखून तुवें रांदप, घर निवळ करप, कपड़े धुवप हें सगळें शिकून 
घेवंक जाय. फाल्यां तुजी एसएससी जातकच तुका कोणूय मागणी 
घालतलो.' 


कणव्मा 


100 'कितें मम्मी म्हाका पयली एक स्टार प्लेयर जावंक जाय. अजून 
म्हाका 14 वर्सा जावंक नात आनी तूं म्हज्या लग्नाच्यो गजाली करता ?' 

“ह्यो गजाली हांव न्हय, हे गांवचे लोक करतात. तुजी सुरोपाय 
आनी देखणें आंग पळोवन हे आमचे गांवचे चेडे लेगीत तुजेर घुरी 
घालीत म्हण हांव भियेतां.' 

“म्हजे गांवचे सगळे चेडे म्हजे इश्ट मम्मी. तो कुमार, हरी, जेरोम, 
विकी...' 

'आगो म्हजे धुवे, ते तुजे इश्ट हें म्हाकाय खबर आसा, पूण तांचे 
भायर आमच्या गांवांत आनीक चेडे नात? तुका पळोवपी आनीक लोक 
नात ?' 

“मम्मी, ती पळय म्हजी इश्टीण अनुराधा आयले. आमी खेळूंक 
वतात. ' 

“बेगीनूच घरा यो हां. पापा बेश्टोच बेजार जाता. आतां तुजी परिक्षा 
लागीं पावत आयल्या. अभ्यासाक बसूंक जाय.' 

रुचीका शाळा पांवड्यावयलें टेनिस खेळांतले एक बरें खेळगडें 
आसलें. ह्या खेळांत ताका तेंगशी गांठपाची आसली. फाटल्या वर्सा 
ताणें आपले शाळेक नांव मेळयतना पुराय राज्यांत घोळटो करंड 
मेळयिल्लो. देखून ताचो जाहीर भोवमान जाल्लो आनी तें लोकांच्या 
दोळ्यांत Neel. इतलेंच न्हय तर ताका आनीक एक देवाचें देणें आसलें 
तें म्हणल्यार रुचीका एक सतरा-अठरा वर्सांचे देखणे अस्तुरे सारकें 
दिसतालें. हेच धर्तरेचेर ताका राज्यांतल्या टेनिस संघटनेन वांगडीपद 
दिल्लें. जायत घडये इतले तरणे पिरायेर संघटनेचे वांगडीपद मेळोवपी 
तें पयली चली आसतलें. ताची इश्टीण अनुराधा सांगाताक शेजारच्या 
राज्यांत वचून 14 वर्सा पिराये सकयले टेनिस टुर्नामेंटांत भाग घेवन 
संघटनेक भांगरा पदक मेळोवन दिल्लें ते खातीर तें सगळ्यांचे आवडीचें 
जाल्लें. ह्या एका करणाक लागून रुचीका आनी अनुराधा घर-इश्टिणी 
जाल्ल्यो. अनुराधा खेळूंक तितलें हशार नासलें, पूण रुचीका ताका 
सगळो तेंको दितालें आनी तें जंय उणें पडटा थंय आपलो सहभाग 

` दाखयतालें. हाची अनुराधाक व्हडवीक आसली. 101 

'मम्मी पळय, सानिया मिर्झान कसलो शॉट मारलो तो.' खेळून 
येवन टीव्ही पळयतना एक व्हडल्यान ताळी पेटयतना ताणें आपले 
आवयचें लक्ष आपले वटेन ओडून घेतलें. ती जेवणाक बसपाचो बेत 
करताली. 

तें मुस्लीम मुगो, तें खेळटा म्हण खेळटा. ताच्याच धर्मांतले कितले 
लोक ताचे आड आसात. दिसाळ्यांचेर पसून ताच्यो नाका जाल्यो 
बातम्यो येतात.' आवयन ताची उमेद मोडली. 

'बरें खेळटा ताचेर लोक रोखडेच जळटात. फाल्यां म्हजेरूय जळूंक 
लागतले.' 

'देखूनच तुका सांगतां हांव. सोडून दी तो खेळाचो नाद आनी 
आपल्या शिकपाचेर लक्ष दी. बर्‍या गुणांनी पास जाल्यार एक दीस 
डॉक्टर वा इंजिनीयर जावन हजारांनी पगार घेतलें.' 

“हजारांनी पगार घेवन कितें करतलें? फोल्गां मारतलें, हांगा थंय 
हेडटलें आनी तुमचें नांव पेड्ड्यार करतलें. हें तुमकां बरें दिसतलें ?' 
पयशांचें नांव आयकून ताका तिडक मारली. 

“आमचे नांव पेड्ड्यार करता जाल्यार पळोवंक तुजो मम्मी-पापा 
ना?' 

'मम्मी-पापा घरा कडेन. नांव खंय पेड्ड्यार जाता? आयचे वडील 
फकत GSAT बाबतींत चित्तात. असले दुडू खेळांत नांव जोडून मेळनात ? 
सानियाकच पळय तें कितलें जोड़टा. ते विदेशी Gans दिसाच्या 
दिसाक कितलेशेच हजार जोडटात. हांव ल्हान आसतना मार्टिना 
नवरातिलोवाक पळयतालें. तें जाण्टे जालें तरी स्फुर्तीन खेळटा. मागीर 
आयलें मोनिका, स्टेफी ग्राफ, शारापोवा, विलियम भयणीं. तांणी नांव 
मेळोवंक ना? पयशे जोडूंक नात? म्हाकाय तांचे भशेन नांव आशिल्लें 
खेळगडे जावंक जाय.” 

“आनीक तुजेर जळटात तांचें कितें करतले ?' 

मम्मी, सानिया मिरझाक फकत मुस्लीमूच पळयतात? खेळटा 

102. सगळ्या धर्माचे लोक पळयतात. खेळटात ताणीं आपलो धर्म 
न्हय तर आपणा वरवीं खेळ आनी आपलो देश कितलो वयर सरता तें 
पळोवंक जाय.' 

'तुजें तोंडूय आतां बरेंच वाजूंक लागलां हां रुचीका.' 

“अशी म्हजेर कित्याक बेजार जाता तूं मम्मी? तुमीच म्हाका 
प्रोत्साहन दिनात जाल्यार कोण दितलो? पळय मम्मी, ह्या गांवच्या 
सगळ्या चेडवांचेर नदर मार, म्हजे भशेन एकलें पूण उतरलां? कोणें 
एकल्यान पूण ह्या गांवाक नांव तरी हाडलां? शिकूंक पसून हांव फार्टी 
ना. तें अनुराधा जें आमच्या राज्यांतले नासून पसून म्हाका कितलो तेंको 
दिता.' 

'तें अनुराधा आतां तुजे बराबर शिकता म्हण बरें आसा. एक दीस 
तेंबूय उडून वतलें. आमची भुरगीं अशें व्हड शिकप शिकूंक नात जायत, 
पूण घरसंवसार करतना कोणाचें किजील अजून पसून आयकूंक आयलां? 
आमच्या गांवचें एक पूण AS घोवाक सोडून कोणा फाटल्यान गेलां 
म्हण आयकूंक आयलां? घोवाच्या त्रासाक लागून एकल्यान पूण जीव 
दिल्लो आयकलां Fa? इतलें पूण नांव आमच्या गांवच्या चेडवांक 
आसा न्हय ?' 

'इतली बरी बारकाय आसा मम्मी तुका. त्या रोजालीनागेर अजूनय 
भुरगें कित्याक जावंक ना गे? तें विमल fear दीस सुकत कित्याक 
चल्लां गे? तें रंजन सदांच आपले आवयगेर कित्याक आसता गे? 
शेजारच्या प्रियाक लोकांच्यो खबरो करपा बगर दुसरो कसलोच धंदो 
ना?' 

'तुकाय बरीच बारकाय आसा मुगो.' 

'तुजी धूव न्हय हांव? हें हांव उलयना, आमी एकठांय जातात तेन्ना 
तीं हेर चेडवां उलयतात. म्हाका तांचे भोवूच पडून गेलां.' 

चल, चल तुका नाकात त्यो खबरो. चल तुज्या अभ्यासाक बस.” 

‘al, कितें शॉट ताचो? आयज जिखतलेंच तें.” रुचीकाचें लक्ष 

अजूनय टीव्हीचेर आसलें. 

“चल म्हणलां रुचीका, पापा आयल्यार वोगीच बोवाळ मारतलो.' 1 03 

'कितें मम्मी तूं.... ?' मम्मीन टीव्ही बंद केली. तें पळोवन निराश 
जावन रुचीका भितर गेलें. 

एसएससी-च्यो परिक्षा जाल्यो. रुचीका आपल्या निकालाची वाट 
पळोवंक लागलें. त्याच दिसांनी परत एक फावट राष्ट्रीय पांवड्यार 
टॅनिस खेळां सर्तीचें आयोजन जालें. ताका टेनिस संघटनेचे आपोवणें 
आयलें आनी तें खुशाल जावन तयार जालें. सुमार धा जाणांक तांणीं 
वेंचून काडिल्लीं आनी तांकां दोन दिसांचो कँप दवरिल्लो. 

सर्तीत बरी कामगिरी करपा खातीर संघटनेन दुसऱया राज्यांतल्यान 
प्रशिक्षक हाडलो. प्रशिक्षणाक आयिल्ल्यांचो पयलो दीस मजेंत गेलो. 
प्रशिक्षकूय बरोच हांसयाळो आसलो. संघटनेचो अध्यक्ष आनी सचीव 
भुरग्यांक मेळूंक आयले. 

“आमच्या राज्याक मेडल मेळोवन दिल्यार तुमचें शिकप जातकच 
सरकारी नोकरी दिवपाचो हांव यत्न करतलों.' अध्यक्षान सांगलें. 

भुरगीं खुशाल जालीं. तांणी प्रशिक्षका वांगडा आनीक नेटान तयारी 
केली. संघटने कडेन स्वताचे टेनिस मैदान आशिल्लें. ताचेर तीन चार 
कोर्ट आसले. तांचेरूच तांचे प्रशिक्षण चलतालें. 

दुसऱया दिसा आपयिल्ले वरी सकाळच्या आठ वरांचेर भुरगीं 
आयली. प्रशिक्षकान चार चलयांक वेंचून काडलीं आनी तांच्या कबलाती 
विशीं उलोवंक अध्यक्षा म्हऱ्यांत वचपाची गरज आसली. आपल्या 
सांगाताक अनुराधाचीय निवड जाल्या म्हण रुचीका खुशाल आसलें. 
ART करून जातकच चारूय जाणांक अध्यक्षाच्या हातांत घालून 
प्रशिक्षक गेलो. 

अध्यक्षान तांकां भायर बसयलीं आनी एक एकल्याक भितर येवंक 
सांगले. एकल्याक धा पंदरा मिनटां धरून हेरांचीं मुलाखत जाली आनी 
निमाणें रुचीका, परवानगी घेवन भितर गेलें. अध्यक्षाचे ऑफिस म्हणल्यार 
पॉश रुम. एसी आनी बसपाच्या मोब मोब कुलच्यावांचो आस्वाद 
रुचीका पयलेच फावट अणभावतालें. 

104 'रुचीका, तूं आमचे एक स्टार प्लेयर. म्हज्यान तुका GAA बराबर 
सर करूंक जायना. हे आदीं तुवें आमच्या राज्याक नांव मेळोवन दिलां 
आनी हेवूय फावटी तूं आमकां निराश करचें ना हाची म्हाका खात्री 
आसा. तूं म्हाका सांग, आमचे कडल्यान तुजी अपेक्षा कितें ?' मोगाचो 
येवकार आनी सहानभुती दाखयत अध्यक्षान रुचीकाच्यो भावना 
जागयल्यो. 

“सर, म्हजें शिकप जातकच म्हाका नोकरी दिवपाचो यत्न करता 
म्हणलां तेंच पुरो.' 

“आनी नोकरी दिवंक जाली ना जाल्यार...' 

“मागीर तुमीच कितें तें थारवपाचें. ह्या वयार आमकां खंय समजता 
कितें करपाचें तें. हांव म्हज्या पापाक विचारून सांगतां.' 

“पयली म्हणल्यार म्हर्जे खासगी इनाम म्हण हो एक ल्हान सो गिफ्ट 
तुका CR.” म्हणीत ताणें आपल्या खणांतलो एक सोबीत पॅन सेट 
काडून रुचीकाच्या हातार दवरलो. 

'पूण सर...' पॅन सेट घेवपाक तें अनमनलें. 

“दवर तूं... हांवें दिलां म्हण तुज्या पापाक सांग. 

“थँक यू सर.' 

'पळय रुचीका. तूं पळोवंक एकदम सुंदर दिसता. तुजी आंगलट 
पसून मन भुलगावणी. ह्या इतल्या ल्हान वयार तूं अशें कशें गो?' 

'देवान म्हाका ही आंगलट दिल्या जाल्यार हो म्हजो गुन्यांव जालो 2” 

'तुज्या रुपा खातीर तुजे इतलीच तुका रचणाऱ्याची तोखणाय 
करूंक फावो. तुजी कोण फकांडां बी करिनात गो ?' तो आपल्या कदेला 
वयल्यान उठून मुखार आयलो. 

'गरजे भायर कोण कित्याक म्हजी फकांडां करतलो ?' 

‘aid हरशींच विचारलें. आगो, हें तुज्या हाताक कितें जालां?' 
ताच्या हाताक झरकटिल्लें पळोवन ताचो हात आपल्या हातांत घेत 

अध्यक्ष रुचीकाचे कडेक आयलो. 

'काल प्रॅक्टिस करतना मातशें आडवें पडलें आनी हात जमनीर 

'कालूच तुर्वे म्हाका कित्याक सांगूंक ना? हांव तुका दोतोरागेर 
व्हरून हाडटलों आसलों. तुज्या सारक्या स्टार खेळगड्याची आमी 
काळजी घेनात जाल्यार... चल उठ, आतांच आमी दोतोराचो सल्लो 
घेवन येवया.' तो आनिकूय ताका तेंकून आयलो आनी... 

“पूण तुवें म्हाका कित्याक धरलां सर...' 

“चल दोतोराक मेळून येवया न्हय.' 

“नाका. मम्मीन Udi ताचेर गांवठी उपचार केला आनी आतां 
म्हाका दुखना लेगीत.' ताचे पसून मातशे पयस सरत रुचीका परत 
आपल्या कदेलार बसलें. 

‘site! आतां जिवाक बरें दिसलें. ओके. आतां सांग, तुजो रिजल्ट 
कसो लागतलो अशें तुका दिसता?' विशय बदलपाच्या यत्नांत पूण 
रुचीकाक आपलेच भितर घुस्पावपाच्या हेतान ताणें हो प्रस्न केलो. 

फर्स्ट क्लास तरी येवंक जाय.' निश्पाप भुरग्याची जाप भायर 
सरली. 

“फकत फर्स्ट क्लास आयल्यार तुका खंयचे कॉलेजींत प्रवेश 
मेळटलो ?' अध्यक्षान आपलेपण दाखयलें आनी आपल्या प्रभावाचें 
जाळ मजबूत करूंक सुरवात केली. 

“तें सगळे पापा पळयतलो.' परत एक फावट निश्पाप जाप. 

“आनीक हांव तुजे खातीर कांय करूंक शकना ?' सुवार्थी विचारांनी 
वेडो अखंड केलो. 

'म्हज्या पोल्याक कित्याक हात लायता सर... हें...' ताचो हात 
फाफडीत तें मुखार उलयलें. “ही तुजी वागणूक म्हाका बरी दिसूंक ना 
सर. अशें म्हाका कोणेंय पळयल्यार म्हज्या पापाक कळटलें आनी 
मागीर...' 

“हांगा कोणूच येना रुचीका.' 

'भायल्यान अकस्मात वातावरण बदल्लें. गडगड आनी जोगलां 
मारूक लागलीं. आवाज आयकून रुचीका भियेलें आनी आपूण वता 

10 6... सांगून दारा वटेन वचूंक लागलें. अध्यक्षान ताका आडायलें आनी 
घट आपले ata घेतलें. ताचे वेंगेंतल्यान सुटपाचो रुचीकान निर्फळ 
यत्न केलो. अध्यक्षान एक फावट रुचीकाच्या गालाक आपले तोंड 
लायलें. 

“सर!' रुचीका एकदम तिडकलें. 

'रुचीका, तुका मातशे धरलें जाल्यार कितें जालें? तूं गडगडाक 
भियलें म्हण आलाशिरो दिवंक हांवें तुका घट धरिल्लें. हातूंत कितें 
वायट आसा ?' 

“म्हाका हें सगळें आवडूंक ना सर.' ताचे वेंगेंतल्यान सुटत ताणें 
तिडक उक्तायली. 

“हो म्हजो मोग तुजे सवें. रुचीका, सुंदरतायेचे गूण अशे तरेन 
गायल्यार तुका वायट दिसलें ? कितले खुशालकायेचे खीण हे.' अध्यक्ष 
घडये रानवटपणार उतरिल्लो. 

“ आनी हांव तुमच्या टुर्नामेंटांत कशेंच Gard ना." रुचीकाक 
आतां अध्यक्षाचो राग येवपाक लागलो. 

'कित्याक रुचीका? हांवें तुजे कांयच वायट करूंक ना. सादी 
गजाल तूं मनाक लावन घेता ?' पेट घेतिल्ल्या उज्याक अध्यक्ष पालोवपाचो 
यत्न करतालो. तें उचांबळ जालें. दारा कडेन गेलें. ताचे पयलीं दारा 
फुड्यांत पावन अध्यक्षान दाराक खिळी घाली. तेन्नाच इतलो वेळ 
रुचीकाची वाट पळयत आशिल्ल्या अनुराधान दाराचेर मारले. 

'पळय रुचीका ही गजाल तुजे भितर दवर. तुवें कोणाक सांगपाचो 
यत्न केलो जाल्यार तुका आनीक तुज्या घरच्यां सयत काबार करतलों. 
तूं जाणां हांव कोण तो? हांव फकत टॅनिस संघटनेचो अध्यक्ष न्हय, तर 
एक पुलीस इन्स्पेक्टर. चल, आतां घरा वच आनी टुर्नामिंटाक वचपाची 
तयारी कर.' ताणें दार उगडलें आनी ताका मुक्त केलें. 

“अनुराधा, आयज पयले फावट कोणाक तरी हांव भियेलें.' चलतां 
चलतां रुचीका आपले भितरूच बड़बडलें. 

“कोणाक गो? तूं तर कोणा कडेनूय फटाफट उलोवपी मुगो.' 

“हय. पूण आयज हांव एक चली म्हणपाचो म्हाका अभास om 
चलयांक कांय अडचणी आसतात ताची जाणीव जाली. ताणें म्हाका...' 
'ताणें तुका कितें केलें रुचीका? आमचे कडेन तर तो बरो वागलो. 
खेळून येतकच कितें कितें मेळटलें तें आमकां सांगलें आनी तुजे कडेन... ?' 

'ताणें म्हाका भिवयलें अनुराधा.' 

'ताणें कित्याक भिवयलें ?' 

'तो पुलीस इन्स्पेक्टर खंय.' 

‘आसू गो कोणूय. तुका कित्याक भियेवंक जाय आसलें ? मनशान 
फकत देवाक भियेवंक जाय. म्हाका उलो करचो न्हय आसलो ?' 

'म्हज्या मनांत दिसतालें तो कितें तरी करूंक वता म्हण. पूण 
देवाकूच जाग आयली आनी हांव... ताणें म्हाका घट धरलें न्हय गो!' 

'कितें? तुका घट धरलें? कित्या खातीर ?' 

'मम्मीचीं उतरां म्हज्या लक्षांत येतात. कोणूय चेडे म्हजेर घुरी 
घालीत म्हण तिका आदींच भिरांत दिसताली. ही म्हाका पयली खूण 
आसा. पूण अनुराधा म्हाका दिसता आमच्या अध्यक्षाची ही एक वायट 
करणी म्हण.' 

“हय तर. म्हाका दिसता तो तुजो फायदो घेवंक सोदतालो. आमी 
ताचेर विचार करचो पडटलो.' अनुराधान रुचीकाक धीर दिलो आनी 
दादल्यांच्या असल्या वायट कर्तुबांच्यो घडणुको सांगत तें ताका घेवन 
गेलें. 

“आयज तूं मंद मंद अशें. सदचेवरीं हशार ना शें रुचीका' सकाळीं 
मम्मीन रुचीकाक पडिल्लें तोंड पळोवन जाप विचारली. 

“ना मम्मी. अशेंच. रातीं सारकी न्हीद पडूंक ना.' 

'हेंच सांगता न्हय. तुमी दांगांनी व्हडलीं जालीं म्हणटकच रातचे 
नाका जाल्ले विचार तुमच्या मनांत हाडटात आनी तुमकां रातची न्हीद 
पडना. आयज सावन तूं म्हजे बराबर न्हीद हां. हांब तुका वेंगेंत घेवन 
न्हिदयतां.' 

“हांव तुका अजूनय ल्हान आसा अशें दिसता मम्मी ?' ताणें विशय 

थोड्या वेळान च्याव पियेलें आनी अनुराधाच्या घरा वटेन गेलें 
अकस्मात ताची पावलां परतलीं आनी तें घरा कडेन आयलें. पडवेर 
लायिल्लें बॅट काडलें आनी बॉल घेवन आपले आपूणच खेळूंक लागलें. 
मदींच ताणें बॉल इतल्या ASA मारलो की ताकाच खबर नासली 
बॉलाची दिशा खंय आसली ती. बॉल बरोच पयस वचून कपडे सुकूंक 
घालूंक गेल्ले मम्मी म्हऱ्यांत पडलो. 

“आयज कितें जालां रुचीका? टॅनिस बॉलाचेर तुजो कितलो मोग 
आसलो. कोणेंय तो ASA मारल्यार तुका राग येतालो. पूण आयज तुवें 
बॉलाचेर कित्याक राग काडलो ?' लागीं येवन बॉल ताचे कडेन दीयत 
मम्मीन म्हणले 

“ताणें म्हाका घट धरले न्हय गे ?' तिडकिनूच ताच्या तोंडांतल्यान 
उतरां सुटली. 

“ताणें म्हणल्यार कोणें? अनुराधान ?' रुचीकाचे कितें तरी जालां हें 
तिणें पारखिलें. 

“त्या इन्स्पेक्टरान...' 

'इन्स्पेक्टरान ? कोण तो इन्स्पेक्टर... आनीक कित्याक म्हण... ?' 
आपले आवयचे कितलेशेच प्रस्न आयकना फुडें रुचीकान बॅट शेवटून 
मारले आनी आवयचे व्हंटयेंत तोंड लिपोवन Tem लागलें. आवयन 
ताका थातारलें. तेन्नाच रुचीकान आपले कडेन घडिल्ली सगली गजाल 
सांगली. तिणें ताच्या पापाक आनी भावाक सांगले. तिडक आनी राग 
मनांत घेवन पापा आनी ताचो भाव आशुतोष अध्यक्षाक विचारपाक 
गेले. 

'तुमचे कडेन जाता तें करात. जाय ताका मेळात.' अशा सरळ 
उतरांनी अध्यक्षान तांकां अपमानीत करून परत धाडले. तो आपल्या 
पदा इतलोच वजनदारूय आसलो 

अध्यक्षाची वळख आनी राजकी आलाशिरो पळोवन, ताका धडो 
शिकोवपाक सोपी गजाल न्हय हें बळखून ते एका मंत्र्याक मेळ्ळे. तो 


कणव्मा 


मंत्री इन्स्पेक्टराचो बरें मागपी आसलो. ताणें तांचे आयकून ara 09 
सारकें केलें पूण कसलीच मजत करूंक ना. कोणें एकल्यान तांकां FE 
दिली अध्यक्षाचेर एफआयआर नोंद करूंक पूण इन्स्पेक्टरान आदींच 
सांगून दवरिल्लें एफआयआर कोणूच नोंद करून घेवचो ना म्हण. कितें 
करपाचें? कोणूच आदाराक येनासलो. अनुराधा आनी ताचें एकूच 
कुटुंब तांकां तेंको दितालें. हेर शेजारी आनी सोयरी लेगीत इल्लीं इल्लीं 
पयस जावंक लागिल्लीं. 

तांच्या आदाराक कोणूच ना हें अध्यक्षान वळखून घेतलें आनी 
जाता तितले बेगीन कुटुंबाचेर चेपण हाडून हें प्रकरण मिटोवपाचो यत्न 
केलो. रुचीकाच्या भावाचेर गाडी चोरून व्हेल्ल्याचो आरोप केलो 
. आनी ताका बंदखणींत घालो. अध्यक्षान चिंतिल्ले प्रमाण रुचीकाचें 
कुटुंब उचांबळ जालें अशुतोषा खातीर केस लढोवंक वकिला म्हऱ्यांत 
आनी हेर राटावळी खातीर धांवपळ करूंक पयशांची मारामारी सुरू 
जाली. कसोय करून आशुतोष जामिनाचेर सुटलोच पूण तांकां अध्यक्षान 
सुसेगाद रावंक दिवंक ना. हे वटेन ना जाल्यार ते वटेन तो तांकां आपल्या 
अधिकाराच्या बळार सतयत रावलो. आनीक एक गाडयेची चोरी 
आशुतोषाचेर घाली आनी ताका परत भितर उडयलो. आवय रडटाली 
आनी बापूय खरशेतालो. 

अशे परिस्थितींत रुचीकाक आदार आसलो तो अनुराधाचो. 'कितें 
म्हण करचें ? ल्हान पिराय कितली म्हण Giga घेतली ? कोणाक लागून 
हें सगळें घडटालें? म्हजेच तोंड बंद दवरिल्लें जाल्यार हें सगळें घडूंक 
पावतलें आसले ? म्हजो निरपराध भाव बंदखणींत आसतलो आसलो? 
बापायन आतां भाटाचो कुडको विकूंक काडला, ताचेर ही परिस्थिती 
येतली आसली? घरा कडेन फावो तशी येणावळ ना. शेजारी आनी 
सोयऱ्यांनी आमकां पयस केल्यांत. कित्याक लागून? म्हाकाच लागून 
घडलां न्हय हें सगळें ?' अशा साबार प्रस्नांनी रुचीकाक घेरायलें. 

'कितें म्हण करू हांव? घरांतल्यान पांय भायर घालूंक भिरांत 
दिसता. सगळ्यो नदरो म्हाकाच खावंक येतात दिसतात.' अनुराधा 

110 ताच्या म्हऱ्यांत आयिल्लें तेन्ना ताणें सांगलें. 

'रुचीका, तूं कांयच भियेनाका. म्हजो तुका सगळो आदार आसा. ' 
ताका आपले वेंगेंत घेत अनुराधान धीर दिलो, 

'कितलो म्हण तुमचो आदार घेतलीं? कितलो तेंप म्हण तुमी 
आमकां आदार करतलीं? एसएससी-क पयल्या वर्गांत पास जावन 
पसून म्हाका फुडें शिकूंक मेळूंक ना. बरें टेनिस प्लेयर जावपाचीं सपनां 
पळयतालें, तेंबूय पाड पडलें. मम्मी म्हाका लागून पिशी कशी जाल्या. 
सारकी जेविना. भाव थंय तळमळटा आनी म्हजो पापा, तो भितरले 
भितर घुस्मट्टा. आतां हांवेंच म्हजे व्यथेक आनी दुख्खाक वळण दिवचें 
पडटलें.' 

'ुचिका देव सगळ्यां परस वरतो आसा. ताचेर भावार्थ.दवर. सगळें 
जाग्यार पडटलें. पळय, म्हज्यो परिक्षा सुरू जाल्यात. दोन दीस म्हाका 
TER येवंक मेळचें ना. सुसेगाद राव. मम्मीक धाडटां मदीं मदीं 
तुमगेर.' 

'नाका नाका, तुजे मम्मीक धाडिनाका.' 

'म्हज्यो परिक्षा सोंपतकच तुका हांव थोडे दीस आमगेर व्हरतां.' 

'देव बरें करूं अनुराधा!' 

नाजूक मनाचें रुचिका आपल्याच विचारांत आसलें. ताका कसलेंच 
भान नासलें. तें चलत गेलें आनी खंय पावलें तें ताकाच खबर ना. 
कितलोच वेळ जालो तें घरा कडेन परतूंक ना. 

आवयचेर आकांत आयलो. मोन्यांनी आनी धूवेच्या मोगान, ताच्या 
चारित्र्याचे भिरांतीन ती ताचो सोद करूंक लागली. रात जायत आयली), 
तें तिका मेळ्ळेंच ना. तिचे बराबर ताचो पापाय ताका सोदूंक लागलो. 
रात मदयानीर पावून फांतोड उदेली. तीं पिशीं कशीं हांगा थंय Alaa 
आशिल्लीं. घरदार सोडून धुवेक सोदतालीं. 

'अनुराधा, कालच्यान रुचिका घरांत ना मुगो. तुमगेर बी लिपून 
बसलां तें?' रुचिकाचे आवयन अनुराधागेर पांय दिताच भायरूच 

अभ्यासाक बशिल्ल्या अनुराधाक विचारलें. 


कणां 


'लिपून बसलां ?' म्हणल्यार...' अनुराधान आंग काडलें. 

“आवाज करिनासतना सगळ्यांक सोदलें गो म्हजे धुवे. रात पासार 
जाली पूण खंयच दिसलें ना. ताचो पापाय पिशां भशेन सोदीत भोंवता. 
खंय गेली गो म्हजी Ya? तें देखणें आनी सुंदर म्हण हांवूच तोखेतालें. 
म्हजीच नदर म्हजे धुवेक लागली गा देवा?' 

तीं उलयता आसतना 'कूंय कूंय Ha’ करीत एक पुलिसांची जीप 
ते वाटेन पासार जाली. 

हे पुलीस येद्या dan?’ रुचिकाची आवय age भियेली आनी 
आपल्या घरा दिकेन धांवत सुरली. 

हय. पुलीस तांच्याच घरा कडेन पाविल्ले. तांणी घराक शेरको 
घाल्लो. उजवाड अजून अस्पश्ट आसलो. 

‘fad जालां पुलीस सायबांनो ?' तिणें विचारलें 

हैं रुचिकाचें घर न्हय ?' एका पुलिसान विचारलें 

'हय. हांव ताची आवय.' आवय उचांबळ जाली. 

“आमच्या इन्सपेक्टराचो खून जाला आनी तो खून रुचिकान केला 
अशी आमकां खबर आसा. देखून आमी ताका अरेस्ट करूंक आयल्यात.' 
त्या पुलिसान कडक आवाजान सांगलें. आवय अजाप जावन आयकूंकच 
उरली. 

'जावं देवा, अखेरेक रुचिकानच नीत केली.' तिणें हात मळबा वटेन 
करत म्हणलें. 

'कितें?' पुलीस तापलो. 'सोदात रे ताका बेगीन.' 

'रुचिकाच्या धाडसाक हांव सलाम करतां.' तिचे ees भरून 
आलें. 


कणा 

'या गे मम्मी बेगीन, उसरां गेल्यार मागीर थंय बसूंक मेळचें ना. 
फेस्ताचो दीस मुगे आज.' योलींदान न्हेसून जातकच पावडर लायतना 
आपले मम्मीक ताकीद दिली. 'खरें म्हणल्यार पाद्र विगारान सांगिल्लें 
मीस आयकूंक म्हाका जाय आसलें पूण तिसरें मीस सांगूंक फादर 
मान्युएल येवपाचो आसा देखून तुजे बराबर येवंक रावलें हांव. फादर 
मान्युएलाचो सेमाँव आयकूंक म्हाका एकदम बरें दिसता.' योलिंदा 
तयार जातना बड़बडटालें. 

राव गो मातशें, पळय तो कसो तळमळटा.' आपल्या घोवाची 
इबाडिल्ली भलायकी पळोवन योलिंदाची मम्मी ज्योस्लीनान म्हणले. 
हरशीं तेय न्हेसून तयार Sect पूण आयज फेस्ताच्या दिसा आपल्या 
घोवाक तळमळटा तें पळोवन घरांतल्यान भायर सरूक ताचे पांय मुखार 
सरनासले. 

आयज आँगस्टाची 5 तारीख. रायकारांक व्हड परबेचो दीस. 
गांवची आस्कारीण आनी पात्रोण म्हण पाचारिल्ले नेवीस सायबिणीची 


कणां 


114 आयज परब. हे परबेक दोट्टी खोशी आसता. ह्याच दिसाक गोंयांत 
पयलें कणस कातरतात तें राय गांवांत. जमिनींतल्यान उगविल्लें आपलें 
पयलें फळ देवाक ओंपपाचे रितीची सुरवात हांगा जाता. हे खातीर 5 
ऑगस्टाक सगळे रायकार खुशाल आनी उमेदीर. इगर्ज तर भरून ओत्ता. 

सगळ्या रायकारांचीं सोयरीं एकूच गर्दी करतात. कितले दीस आदीं 
रायकारांगेर फेस्ताक वचूंक सोयऱयांची मांडणी चालू आसता. तो हो 
आयचो दीस. ह्या दिसाची खुशालकाय वेगळीच. येता वतल्याच्या 
तोंडार उमेदीचें लहार आसता. 

पूण रेमेडियस मात आपल्या घरांत कश्टवतालो. तो पिडेंत आसलो. 
फाटले कितलेशेच दीस तो घरांत पडून आपले पिडे कडेन झगडटालो. 
तरणाटेपणांत जायती मस्ती केली आनी आतां पन्नाशी कडेन पावून घरांत 
पडून आसा. तो कोणाचेच आयकनासलो. देखून हे फावट तांचीं कोणूच 
सोयरीं फेस्ताक येवंक नासलीं. 

'मम्मी, तुका आयज ताची इतली दया कित्याक आयली? ताणें 
केन्ना तरी आमची दया केली म्हण तूं ताचेर मोग दाखयता ? मम्मी, हो 
पळय किस्तोद स्कूटर घेवन मिसाक वता, हांव ताचे बराबर वतां. राव 
रे किस्तोद. मम्मी, तुका जाय तेन्ना यो. म्हाका बसूंक मेळ्ळें जाल्यार 
तुका बसूंक सुवात दवरतां हांव.' योलींदा आवयची वाट पळयनासतना 
किस्तोदा बराबर गेलें. 

‘Ga चल ज्योस्लीन. म्हजे खातीर देवाकडेन माग आनी आनी 
जाता जाल्यार म्हाका भोगोस. हांवें खऱ्यांनीच ह्या घराची वाट 
लायली. आयज म्हाका कळून येता हांवें म्हजो रस्तो बदलूंक जाय 
आसलो. हांवें विचारूच करूंक ना एक दीस हांव असो घरांत पडून 
उरूक शकता म्हण. तूं मिसाक चल आनी आयज परबेच्या दिसा 
सायबीण मायची कृपा ह्या घरांत घेवन यो. तिची कृपा cach जाल्यार 
घडये... तूं आदीं मिसाक वचून यो.' कश्टवतल्या रेमेडियसान आपले 
घरकान्नीक सांगले. | 

'हांव खरेंच aq?’ 

कणां | 


“हय, तूं बच आनी एक बरें मीस आयकून यो. तुवें म्हजे खातीर 119 
जायतें सोंसलें, घडये आतां म्हजी पाळी आसा. म्हजीं पातकां आनी 
हांब.... हांगाच परब समरंभता.' रेमेडियसाच्या दोळ्यांतल्यान दुकां 
व्हांवपाक लागलीं. 

ज्योस्लीन भायर सरलें. योलींदा थंय नासलें. ज्योस्लीन रस्त्यार 
आयलें. इतल्यान सँड़ा बस आयली. बसींत गर्दी आसली. तरी ज्योस्लीन 
तिचेर चडलें. वेळार मिसाक पावूंक तें यत्न करताले. 

, “आण्टी, यो हांगा बस.' म्हणीत ताचे वळखीच्या एका तरणाट्यान 
ताका बसूंक दिलें. बसतांच ताच्या जिवाक मातशे बरें दिसलें. 
` रेमेडीयसाची भलायकी खरेंच हुस्को करपा सारकी आसली. तें 

म्हण किते करतले ? तो बरो आसतना कोणाचेंच आयकनासलो. जिवीत 
भर सोरो पियलो आनी... 

` रेमेडीयस कसो आसा ज्योस्लीन ?' शेजराक बशिल्ल्या पास्केलान 

खबर घेतली. 'काय बरें जिवीत वगडावन बसलां. तुजे कडेन लग्न जावन 
पूण सुदारतलो काय धरिल्लो. पूण ना, ताणें आपणाचेंच केलें. ताचे 
सारके काम करपी आमच्या गांवांत थवय नासलो.' रेमेडियोसाक गांवचे 
लोक खूब मानताले, पूण सोरो पियेवन ताणें आपल्या जिवाचीच न्हय 
तर आपली प्रतिमा लेगीत इबाडिल्ली. 

“नशीब म्हजें तें.' ज्योस्लीनान मान पोंदाक घाली. 

“नशीब म्हणिनात ताका. तूं मातशें कडक आशिल्लें जाल्यार तो 
घडये सुदारतलो आसलो.' 

“कडक आनी म्हणल्यार कितें? ताका हांव सदांच सांगतालें. तो 
म्हजे आयकनासलो. बार्राचेर वचून ताच्या हाताक धरून हाडटलें 
आसलें ?' ज्योसलीन मातशें तिडकलें 

“सोऱ्याक एक सोंसून घेतलो पूण तुवें ते बायलेक कशी सोसून 
घेतली तेंच समजना. आपल्या घोवाक म्हण कोण वांटून घेवंक शकता 
गो? आमच्या गांवाक अजाप दिसता तें हें.' पास्केलान ताच्या मर्माचेर 
बोट दवरलें. 

116 'आसूं, सोडून दी तें. नशिबांत आयलें तें भोगलें.' ज्योस्लीनान 
तोंड दुसरें वटेन केलें. पास्केल मडगांव नुसतें विकूंक वचपाची बायल. 
आयच्या दिसा म्हण असल्यो गजाली उलोवपाच्यो ? तिका तें कळ्ळ्यार 
न्हय? 

'नशिबाक रडूं नाका ज्योस्लीन, तुवें तें मागून घेतलां ?' पास्केल 
कशेंच ओगी रावना जालें. 

“मागून जाल्यार मागून. आयज कितें रांदतात गो फेस्ताक?' 
ज्योस्लीनान विशय बदलपाच्या हेतून म्हणलें. 

'जावं, तुका आमचे नेवीस सायबिणीनूच शक्ती दिल्यार पुरो सगळें 
सोंसून घेवंक आनी तुज्या भुरग्यांचें जिवीत मुखार व्हरूक.' तिकाय 
समजलें ज्योस्लीनाक ह्या विशयाचेर उलोवपाचें ना म्हण. 

राय इगर्जे कडेन पावतकच बस थांबली आनी सगळीं cach. बस 
एकदम खाली जाली. फेस्ताक गर्दी पडिल्ली. सात वरा वयलें मीस 
तेन्नाच पूण मातशें उसरां सुटिल्लें आनी चलूंक लेगीत कुस्तार जातालें. 
ज्योस्लीन लुटींतल्यान वाट काडीत मुखार गेलें आनी खंयसरूय बसूंक 
मेळटा जाल्यार पळोवंक लागलें. इगर्ज भरून आसली. जायते जाण 
कुशीक उबे आसले. मीस येवंक आनीक पांच मिनटां तरी उरिल्लीं. 
पयसूच रावन ताची नदर योलींदा बसून आशिल्ल्या बांकार गेली. तीं 
विस्कळ बसून आसलीं. ज्योस्लीन योलिंदा फुड्यांत गेलें. घडये योलींदान 
मांडणी काडून तिका बसपाची सुवात सुगूर करून दवरिल्ली. ज्योस्लीन 
योलींदाक तेंकून बसलें आनी मागीर दिमी घालून मागणें करूंक लागलें. 
ताच्या मनांत परत एक फावट पास्केलाचो प्रस्न आयलो, 'ते बायलेक 
Ta कशी सोसून घेतली ?' 

गांवचे लोक खबरो करताले आनी कोण कोण ज्योस्लीनाकूय 
विचारतालीं. ताणें सुरवेक तें गंभीरतायेन घेवंक ना. पूण एक दीस तांका 
दोगांकूय एकठांय पळोवन ज्योस्लीनाची तकली घुंबली 

at आसा तें म्हाका सांग रेमेडीयस, तूं हे बायलेक कोण म्हण 
घेवन भोंवता ?' तिचे हुजीर ज्योस्लीनान विचारलें. “हांव तुका दुबावना 

पूण गांवचे लोक तुजे विशीं खबरो करतात. तुजी वाडिल्ली धूव 117 
आसतना हें तुका सोबता 2’ 

'पळय ज्योस्लीन, ती एक निराधार अस्तुरी. तिका दोग जाण भुरगीं 
आसात, आनी तिचो घोव ना. एका मोटारीच्या अपघातांत तो मेलो. 
तिचें घर शिंवूक गोल्लों तेन्ना तिणें म्हाका आपली व्यथा सांगली. ती 
आयकून म्हाका खूब दूख भोगलें. देखून हांव तिका थोडो आदार 
करतां.' रेमेडीयसान ते बायले विशीं थोडे भितर म्हायती दिली. 

'कसलो आदार करता? तिच्या घोवाचो जागो घेवपाचो आदार ?' 

'तूं लेगीत लोकां भशेन उलोवंक लागलें ज्योस्लीन? रेमेडीयस 
मातसो पयस सरलो. 

'जाल्यार, हें पळय, तिचे बराबर भोंवपाचें सोडून दी. आनी तुकाय 
सांगता, ह्या गांवांत आमकां सुखान रावंक जाय, लोकांक तोंड करून 
दिवं नाका आनी तुजेय नांव इबाडी नाका.' ज्योस्लीनान तांकां सल्लो 
दिलो. 

आपलो घोव बरी करणी करता म्हण, तिणें ताका खुर्सार मारूंक ना. 
पूण एक दीस कोणें तरी तिका सांगलें तो रातचो तांगेर रावंक आसलो 
म्हण. तेन्ना तिका प्रस्न पडलो, तो रातचो तांगेर रावंक केन्ना वतलो? 
रातचो घरा भायर राविल्लो तिका केन्नाच याद जाली ना. तरी तिणें त्यो 
लोकांच्यो खबरी म्हण सत मानलें ना. पूण आनीक एक दीस योलींदाक 
तीं मडगांव भोंवतना दिश्टी पडलीं. तेन्ना मात तिणें घरा कडेन ताचो 
बरोच हिशेब घेतलो आनी ताका मानून घेवचें पडलें ती बायल आपणाक 
पसंद करता म्हण. 

'इतलें व्हडलें चेडू आसतना... आनी हांव तुजी बायल आसतना 
परके बायले फुड्यांत वचूंक तुका लज दिसूंक ना? हांव खंयचे वरेन उणें 
पडटा म्हण ती तुका बरी दिसली ?' ज्योस्लीनान घर माथ्यार घेतलें. 

“एक बायल बरी दिसता वा वायट दिसता ताचेर कांयच आसना, 
पूण वेळावेळार मनशाक परिस्थिती व्हांवून व्हरता.' ताणें रुबाबान 
सांगलें. 


कणव्मां 


118 “कसले परिस्थितीन तुका व्हांवून व्हेलो ?' 

तितल्याक मिसाची घांट वाजली आनी ज्योस्लीनाच्या विचारांची 
सांखळ तुटली. ताणें बेगी बेगीन 'म्हयमा बापाक' कुरू काडली आनी 
सुरवातीचें गायन गावंक उबें जालें. 

फादर मान्युएलान बरे तरेन मीस समारंभले. आपल्या प्रवचनांत 
क्रिस्ती जिविताक खरो वालोर येतलो जाल्यार मनशान भोगसणें दिवन 
जियेवंक जाय हाचेर भर दिलो. हें सांगतना ताणें दोन तीन गजाली 
सांगल्यो त्यो ज्योस्लीनाक आपल्योच कश्यो दिसल्यो. एक दादलो 
परव्दार करता आनी ताची बायल ताका घरांतल्यान धांवडायता. पूण 
कोणाच्या घरांतल्यान ताका धांवडायता? ताच्याच चार वण्टीच्या 
घरांतल्यान वा आपल्या आत्मीक जिवितांतल्यान? पवित्र पुस्तकांत 
परव्दार करपी बायलेची खबर आसा ती मुखार घालून जेजून दिल्ल्या 
भोगसण्याचेर ताणें आनीक उजवाड घालो. चुकिल्लो मनीस जेन्ना 
आपली चूक वळखता ताका जेजू लेगीत भोगशीता आनी नव्यान पातक 
करचे न्हय म्हण संद दिता म्हण सांगलें. 

तर feet मनशाचें खरें जिवीत भोगसणें दिवपाचेर आदारीत 
आसा म्हण खरपणान सांगतना ताणें लोकां मुखार प्रस्न उबो केलो तो 
ज्योस्लीनाकय लागलो 'हांबें म्हज्या घोवाक भोगसूंक जाय ?' दुसरे 
वटेन योलींदाच्या मनान ताका विचार केलो “म्हजो डॅडी बापायपणाचो 
कायदो पाळिना, ताका हांवें भोगसूंक जाय? दोगांनीय वळून पळयलें. 
दोगांयची नदर एक जाली. घडये तांकां एकामेकाचे प्रस्न कळ्ळे. तांणी 


एकामेकांक मान हालयली . 
मिसा उपरांत दोगांय फादर मान्युएलाक मेळूंक गेलीं. तो आपले 
कपडे बदलतालो. 


“फादर, आमचे खातीर तुमी इल्लोसो वेळ दिवशात ? तुज्या प्रवचनान 
आमच्या जिविता मुखार कितलेशेच प्रस्न उबे केल्यात. तांचे विशां 
आमकां उलोवंक जाय आसलें.' ज्योस्लीनान फादराक विनंती केली. 

'व्हड खोशेन.' Head आयिल्ल्या भुरग्याक बेसांव दीयत तो 


कणां 


तांकां घेवन एके HSH गेलो. योलींदाक तो बरो वळखतालो. कांय तेंप 11 9 
तो रायचे Sic आसतना तें थिरावणे संस्काराचे दोतोरनीक येतालें 

आनी उपरांत तरणाय्यांच्या जोम्यांत भितर सरिल्लें. फादर मान्युएल 

तेन्ना इगर्जेचो आत्मीक गुरू आसलो. 

“सांगात, तुमकां कितें सांगूंक जाय तें 

'फादर, म्हजो घरकार एक बरो थवय. लग्ना आदीं सावन तो सोरो 
पियेवपी. म्हजे कडेन जाता तितलो ताका सांबाळ्ळो. पूण फाटली चार- 
पांच वर्सा तो एके परके बायले फाटल्यान भोंबून ताणें आमकां खूब 
त्रास केल्यात. ही test ya, तिका आनीक एक दोन वर्सांनी लग्न 
करूंक जाय. हें लेगीत ताका चिंतप ना. ते बायले फाटल्यान लागून ताणें 
आमकां घरांत खर्चाक पयशे दिवपाचे उणें केल्यात. म्हजे चेडूं कॉलेजीक 
वतालें. खर्चाक लागून शिकप अर्द्यार सोडलें. घरांतलो खर्च जायना थंय 
शिकप खंयचे? सद्याक तो हातरुणार पडिल्लो आसा आनी देव जाणा 
परतून उबो जातलो वा तसोच कोसळटलो जाल्यार.' ज्योस्लीनान 
आपल्या घरांतली गजाल सांगली. 

“आपल्या घोवा विशीं तशें उलोवप सारके न्हय. हांव समजतां ताणें 
तुमचे कडेन व्हड गुन्यांव केला. पूण चितात, फाल्यां तो मेलो जाल्यार 
तूं एक रांड बायल जातली. आयज तो आसा मेरेन तुमचेर वांकडी नदर 
घालूंक कोणाकूच धीर जायना. कोणय मेळत तो मनीस तुमच्या घरांत 
भितर सरूंक धाडस करिना. फाल्यां तो ना जातकच... समाजाची नदर 
तुमकां खबर ना. मेळटा ती संद घेवंक कोण फाटीं सरना. देखून हे 
बलात्कार, खून जातात. हे शिवाय ह्या संवसारांत आनीक कसल्यो 
घडणुको घडटात त्यो खबर नात तुमकां? हे तुजे धुवेक तुज्यान वाटावंक 
जातलें? सांबाळूंक जातले ?' फादरान सल्लो दिलो. 

'पूण तो आसून म्हण आमकां कसलो गगह 
तो घरांत पडून आसा. दोन फावटी घरा कडेन दो 
दोतोराक दिवंक पयशे पूण आसूंक नाकात?' 
अडचण मांडली. 

12 i “देव तुमची परिक्षा घेता. ही सायबीण मांय तुमची परिक्षा घेता. 
तुमी तुमची अडचण केन्ना तिचे मुखार मांडल्या ? तिका केन्ना आपल्या 
आदाराक आपयल्या? ही तुमची आस्कारीन म्हण जाणात आसतना 
तुमी तिका कशीं विसरलीं ? तुमी तुमच्याच संवसाराचें चिंतलां, देवाचें 
आसणें तुमच्या संवसारांत हाडलें ? ना. चलात, मन लावन एक मागणें 
करात. आतां परबेचें मीस येवपाचें जालां. फादर नवें कणस कातरूंक 
गेला. ते येवचे आदीं तुमचें मागणें पुराय करात. सायबीण मांयक 
तुमच्या जिवितांत सहभागी करात आनी तिची कृपा मेळयात. तीच 
तुमकां बरो तो रस्तो दाखयतली. तुमचे विशीं fad घडूंक जाय तें देवान 
आदींच थारयिल्लें आसा. देवाची खुशी करूंक आयतीं जायात.' फादर 
मान्युए्लान आपलें तत्वज्ञान सांगून अडचणींतल्यान वाट काडूंक तांकां 
रस्तो दाखयलो. 

“देव बरें करूं फादर.” दोगांनीय म्हणलें 

तीं दोगांय परत एक फावट इग्जेत भितर सरलीं आनी दिमी घालून 
कितलोसोच वेळ खाजगी मागणें केलें. परबेच्या मिसाची पयली घांट 
जाली तेन्ना तीं उठलीं आनी इगर्जेतल्यान भायर सरलीं. भायल्यान अजून 
गर्दीच आसली. कॅरमस आसले, थंय तरणाटे खेळ खेळटाले, फेरीवाले 
बोवाळ मारताले, आनी ल्हान भुरगीं अशीं तशीं धांवून आपलो वेळ 
घालतालीं. अशे परिस्थितींत ज्योस्लीन आनी योलींदा घरा वचपाक 
बशीची वाट पळयतालीं. फेस्ताचें खाजें वा चणे घेवपाक तांकां मन 
आयले ना. नवें कणस घरा हाडूंक जाय म्हण तीं विसरलं. तीं आपलेच 
धुंदीत पूण एका उजळ हावेसांत आसलीं. 

थोड्या वेळान मिनी बस आयली. तीं बसींत चडलीं पूण दोगांय 
एकामेकाकडेन कांयच उलयलीं नांत. 

'कांय हाडूंक ना गो ज्योस्लीन बाय फेस्ताचें?' तिकेट घेवपी 
भुरग्यान विचारलें. 

'ना रे बाबा. सांजेर येतलें फेरयेंत.' ताणें ओगीच म्हणलें. एक वटेन 
ताका लज जाली. 


कणकां 


इतले म्हणसर बस तांच्या घरा कडेन पावली. बसींतल्यान देंवून 1 21 
येतना योलींदान ज्योस्लीनाचो हात धरलो. 

मम्मी, मातसो वेळ ह्या खुर्सा कडेन बसुया.' ज्योस्लीन कांयच 
उलयलें ना. योलींदा बराबर चलत गेलें आनी घरा कडल्या बस स्टॉपा 
फुड्यांत आशिल्ल्या खुर्साचे सावळेंत बसलें. 

'मम्मी, Gta डेंडीन आमचेर अन्याय केलो. म्हाका अजून ताची 
तिडक आसा पूण सायबीण मांयन म्हाका भलतेंच किते तरी सांगलां.' 
योलींदा आज वेगळेच कितें तरी उलयलें. ज्योस्लीनान ताचें आयकलें 
पूण तें कसलीच जाप दिवंक शकलें ना. 

'मम्मी, आमी डॅडीक भोगसणें दीत जाल्यार तो सगळें वांकडें 
जिवीत सोडून आमचे बराबर रावतलो?' बापायचेर सदांच तिडक 
काडपी योलिंदा आयज ताच्या बरेपणाच्यो गजाली करता म्हण ज्योस्लीन 
घुस्पल्लें. 

“ताचें जिवीत सुगूर उरल्यार न्हय?' ज्योस्लीनाकय ताचें बरेंपण 
नासलें. 

“तूंच ताका बरी वळखता. Fst मन कितें सांगता मम्मी ?' एक भशेन 
योलींदा आपले आवयक बरी करणी करपा खातीर हस्कायतालें. 

“म्हजे मन म्हाका सांगता तो म्हजो केन्नाच जायनेजो. लग्न जावन 
test जिवीत हांवें ताचे पासत खर्चीलें. ताचो कितलो सांबाळ केलो. 
तुका वाडयलें. आतां सुसेग घेवपा वेळार हो ते दळदीरेक Yoo! आनी 
आमकां त्रास करता. हांव खंय तरी नोकरी करूंक वता म्हण सांगल्यार 
ताणें म्हाका नोकरी करूंक दिवंक ना. मॅट्रीक पास केल्लें हांव, त्या 
काळार खंय तरी नोकरी मेळटली आसली. आतां कोण म्हाका नोकरी 
दितलो? हांवूंच नकळों हाचे मुखार आमचें कशें जातले तें.' ज्योस्लीन 
आपल्या फुटक्या नशिबाक wel. 

“मम्मी आमच्या हायस्कूलांत ऑफिस असिस्टंटाची नोकरी आसा 
म्हण नायक सर सांगतालो. हांव पळोवं ती नोकरी म्हाका मेळटा 
जाल्यार?' योलींदान आनीक एक नवो प्रस्न मुखार हाडलो. 1 


कणकां 


122 “तुका दिसता ती नोकरी तुका मेळटली म्हण ?' 

“हांवे नेवीस सायबिणीक उलो मारला. तिका जाय जाल्यार आमचो 
फुडार पर्जळूं येता. ' 

“मागीर डॅडीचें कितें करतले ?' 

“जर तर म्हाका नोकरी मेळ्ळी जाल्यार आमी स्वतंत्र जालीं न्हय 
मम्मी? मागीर आमकां डेंडीचेर कित्याक पातयेवन रावंक जाय ?' 

“तूं ताका माफ करूंक तयार आसा? हांव जाल्यार... ' 

“मम्मी, सायबीण मांयचे कृपेन हांवें ताका सगळ्या पातकांतलो 
माफ केला आनी तुकाय सांगता मम्मी, तूं लेगीत ताका माफ कर. 
कित्याक म्हाका दिश्टावो जाला, आमचेच अस्कत जिणेक लागून तो 
वांकड्या रस्त्यार पावलो. आमी ताचेर दबाव हाडिल्लो जाल्यार घडये 
तो चुकचो नासलो, ते बायलेक लेगीत भुलचो नासलो. आतां तो दुयेंत 
आसा ह्या निमतान तिचे पसून पयस आसा. हीच संद घेवन आमच्या 
डॅडीक आमी सांबाळुया आनी आमच्या जिविताक नवी सुरवात दिवया.' 
योलिंदान समजिकायेचो तोड़गो काडलो. 

“पूण हांव ताका...ताका..' ज्योस्लीन धुवेचें उतर मानूंक तयार 
जालें ना. 

“हय मम्मी, आयज जे भशेन चिंतलां तशें हांवें केन्नाच चिंतूक 
नासलें. खरें म्हणल्यार आमच्या घराब्या विशीं, आमच्या जिविता 
विशीं आमच्या धार्मीक मुल्यां विशीं हांवें केन्नाच चिंतूक नासलें. आमी 
फकत डेंडीच्यो चुकी पळयत रावलीं. आमचो कायदो आमी विसरली. 
आयज नेवीस सायबिणीन म्हजे दोळे उगडल्यात. तिणें म्हाका म्हणलें 
'तुज्या डेंडीचो सांबाळ तुजे कडेन करूंक जालो ना म्हण तो वांकड्या 
TAR पावला. आतां तरी तुजी जापसालदारकी पाळटा न्हय ?' वेळ 
आयला आमी करण्यांनी वागपाचो.' 

'खरेंच म्हजे धुवे, म्हाकाय हेंच होलमलां. तो म्हजे आयकनासलो 
म्हण हांव ओगी रावलें. आतां तुज्या सांगातान आमी ताका सगळ्या 
APSA रस्त्यां वयलो निटायेर SISA. ताचे खातीर वेळ काडून ताका 

मोग दिवया आनी ताचेर सायबिणीचो आशिर्वाद मागुया.' वेच्या [2 थे 
बदलिल्ल्या सभावान ज्योस्लीनाकय बदलूंक प्रवृत्त केलें. 

“आगो तुमी हांगा कितें करतात ?' शेजारचो दामीयांव धांवत तांच्या 
फुड्यांत आयलो. रेमेडीयस थंय थंड पडला मुगो.' 

मम्मी, तूं मुखार वच, हांव डॉ. मिनेझीसाक घेवन येतां. देवाक 
जाय जाल्यार तो आमकां फावो जातलो, आमी ताचो इलाज करुया.' 
योलींदान सांगलें आनी दोतोराल्या घरा वचूंक उबें जालें. 

“सायबीण मांयची कृपा आमच्या घराब्यार देंवल्यार पुरो. चल बाय 
चल.' ज्योस्लीन आपल्या घरा वटेन गेलें जाल्यार शेजाराक रावपी डॉ. 
मिनेझीसाच्या घरा वटेन योलींदा धांवलें. 

घट्स्फोट 


अमाशेची रात कूस परतूंक लागली. तरी सगळ्याक काळोख आसलो. 
त्या काळखांत प्रोफेसर सायमन एकलोच बसून कसल्या तरी विचारांत 
घुस्पून आसलो. आख्खो दीस भर तो अस्वस्थ आसलो. ताका कशीच 
न्हीद येनासली. ताच्या ह्या ओगीपणान आनी उमाळ्यांनी येदो व्हडलो 
बंगलो हालून गेल्लो. हे आदीं अशें केन्नाच घडूंक नासलें. सदांच 
लायटीचो झगझग ह्या बंगल्याक हांसयतालो आनी खेळयतालो. 

ह्या वेळार सायमनानूच सगळ्यो लायटी बंद दवरूंक घरांत काम 
करप्यांक आदेश दिल्लो. ह्या बंगल्या खातीर आयची ही काळखी रात 
एक श्राप थारूंक शकताली वा ह्या बंगल्यांचें नशीब पर्जळूंक शकतालें. 
हो वेळ ह्या बंगल्याच्या हांसत्या खेळट्या वातावरणाचो निर्णायक वेळ 
आसलो. 

सायमना मुखार आशिल्ल्या मेजार कांय कागदां पसरिल्लीं आसलीं. 
हातांत आशिल्लें पेन घेवन ताणें कितें तरी बरोवपाक येवजिलें पूण 
काळोख आसा म्हण ध्यानांत येतकच पेन सकल दवरलें आनी तो 

126.2 ताणें लायट पेटयली. मेजावयल्या कागदाचेर नदर मारली आनी 
एक कागद उबारलें. तें ताचें इत्सापत्र आसलें. कालूच वकील काकोडकारान 
ताच्या सांगण्या वयल्यान तें तयार करून हाडून दिल्लें. ताचेर सय 
करपाची अजून बाकी आसली. ताचे मुखार आनीक एक कागद आसलें 
ते घटस्फोटाचें. तें ताणें हातांत घेवंक ना. कित्याक ताकाच लागून ह्या 
बंगल्यांत काळोख पसरिल्लो. फाल्यां ताचेर निर्णय जावपाचो आसलो. 
फाल्यां घटस्फोटाचेर निर्णय जावचें आदीं इत्सापत्र नोंदणी ऑफिसांत 
नोंद करून कोर्टात तें सादर करूंक जाय हाची तो जतनाय घेतालो. ताणें 
परत पेन हातांत घेतलें आनी सय करपाक, ताका कितें तरी याद जाली. 
पेन आनी कागद परत मेजार उडयलें आनी ताणें फोन उखल्लो. एक 
नंबर घुंबडायलो. 

“काकोडकारबाब, हांव नकळों ह्या वेळार कितलीं वरां जाल्यांत तीं, 
उपकार करून सकाळीं कोर्टात वचचे आदीं मातशें म्हज्या घरा यो. 
म्हज्या इत्सापत्राची नोंदणी करुनूच आमी सांगातान कोर्टात या. हांवें 
एक मांडणी काडल्या ती म्हाका तुजे कडेन भासाभास करूंक जाय.' तो 
वकील काकोडकारा कडेन उलयतालो. 

'बरें सायमनबाब.' वकिलान येवपाचें उतर दिलें आनी फोन बंद 
केलो. सायमनाचो जीव मात्सो ल्हव जालो. ताणें सवस्तकायेचो एक 
सुस्कारो सोडलो आनी कदेलार बसलो. कांय नवे विचार ताच्या मनांत 
घोळूंक लागले. ही मांडणी फळादीक जाली जाल्यार..... ? थंयच ताचो 
दोळो लागलो. 

सायमन एक गरीब घराण्यांतलो भुरगो. आवय-बापायन कश्ट 
काडून ताका शिकूंक आदार केलो. आपले हिकमतीन तो शिकलो आनी 
एक प्रोफेसर जालो. एक दीस ताचे बराबर गोंयांत शिकपी रिबेलो ताका 
मेळळो. तो बंगळुरूत एका कंत्राटी बेसीचेर नोकरी करतालो. हांगा 
बेकार आसा तें पळोबन आपूण शिकयता थंय नोकरी आसा म्हण 
ताणेंच सायमनाक नोकरे खातीर बंगळुरूत व्हेलो. 

थंय रिबेलोन एक घर भाड्यान घेतिल्लें आसलें. घर व्हडलें आसलें 

देखून ताणें सायमनाची थंयच वेवस्था केल्ली. त्या घर मालकाच्यो दोग 121 
सोबीत धुवो आसल्यो. रिबेलो आदींच व्हडले धुवेच्या, निमीच्या 
मोगांत आसलो. सायमन नोकरे वयल्यान येतकच बेकार वेळार तांचे 
कडेन वेळ पासार करता करता धाकल्या मिनाच्या मोगांत पडलो. तसो 
सायमन मोगांत पिसो जावंक नासलो. तो जाणा आसलो आपूण हांगा 
पयशे जोडूंक आयलां आनी मोगांत पडून वेळ तशेच पयशे वगडावपाचे 
ताचो कसलोच हेतू नासलो. तरी केन्ना केन्ना तोंड गोड करूंक खावंक 
हाडटालो इतलेंच. 

एक दीस रिबेलोची बदली जाल्ल्याचें ताका पत्र आयलें. ताका 
फूल टायम AFAR म्हण चेन्नायचे एके दुसरे कॉलेजींत नोकरी मेळ्ळी. 
ताणें रोकडोच हयकार दिलो. तो थंय वचपा खातीर तयार जावंक 
लागलो. ही खबर निमीक कळटकच ताणें रडून बोवाळ केलो. तें 
सगळेंच नाचूंक लागलें. तें ताका कशेंच सोडूंक तयार नासलें. ताणें 
आपणांक सोडून वचचें न्हय असो ताचो आग्रो आसलो. 

'पळय निमी, म्हजो HSK म्हाका करपाचो आसा. तुज्या मोगांत 
हांव पडलां खरो पूण ह्या वेळार लग्न जावपाची म्हजी तयारी ना. सुमार 
एका वर्सान हांब तुका गोंयांत व्हरून तुजे कडेन लग्न जातलों.' रिबेलोन 
ताका कितले भशेन सांगून समजायलें. तें कशेंच आयकना जालें आनी 
समजनाय जालें. तेन्ना रिबेलोक राग आयलो. ताका धाडशी निर्णय 
घेवंचो पडलो. ताचे रेल्वेचो वेळ जायत आयिल्लो. 

रिबेलोन आपले बॅग आनी हेर सामान घेतलें आनी सायमनाक 
'बाय' करून चलूंक लागलो. निमी आपल्या घरांत रावन ताका पळयतालें. 
रस्त्यार येवन रिबेलोन रेल्वे स्टेशनार वचपा खातीर रिक्षान रस्तो 
धरलो. तो घडये स्टेशनार पावंकूय नासतलो, हे वटेन निमी आपल्या 
घरांतल्यान भायर सरलें आनी धांवत वचून तांच्यांच भाटांत आशिल्ले 
बांयत रिगलें. 

तेन्ना सायमन भायरूच आसलो. सायमनाचेर आंकांत आयलो. तो 
बेगीबेगीन बांय कडेन धांवलो. पूण तें ताका दिसलें ना. ताणें बोबाळ 

128: आनी सगळ्यांक एकठांय केलीं. बांय खोल आसली. तातूंत देंवूक 
कोण तयार नासलो म्हण फायर ब्रिगेड हाडली. तांणीं निमीक बांयंतल्यान 
वयर काडलें पूण तें मेलें म्हण जाहीर जालें. सायमनान रिबेलोक ही 
गजाल कळयली पूण तो आयलो ना. 

सायमन एकलोच रावंक लागलो. निमीची भयण मिना सायमनाक 
परतून परतून बेजार करपाक लागलें. घडये ताच्या मनांत सायमना कडेन 
लिंगीक सूख भोगपाची इत्सा आसली आसत, तो शिटूक जालो. इतले 
पयस, दुसऱ्याच्या गांवांत आपलो खेळ करूंक ताका नाका आसलें. 
दुसरें म्हणल्यार तो बऱ्या एका घराण्यांतलो भुरगो आसलो. 

एके रातीं, ताणें एक वातीचो मास हाडलो आनी सगळ्यो वाती 
सायबीण मांयच्या पांयजेला मुखार पेटयल्यो. दिमी घाली आनी पवित्र 
पुस्तक उगडून तातूंतलो एक उतारो वाचलो. आपले दोळे घट्ट बंद केले 
आनी देवाक प्रार्थन उबारलें. 'मोगाळ बापा, म्हजेर येवपी सगळ्या 
विघ्नांतल्यान भायर सरूक म्हाका शक्त दी. नीट रस्त्यार चलूंक आनी 
संवसारी आशेक भुलना जावंक म्हाका तुजे सावळेंत दवर. म्हजी नोकरी 
हेंच म्हर्जे पवित्र स्थान आनी ते पवित्रतायेचो भंग जावचो न्हय म्हण 
म्हाका कृपा फावो कर. म्हजो गांव, म्हर्जे घर सोडून पोटा खातीर हांव 
हांगा आसां, म्हजेच चारित्र सांबाळूंक, येता त्या दिसांक धिरान आनी 
आत्मविस्वासान फुडो करूंक म्हाका बळगें दी. आमेन. 

थोड्या तेपान सायमाची बदली जाली. तो तेंप पसून खर्‍्यांनीच 
ताचे दीस 'बरे गेले. मिना ताच्या फुड्यांत येतालें पूण सभ्यपणान 
वागतालें. ताका मंगळूर तयार जाल्ल्या नवे कॉलेजींत फूल टायम 
FAR म्हण नोकरी कायम जाल्ली. सायमनान ही गजाल मिना आनी 
ताच्या घरच्यांक सांगली. हें आयकून मिना काचाबूल जालें. आपले 
भयणी भशेन करूंक लागलें. ताका वचूंक दिना जालें. 

'पळयात, हांव गोंय सोडून इतले पयस नोकरी करूंक आयिल्लों 
तो मोगान पडून आपलो फुडार इबाडूंक न्हय, तर ह्या समाजांत कोण तरी 
जावंक. जर तर असल्या सुवार्थी मोगाक भुल्लों जाल्यार म्हजी उदरगत 

जातली ?' ताणें स्पश्ट विचारलें. 129 

'तर्शे जाल्यार तूं म्हजे कडेन कित्याक गोड गोड उलयतालो ?' मिना 
घुरघुरूंक लागलें. 

'कोणा कडेनूय गोड गोड उलयलें जाल्यार ताणें म्हज्या गळ्यांत 
पडपाचें ? हे आदीं तुका हांवें सांगिल्लें हांव मोगाचे भानगडींत पडूंक हांगा 
येवंक ना म्हण. हांव फाल्यां मंगळूर वतां म्हज्या नव्या हद्द्याची पोज 
घेवंक.' ताणें परतून एक फावट स्पश्ट सांगलें आनी रिबेलो भशेन पावल 
मारूंक येवजिलें पूण त्याच खिणाक मिना बांयचे वटेन धांवत सुटलें. 
नायलाजान सायमनाक आपलें मन वळोवचें पडलें. ताचे फाटल्यान 
धांवून ताका ताणें आडायलें आनी ओडीत घरा हाडलें. 

'आतां हांबें fend करपाचें 2’ सायमनान ताचे आवयक प्रस्न केलो. 

'थोडो वेळ सुसेग घे. हांव तुका वाट सांगता.' तिणें शांतपणान 
सांगलें. तो रुमार वचून खाटीर आडवो पडलो. ताका इतले बेगीन लग्न 
जावंक नाका आसलें. आतां मुखार कितें करपाचें तें तो येवजूंक लागलो. 
कोणें तरी ताच्या दारार मारलें. ताणें दार काडलें. मिनाची आवय 
आसली. 

'पळय बाबा, हांव तुका फोर्स करिना पूण विचार करूंक मागतां. 
म्हजे एकले धुवेन कशे परिस्थितींत जीव दिला ताका तूं साक्षी आसा. 
हेंवूंय इतलेंच नाजूक आसा. तें ल्हानपणांतल्यान संवेदनशील. जायते 
फावटी आमी ताका अशें अणभवलां. आनी आतां तें तुज्या मोगान पिशें 
जालां. तुज्यान जाता जाल्यार फटीचें तरी ताचे कडेन लग्न जा आनी 
ताका मातशें खुशाल कर. तूं लग्न जाला हें आमी कोणाकूच सांगिनात 
आनी मिनाकय तुज्या फुड्यांत रावपाक दवरिनात. हें एक गुपीत आमचें 
मदीं दवरून ताचे जिवीत सांबाळूंक मेळटा जाल्यार पळय. मिनाक 
समजावपाचें हांव पळयतां.' ती सायमनाचे जापेची अपेक्षा करिनासतना 
परतून गेली. सायमन खर्‍यांनीच तणाव अणभवूंक लागलो. कितें करचें 
तें ताचें ताकाच समजना जालें. घरा कडेन कळोवं ? काय लग्राचें नाटक 
करूं? तो दुविदेंत पडलो. पूण हें नाटक नाटकूच उरतलें म्हण कित्या 





130... ताणें स्वताक कितलेशेच प्रस्न केले. 


रातभर ताका न्हीद पडूंक ना. निमीचो चेहरो ताच्या दोळ्या कडेन 
येवंक लागलो. तें बांयत उडी मारूंक वता तें दिसूंक लागलें. मागीर 
मिना... तो खीण... निमाणें ताणें थारयलें लग्नाचें नाटक करूंक. सकाळीं 
उठून तो मिनाचे आवयक मेळ्ळो आनी तिणे सांगलें तशें करूंक आपलो 
हयकार दाखयलो. मिनाची आवय खुशाल जाली. तितलेंच मिना. सादे 
रितीन हिंदू धार्मीक विधी वरवीं तांचे लग्न जालें आनी मिनाचे आवयन 
सायमनाक दिल्ल्या उतरा प्रमाण मिनाक आपल्याच घरा दवरलें आनी 
तो मंगळूर गेलो. 
मंगळूराक सायमनाक बरी शाबासकी फावो जाली. ताची शिकोवपाची 
पद्दत पळोवन भुरगीं लेगीत ताका मान बागोवंक लागली. एक दीस गोंय 
विद्यापीठांत प्रोफेसराची नोकरी आसा म्हण ताका कळून आयलें. ताणें 
रोखडोच आपलो अर्ज दिलो. बंगळूर आनी मंगळूर हांगाच्या कॉलेजींनी 
शिकोवपाच्या अणभवाक लागून सायमनाची निवड जाली. तो एकदम 
खुशाल जालो. 
आपूण लग्न जाला म्हण ताणें आपल्या आवय बापायक अजूनय 
सांगूंक नासले. पूण आतां नाइलाज आसलो. गोंयांत नोकरी पक्की 
जाल्ली आनी मिना गळ्याक बांदिल्लें आसलें. ताचेर अदिकूच आकांत 
आयलो. आपल्या आवय बापायक करें तोंड दाखोवं ? हें येवजून ताणें 
एक चीट बरयली आनी सगळें सत कळयलें. आपल्या जिवितांत 
आयिल्लें एक तुफान आनी त्या तुफानांत तोंड feat feat एका चेडवाक 
आपल्या जिवितांत कशे तरेन हाडचें पडलें तें मांडलें. व्हड काळजान 
आवय-बापायन ताचो निर्णय मानून घेतलो आनी गोंयांत एक दीस 
इगर्जैत रेस्पेर करून गांवच्या लोकांकव्हडली पार्टी दिवन तांच्या लग्राचो 
दबाजो मनयलो. 
ह्याच दबाज्यांत मिनाची वळख गांवच्या एका तरणाट्या कडेन 
जाली. तो सायमाचो इश्ट सॅल्वी आसलो. तो तांगेर येवपी वचपी. तो 
बिनधास्त वावुरपी आसलो. सायमन नोकरेक वचूंक लागलो. तसो 

सॅल्वी केन्ना केन्ना तांगेर येवपाक लागलो. सायमन आपले नोकरे निमतान 131 
दीस भर भायर उरतालो आनी सँल्वी तांच्या घरा कडेन येवपाचें चडूंच 
जावंक लागलें. एक दीस सायमनाच्या बापायक बेश्टोच सँल्वीचे 
वागणुकेचेर दुबाव आयलो आनी ताणें ताका समजायलो एका फुलत्या 
घराब्या पसून पयस राव म्हण. 

त्याच काळांत सायमनाक सरकारी बंगलो मेळ्ळो. ताणें आपल्या 
आवय-बापायक आपले बराबर बंगल्यांत आपयलीं पूण हेर भाव 
आशिल्ल्यान तांणी पोरण्याच घरांत रावप पसंत केलें. सायमन मिनाक 
घेवन बंगल्यांत वतना आवयन एकूच सल्लो दिलो 'म्हज्या पुता, 
सांबाळून राव आनी आपलो बरो संवसार कर. केन्नाय गरज पडल्यार 
आमकां उलो कर. 

इतले मजगतीं, मिना गर्भेस्त जालें आनी तांकां घरांत आदार जाय 
पडलो. ताणें आवयक हाडली पूण मांय-सुनेचें पटना जालें. तेन्ना 
सायमनान सॅल्वीची मजत घेतली. तें बाळंत जालें आनी तांकां एक 
सोबीत बाबू जालो. सायमनाची विद्यापिठांत जबाबदारी वाडली. घरा 
कडेन दिवंक ताका वेळ मेळना जालो आनी मिना एकलें पडपाक 
लागलें. देखून सायमनान परत एक फावट फावता तेन्ना सॅल्वीक आपल्या 
बंगल्यार येवंक मेकळेंपण दिलें. तो आदींच बेकार आसलो. तो मिनाक 
चिकटून रावलो. मिनाची आनी सँल्वीची इश्टागत खुबूच वाडली. 
सायमनान जाणा जावन आपल्या फुडारा खातीर तांचेर आडनदर केली. 
एक दीस आपलोच घात जातलो हें तो विसरलो. 

तशेंच घडलें. एक दीस मिनान सायमना फुड्यांत एक प्रस्ताव 
दवरलो. 

“म्हाका वीस हजार रुपया जाय.' मिनान हट्टीपणान सांगले. 

“बीस हजार? आनीक कित्याक?' इतले पयशे मागतां म्हण 
सायमनाक अजाप जालें. 

“सॅल्वीक नोकरी लागपाची आसा. देखून ताणें म्हजे कडेन मागल्यात.' 

“मागीर ते हांवें कित्याक दिवंक जाय ?' 

132 *सॅल्वीन आमकां इतलो आदार केलो थंय वीस हजार दिल्यार चड 
जाले?' 

“म्हजे कडेन सद्याक नात. तुका हांव मागीर fea.’ 

'ना, म्हाका आतांच जाय.' 

'असो नेट दाखयनाका. हातूंत म्हाका कितें तरी काळें दिसता.' 

'कितें काळें? तुज्या आवय-बापायन तुजे कान भरून दवरल्यात 
आसतले.' 

'सारकें वळखलें तुवे. तुज्या AMA आनी म्हजे नोकरेन म्हाका 
म्हज्या कर्तव्या पासून व्हांवोवन व्हेल्लो. म्हज्या आवय बापायन 
म्हाका सांगिल्लें खरें पूण Bia तांचेर विस्वास दवरूंक ना. म्हाका 
लोकांनीय सांगिल्लें. तांचेरूय हांवें विस्वास दवरूक ना. आतां म्हज्या 
लक्षांत थोडें थोडें येवपाक लागलां. बरें म्हाका वेळ जाता हांव वतां.' 
आपले घरकान्नीचे वागणुकेचेर तिडक उक्तावन सायमन भायर सरून 
गोला त त 

ताच्या सभावाची मिनाक तिडक मारली. पूण ताच्यान कितें करूंक 
जातालें? सायमनान आपली वाट वळखली. ताका एक भशेन चूक 
कळून आयिल्ली. सवका सवका तांचे मदीं वाद-विवाद वाडत गेले. 
कोण कोणाचें आयकूंक तयार नात जालीं. मिना आपले परीं एका 
वेगळ्याच वातावरणांत जियेतालें. 

एक दीस मिना रागान भुरग्याक घेवन घरांतल्यान वचपाक गेंलें 

'खयं चल्ली मॅडम ?' सायमनान ताका विचारलें. 

'हांव म्हज्या घरा वतां.' अशें सांगून मिना सॅल्वी फुड्यांत रावूंक 
गेलें. ते आदीं ताणें बंगल्यांतल्यो जायत्योच वस्तू सँल्वीगेर व्हरून 
दवरिल्ल्यो. उरिल्ले फकत पयशे व्हरपाचे. पूण तें ताका शक्य जायना 
जालें. सायमन Rigs जाल्लो. ताचें कांयच आयकूंक तयार नासलो 
आनी मागता तें दिवंकूय सोदिनासलो. म्हण तें रागान फोनावयल्यान 
सायमनाक घटस्फोटाची धमकी दिवंक लागलें, पूण सायमनान तें 
गंभीरतायेन घेवंक नासलें. एक दीस सॅल्वीची बुद्द घेवन मिनान वकिला 

वतीन सायमना कडेन घटस्फोट मागलो. जेन्ना ताचे कडेन कोची [शी 
नोटिस आयली तेन्ना मात सायमनान विचार करूंक सुरवात केली. 
आपल्या एका इश्टा कडेन हे बाबतींत भासाभास केली. ताणें वकील 
काकोडकाराक मेळपाचो सल्लो दिलो. ते प्रमाणे वकिल काकोडकारान 
आरती परती भासाभास, विचार करून घटस्फोटाक जाप कशी दिवपाची 
हाचेर उपाय सोदून काडलो. 

दोन तीन फावटी कोर्टात सुनावणी जाली. मिना सॅल्वीक भुल्लां आनी 
तें परतून येवंक शकना हाची सायमनाक खात्री जाल्ली. नाय जाल्यार 
तें सामकेंच फुलगडें जाल्ले. सॅल्वी ताका आपली बायलूच जाल्ले 
प्रमाण घेवन भोंवतालो. म्हण सायमनाक खूब वायट दिसतालें. जे 
परिस्थितींतल्यान ताका आपणे सांबाळ्ळे, लग्नाचे नाटक केलें आनी 
व्हड काळजाच्या आपल्या वडिलांनी ताका मानून घेतलें, हें सगळें तें 
विसरिल्लें आनी ताणें सगळ्यांचो अपेक्षाभंग केल्लो. आतां तांच्या 
घटस्फोटाचो निकाल जावपाचो आसलो. घटस्फोट जातलो हैं नक्की 
आसले पूण भुरगो कोणा कडेन उरतलो हैं कोणूच नकळो आसलो. म्हण 
हांसत्या खेळट्या बंगल्यांत सायमन काळोख करून आसलो. जायते 
तरेन चिंतून ताका एक मार्ग सांपडिल्लो आनी हाचे विशीं वकील 
काकोडकारा कडेन उलयल्या उपरांतूच ताका न्हीद लागिल्ली. 

बकील काकोडकारान ERK मारताच ताका जाग आयली आनी तो 
भुतकाळांतल्यान वर्तमान काळांत आयलो. बेगी बेगीन तोंडार उदक 
मारून वकिला फुड्यांत येवन बसलो. सायमनान आपल्या मनांत जें 
कितें येवजिल्लें तें ताका सांगले. वकिलाक एक नवी मांडणी सायमना 
कडल्यानूच शिकूंक मेळिल्ली. कोर्टात frat उपेग जातलो वो ना तें 
ताकाय खबर नासलें पूण प्रयोग करूंक हरकत ना अशें ताका दिसले. 
ती एक गेम जावं येताली. नबी गजाल भासाभास करता म्हणल्यार 
कोर्टात वचपाचो वेळ जावपाक लागलो. ते भायर सरले. आदीं ते दोगूय 
इत्सापत्राची नोंदणी करूनच कोर्टात वचपाक गेले. 

जुविजान आपली बसका घेतली. कोर्ट सुरू जालो. 

134 'युवर हॉनर, केस सामकी साफ आसा. जेन्ना घोव-बायलेचें पटना 
तेन्ना तांकां घटस्फोट दिवन वेगळीं करप होच शाणपणाचो उपाय आसता.' 
मिनाच्या वकिलाची शिफारस पळोवन सॅल्वी सामयनाच्या भुरग्याक 
घेवन एका बांकार बसून मुमुरखोच हांसलो. जायतो वेळ दोगूय वकिलां 
मदीं भासाभास जाली. 

'दोनूय वकिलांचे मुदे आयकले आनी हे आदीं जाल्ली 
भासाभास लक्षांत घेवन Ba केसीचेर निर्णय घेतला पूण घटस्फोट 
जावचें पयलीं भुरग्याक कोण पोसतलो हाची म्हाका खात्री जाय. सांग 
मिना, तुमचो एकूच भुरगो, कोणा कडेन वतलो ?' जुविजान भुरग्याची 
जबाबदारी मागली. मिना अनमननलें. 

“सायमन तुजो विचार fad आसा? मिना तयार ना तें पळोवन 
जुविजान सायमनाक विचारलें. 

'युवर हॉनर, भुरगो म्हाका जाय आनी हांव ताची सगळी जबाबदारी 
घेतां. पूण युवर हॉनर, म्हाका जाय मिनान भुरग्याक आपूण जावन म्हजे 
सुवादीन केल्लो.' सायमनान एक नदर मिनाचेर घालीत सांगलें. 

'आय ऑर्डर टू हॉनर द वीश ऑफ मीस्टर सायमन' जुविजाचे 
आज्ञे प्रमाणे मिनान भुरग्याक हाडून सायमना कडेन दिलो. तेन्नाच 
वकिल काकोडकारान सायमनाच्या इत्सापत्राची कॉपी जुविजा कडेन 
धाडली. 

“युवर हॉनर, हाचेर कसली आडखळ आसल्यार म्हाका सांगची. 
भुरग्याच्या फुडारा खातीर ही सायमनाची तुमकां Wet.’ वकिल 
काकोडकारान सांगलें. जुविजान ती इत्सापत्राची कॉपी वाचले उपरांत 
कसलौच आडखळ दाखयली ना. 

‘इट्स ऑके वकिल काकोडकार. तर आतां हांव हे केसी बाबतींत 
म्हजो निर्णय जाहीर करतां. आयच्यान मिना आनी सायमन दोशीं 
जातात आनी भारताचे घटने प्रमाणे आनी कायद्या प्रमाणे तांचो घटस्फोट 
मानून घेतां.' जुविजान जाहीर केलें. 

“युवर हॉनर, आतां सायमनाचे आस्पतीचो अर्दो वांटो आनी ताच्या 


कणा 


पगाराचो अर्दो वांटो मिनाक मेळूंक जाय न्हय?' मिनाच्या वकिलान [क 
आपली अनाडी मांडणी फुडें घाली. 

'वांटो मेळूंक सायमना कडेन कांयच ना. जें आसलें तें ताणें सगळें 
आपल्या पुताच्या नांवांर केल्लें आसा. आनी पुताक घेवंक मिनान 
न्हयकार दिला. दुसरी गजाल, घटस्फोट सायमनान मागूंक ना मिनाक 
पगाराचो अदो वांटो दिवंक. मिनान आपलें चिंतून घटस्फोट मागला, 
म्हणटकच ताचें ताणें येवजुपाचें. कोर्ट ताची जबाबदारी घेना. तुका जाय 
जाल्यार तुमच्यांनी वयल्या कोर्टात अर्ज करूंक जाता.' जुविजान स्पश्ट 
सांगलें. मिनाच्या वकिला कडेन आनीक कांयच उरलें ना. समाधानी 
जावन सायमनान आपल्या पुताचे तकले वयल्यान हात घुंवडायलो 
आनी गालाचो एक उमो घेतलो. 

जुविजान घटस्फोटाच्या कागदाचेर सय केली आनी केस सोंपली 
म्हण जाहीर करून उठून गेलो. सायमनान आपल्या पुताक एक जैताचो 
हांसो दिलो. एक नदर मिना आनी सँल्वीचेर घाली आनी आपल्या 
पुताक घेवन वकील काकोडकारा बराबर चलत कांय खिणां मदीं नाच्च 
जालो. मिना आनी सँल्वी कोर्टाच्या दारांत रावन तांकां पळयत उरली. 


कणक्मा 

हि 'चाची, हांव म्हजेंच > 
घर न्हय, तर पुराय गांव बरे भशेन 










ahr गर “जायते यते काळजात आसा म्हज्या पूण ह. न 
त्या गजालीक लागून म्हर्जे शिकप SEIN उतत | 










fed करतलें गो तूं? ह्या बेबद्यां कडेन | 
._  झगडटलें? तांचो मार खातलें? वा ताका 
_ मारतलें गो? पळय सुनिता, तूं इतलें शिकला, 
तुजो आमकां अभिमान आसा. ह्या बेबद्यां 
मुखार तुज्या शिक्षणाची अब्रू मात 
काडिनाका ?' 








कणक्ां 


मुक्ती 


पांडूचे पांय जमनीर धरनासले. तो बरोच सोरो पियेवन आयिल्लो. 
घरांत भितर सरचे सरून ताणें बायलेचेर धेंगसो घालो. बायलेन ताचो 
अवतार वळखलो आनी पयलींच खंय तरी लिपून रावली. 

'हांगा यो गो ........ खंय लिपून बसलां .... ?' तो आङ्डतालो. 
रातचो वेळ. गांवगिरो वाठार. सगळें सुन्न आसलें. आनीक एके कडेन 
असोच कोण एका दादल्याचो आवाज येतालो. लकत लकत पांडू तिका 
हे वटेन ते वरेन पळोवंक लागलो. 

राव, हांवूंच तुका सोदतां. म्हाका वाडचें पडटा म्हण लिपून 
बसलां...? आब्बा! यो पयलीं भायर. सुसेगाद हांगा लिपलां?' ती 
लिपून आशिल्ल्या कोनशाक सावन ताणें तिका सोदून काडली आनी 
तिच्या केंसाक धरून ओडूंक लागलो. 

“म्हाका अशें मारिनाका, हांव गरीब म्हण तूं म्हजो फायदो काडिनाका. 
हांव FEST भावाक आपोवन हाडटलें.' fact भियेत भियेत, पूण धीर 
घेवन सांगले. 

कणां 


138 'तुज्या भावाक हाड नाजाल्यार आनीक कोणाक हाड.' ताणें तिचेर 
खोंट घाली. ती सोमतीच शेवटून पयस पडली. हीच संद घेवन ती घरा 
भायर सरली. 

'कोणूय पूण पावता रे म्हाका... कोणूय पूण सोडयात म्हाका ह्या 
राकेसाच्या हातांतल्यान...' ती आदाराची भीक मागपाक लागली. 
कितलोसोच वेळ. पूण कोणाक कांयच पडून वचूंक नासलें. तिच्या 
आदाराक कोणूच भायर सरूंक नासलो. दर एक दिसा कोणाची तरी 
अशीच काणी ह्या गांवांत घडटाली. तरी आसतना जण एकली बायल 
आपल्या दादल्याकूच सांबाळटाली.. 

सुनिता दीसभराचो प्रवास करून गाड न्हिदिल्लें. बीए-ची परिक्षा 
दिवन तें आयजूच घरा आयिल्लें. ते बायलेचो आवाज कानार पडून तें 
उठलें. 

'कोण तरी बोवाळ मारता मुगे आवो.' आवयक उठयता उठयता 
ताणें म्हणलें. इतलें शिकूनय तें आपले आवयक 'आवो'च म्हणरालें. 

'ती सदचीच काणी बाय. एका दिसाक एक.' आवयन ताचें मन 
वळोवपाचो यत्न केलो. 

'तरी पूण तुमी सगळीं ओगीच रावतात 2’ 

ती कांयच उलयली ना. तिणें आपले तकलेचेर पालव ओडून 
घेतलो. 

'ती शालू चाची अशी मुगो आवो... आवो, तुजी इश्टीण न्हय गे 

at?’ 

'इश्टीण जाल्यार... ? चल तूं न्हीद पळोवया.' 

आवय कानामनार घेना तें पळोवन ताणें दोळ्यांचेर चादर घेतली 
आनी न्हिदपा खातीर दोळे बंद केले. ती बायल अजूनय आदाराची 
भीक मागताली. 

'आगो, यो मुगो भितर. अशें रस्त्यार रावन आरड मारली म्हण तूं 

Get? घरांत पानदुडूय ना. मागल्यारूय तूं दिना. हांवें कितें सदांच 

दुसऱ्या कडेन मागून सोरो पियेवपाचो? दीस भर काम करून घालता 


कणव्मा 


कोणाक गो तूं? कोण....' तो बडबडत आसलो. 139 
सुनिता सामकें अस्वस्थ जालें. ताणें मनांतल्या मनांत एक निश्चेव 

केलो सकाळीं उठून तांगेर वचून fed जालां तें पळोवपाचो. तेन्नाच 

ताका न्हीद लागली. 

आपल्या मना प्रमाणे सकाळींच तें पांडूगेर पावलें. तो घरांतल्यान 
भायर सरतालो. शालू चाची आपल्या भुरग्याक दूद दिताली. 

'हांव सीता बायली चली, सुनिता. सुमार पांच वर्सानी घरां आयलां. 

Gd धारवाडच्या विद्यापीठांतल्यान समाजशास्त्र पदवेची परिक्षा दिल्या. 
फिगरेदो जुविजान सरकाराची शिश्यवृत्ती मेळोवन दिल्ल्यान हांव शिकूंक 
पावलें. आतां निकाल केन्ना लागता तो पळोवया.' सुनितान आपली 
वळख करून दिली . 

'जावं देवा, तुवें तरी शिकपाचें धाडस केलें. शिकप म्हणटात तें 
कोणाक नाका हांगा. चवथी मेरेन शिकतात आनी बसतात घरा बेकार 
थवय जावन, कुजनेरपणा करपाक आनी दीसभर हेडत रावपाक.' तिणें 
गांवची परिस्थिती सांगली. 

'अशें घडटा म्हण आयकून जाणा आसलें हांव. जायते फावटी 
Geren दिसांनी तरी हांगा येवपाक सोदतालें पूण दर एक वेळार 
आवयन येवपाक दिवंक ना. कितलीं वर्सा जालीं गांवची दिवाळी 
पळयली ना, चवथ पळयली ना, नवें उश्टायलें ना, इश्ट-मीत्र बी कोण 
नात. कितली याद येताली म्हाका गावची आनी ह्या गांवच्या लोकांची. 
थंय हॉस्टेलांत सामकें कशेंच अशें. मन मारून जगलें इतलीं वर्सा. रातीं 
तुजे म्हाका चुरचुरे दिसले. हांव भायर येवपाक सोदतालें. आवयन 
म्हाका आडायलें.' सुनितान आपलो इतिहास सांगतना आपली रातची 
अडचण तिचे मुखार दवरली. 

'जावं बाये, तुका तरी म्हजे चुरचुरे आयले. ह्या गांवांत कोणूच ना 
आमचे FER करपी. दर एक घरांत एकलो तरी 
बेबद्यांच्याच हातांतल्यान आमचो जीव वचपाचो. 
देव जाणां.' 





140 'अशें कित्याक म्हणटा तूं? हांगासरल्या सगळ्यांकूच सोऱयाचो 
वोसो लागला? गांवचीं चेडूं-भुरगीं कितें करतात तर ?' 

“तीं कितें करतलीं ? आपल्या बापाय मुखार एक उतर काडल्यार 
मार खावचो पडटा. मोन्यांनी ओगी पडून आसतात खंय तरी कोनशाक.' 

“तुजो अशोक आतां कितें करता? तो व्हड जाला न्हय चाची. तो 
कांयच विचारिना आपल्या बापायक ?' 

“एक दीस विचारपाचो यत्न केलो. ताच्या कानसुलार फुलयलें 
ताणें. आतां भियेवनूच रावता घरांत.' 

“हाचो अर्थ सगळेच चले बायलो हांगा भियेवनूच दीस सारतात ?' 

'बाय तूं मातशें वच हांगासरलें. हो आमचो आयलो जाल्यार 
ओगीच तुजेर गरम जातलो. कितल्या काळान तूं हांगा आयले तें...' 

'सगळींच कशीं भिवकुरी जाल्यात गे तुमी ?' 

“मागीर... तुजो बाप्पा सोरो पियेतना तूं कशें वागतालें? अशेंच 
मुगो? हेच खातीर तुजे आवयन तुका हांगा येवंक दिवंक ना. ना जाल्यार 
तूं शिकूंक पावतलें आसलें? आमकां तुजे सारकें नशीब दिवंक ना. 
जावं, तुमचे घर आतां तरी बरे भशेन सांबाळ.' 

“चाची, हांव म्हजेंच घर न्हय, तर पुराय गांव बरे भशेन सांबाळपाचो 
निर्धार करून आयलां. हांगाचें जायतें काळजांत आसा म्हज्या. पूण त्या 
गजालींक लागून म्हर्जे शिकप अर्द्यार उरत म्हण हांव ओगी आसलें. 
आतां म्हर्जे शस्त्र म्हाका हातांत घेवचेंच पडटलें.' सुनितान ठामपणान 
सांगलें. 

‘fad करतलें गो तूं? ह्या बेबद्यां कडेन झगडटलें ? तांचो मार 
खातलें? वा तांकां मारतलें गो? पळय सुनिता, तूं इतलें शिकलां, तुजो 
आमकां अभिमान आसा. ह्या बेबद्यां मुखार तुज्या शिक्षणाची अब्रू मात 
काडिनाका ?' तिणें सुनिताक शिटकावणी दिली. 

चाची, ह्या शिकपाचो जर हांव बरो वापर करिना जाल्यार कित्याक 
जाय तें शिकप? म्हाका शिकपाची sat दिवपी त्या फिगरेदो जुविजान 

म्हाका ARH सांगिल्लें- तुजे आड कितलेशेच जाण उबे रावतले, तूं तांकां 


कणां 


भियेतलें जाल्यार शिक्षितां मदीं आनी अशिक्षितां मदीं कसलो फरक? 141 
तुमच्या गांवच्या अन्याया आड झगडपा खातीर समाज शास्त्राचें शिकप 
घे आनी हो गांव तुजे मुठयेंत दवर. तुका कोण आदार करतलो म्हण रावूं 
नाका, तूंच तुचो आदार जा. हय चाची, म्हजें काम म्हाकाच करचें 
पडटलें.' ताणें आपलो ध्येय तिका सांगलो. 

ते रातीं जेवण जातकच लायटी बंद करून सुनिता पडवेर येवन 
बसलें. आजय कितें जाता तें ताका पळोवंक जाय आसले. 

“बाय तूं काळखांत अशे हांगा कित्याक बसलां ?' बाप्पान अजापून 
ताचे बगलेकूच बसत म्हणलें. 

“बाप्पा, हांवें आयकलां गांवचे सगळे दादले सोरो पियेतात आनी 
घरांत त्रास करतात म्हण. हांव ताचेर विचार करतालें.' सुनितान जापेची 
अपेक्षा करून विचार मांडलो. 

“हांव तर घरांत त्रास करिना न्हय ?' 

“हांव गांवची खबर करतां बाप्पा. तूं त्रास करतालो तो काळ 
विसरलो दिसता. आतां सोरो पियेना म्हण....' 

तितल्यान विनूल्या घरांतल्यान कळसुल्यो आप्टूपाचो आवाज 
आयलो. सुनितान नदर घुंवडायली. लक्षा रस्तो माडयत आपल्या घरा 
दिकेन वतालो. 

'आतां रातचीं धा वरां जायत आयल्यांत. इतलो वेळ पसून खंय 
सोरो पियेतात ते बाप्पा ?' 

“सोरो विकप्यांक आपल्या गल्ल्याचें पडलां. वेळ कितलोय जावं. 
म्हाका अणभव आसा ताचो.' 

“तुका दिसना हें बंद जावंक जाय म्हण ?' 

“कोण बंद करतलो? सरकारी अधिकारी? ते आपल्याक पयशे 
मेळटात म्हण तावेर्नाक परवानो दीयत आसात. सोरो सोंपेपणी मेळिल्ल्यान 
पियेवपी वाडत आसात. तातूंतले कांय जण तर हाताभायर वचूंक 
लागल्यात. तरणाटे ASA. 

“आमचो कपील लागूंक ना न्हय सोरो पियेवपाक ?' 

पियेना. पूण सगळ्या वेळार म्हजी नदर खंय आसा ताचेर ?' 

“बाप्पा, हांवें खूब विचार केलो हे गजालीचेर. सकाळींच आयकलां 
रोकडीच हांगा पंचायत वेंचणूक जावपाची आसा म्हण.' 

“तर... कितें जालें ?' 

“हांव चिंत्तालें बेंचणूक लढोवंक.' 

“तूं? आनीक वेंचणूक? हेच खातीर इतलें शिकून आयलां तूं?' 

'बाप्पा, असो उचांबळ जायनाका. म्हज्या अभ्यासांत शिकलां हांव 
राजकारण. म्हाका शिश्यवृत्ती दिल्ल्या जुविजाकूय हांव मेळून आयलां 
आनी ताणें म्हजे विचार आयकून म्हाका शाबासकीच न्हय तर वेंचणूक 
लढोवपाची परवानगी लेगीत दिल्या.' सुनितान आपली दीसभरची 
डायरी सांगली. 

“आमकां न्हय गो बाय ती वेंचणूक... तुका खबर ना हांगाचे 
लोक... पयलीं म्हणल्यार आमी गरीब. दुसऱयाचेर पातयेवन जियेतात. 
तातूंत भितर ह्या लोकां कडेन वायटपण... हें सोडून तूं तुज्या लग्राचो 
विचार कित्याक करिना ?' बाप्पाक ताचे विचार आवडले नात. 

'बाप्पा, हांव समाज शाखाचें विद्यार्थी. ह्या समाजाचेर जातलो 
अन्याय पळयत रावन म्हाका लग्न जा म्हणटा? म्हज्या आत्म्याक थार 
तरी आसतलो? राजकारणाचो मार्ग धरल्यारूच असल्या व्यसनाचेर 
उपाय काडूंक जाता.' 

“कोण करतलो तुजो प्रचार? कोण करतलो तुका आदार? तुका 
वळखतात तरी कोण ह्या गांवांत ?' 

'बाप्पा, तूं म्हाका फकत परवानगी दी. म्हजी वळख हांवूंच घडयतलें. 
मुखावयलें सगळें हांवूच सांबाळटलें. ह्या गांवच्या लोकांचें जिवीत 
पळोवन म्हजो एकूच ध्येय जाला ह्या गांवांत सोऱ्याचो जो सांवार 
चल्ला, तो बंद करपाचो. कितलो लोक मरून गेला ह्या सोऱ्याक 
लागून. कोण तरी आमचे सारक्या गरिबां खुस्तार पयशे जोडटात आंनी 
आमी... लाचार, आदाराविणें, सगळें ग्लोंशीत आसात. कित्या खातीर? 

सुनितान आपल्या बापायकच धारेर धरलो. तो ताका पळयत उरलो. 

'तुजें धाडस पळोवन म्हाका तुजी लक्तुबाय दिसता. चल तूं मुखार, 
हांव आसा तुजे बराबर.' बापायन ताका धीर दिलो. 

'हांवूंय तुका सांगात दितां म्हजे धुवे.' इतलो वेळ चोरयां बापूय- 
धुवेच्यो गजाली आयकत आशिल्ले आवयच्यान रावंक जालें ना. हैं 
पावल कोणें तरी मारूकच जाय आसलें.' खुशालकायेन भरून ताणें 
आवयक वेंग मारली. 

“आवो, तो सोमू कसो आसा गे, म्हजे बराबर गड्ड्यांनी खेळटालो 
a?’ 

'हांबें आयकलां तोय सोरो पियेवपाक लागला म्हण.' आवयन जाप 
दिली. 

“हय? तशें जाल्यार तो म्हाका बरी म्हायती दितलो हांगा सोऱयाचो 
वेव्हार कसो जाता ताची.' इतल्यान मानेलाच्या घरांतल्यान बोवाळ 
आनी भुरग्यांचो रडपाचो आवाज आयकूंक येवंक लागलो. “थोड्याच 
काळा मदीं हो गांव सुस्त न्हिदूंक लागतलो, कसलोच बोवाळ नासतना, 
कोणाचोच त्रास नासतना. चल आवो-बाप्पा आमी न्हिदूंक या.' सुनितान 
मनांतल्या मनांत ह्या गांवांत शांती हाडपाचें थारयलें. 

थोड्या दिसांनी वेंचणूक जाहीर जाली. सुनिता आपल्या वाड्यांतल्यान 
वेंचणुकेत देंवलें. ताचे आड पांच दादल्यांनी अर्ज केल्लो. वेंचणुकेचो 
प्रचार सुरू जालो. सुरवेक जायते लोक सुनिताक वळखूंक विसरले. 
ताच्या भावान तरणाट्यां मदीं, बापायन जाण्ट्यां मदीं जाल्यार आवयन 
बायलां मदीं जागृताय सुरू केली. तें हांगा सावन गेल्लें तेन्ना 14-15 
वर्सांचे sgt, बारकेलें, बडी कशी आशिल्लें. आनी आतां ती एक 
बायल जाल्लें. आंगलटीन वाडिल्लें, पळोवंकूय सुंदर दिसतालें आनी 
ताची सडसडीत चाल पळयतल्यांक भुलयताली. त्या समाजांतलें इतलें 
शिकिल्लें आनी सुंदर दिसपी तें एकलेंच आसतलें. हेर चलयांक लेगीत 
ताची नसाय जावंक फावो असो ताचो रुबाब आसलो. वेंचणुकेक 

144 नानो एकूच नारो 'ह्या गांवांत भौशीक लुगाराचेर सोरो बंद. कोणाकूय 
सोरो पियेवंक जाय ताणें आपल्या घरांत पियेवंचो आनी आपलो रेस्पेत 
सांबाळचो.' ह्या ALM लागून सवका सवका सगळ्या बायलांच्या 
मनाचेर प्रभाव पडलो आनी ताणीं मन बदल्लें. GAM खातीर त्रास 
सोंसपी सगळ्या बायलांनी सुनिताक उखलून धरलें आनी त्यो ताचे वटेन 
वावुरपाक लागल्यो. 

'सोमू...' एक दीस अचकीत SPER वचून सुनितान ताका आपली 
वळख दाखयली. 'तूं सोरो पियेवन कोणाचो उध्दार करूंक सोदता रे?' 
सुनितान अनअपेक्षीतपणान विचारिल्ल्या प्रस्नान सोमू हालून गेलो. 
सुनितान आपल्या भुरगेपणावयलो ताचेर रोभ दाखयलो. 'पळ्य सोमू, 
हे वेंचणुकेक Ta म्हजे खातीर वावर करूंक जाय. तूं म्हजो बालगडो. 
ह्या म्हज्या बऱ्या कार्याक तुवें म्हाका सांगात दिवचो पडटलो.' 

'पूण... हांवें सावकाराल्या जीवनाक आदार करता म्हण सांगलां.' 
तो आडखळत उलयलो. 

“जीवन त्या वाड्यांतल्यान आमच्या वाड्यांत कित्याक वेंचणूक 
लढयता? आनी, म्हाका कसो विसरलो रे तूं? जीवनान कितलो सोरो 
दिता म्हण सांगला वेंचणुकेक ? तुवें कोणा कोणाक सांगलां मत घालूंक 
सोरो हाडटा म्हण ?' 

'तशें हांवें कोणाक सांगूंक ना.' तो तकली खरपूंक लागलो. 

“मागीर चल तर म्हजे बराबर... गांवच्या सगल्या सोऱयाच्या 
अड्ड्यांची म्हाका म्हायती जाय. आमच्या वाड्यांत तर म्हाका एकूय 
तावेर्न नाका. तुमी सगळ्यांनी बरें जिवीत जगचें हो म्हजो आंवडो. 
बायलांचे हाल पळयल्यात रे तुमी? तूं लग्न जातकच तांचे भशेनूच एक 
बेबदो जातलो? तुजे बायलेन तुका बेबदो म्हणिल्लें बरें दिसतलें ? हांव 
तुका ह्या VST पसून मुक्ती दिवंक सोदतां. चल, ह्या बऱ्या कार्याक 
सुरवात दिवया...' 

सुनिताच्या आदेशाक तो ना म्हणूंक शकलो ना. भुरगेपणार खेळटना 
तें ताका अशेंच आपले मुठीत दवरतालें. तो मोन्यांनी मान पोंदाक घालून 

उरली. अशे तरेन सुनितान जायत्या जाणांक आपले वटेन करून घेतले. 

थारयल्ले प्रमाण वेंचणूक जाली आनी निकालूय आयलो. सुनिताच्या 
आड आशिल्ल्या पांचूय दादल्यांची मतां वांटून गेलीं आनी वाड्यावयल्या 
चडांतचड बायलांची मतां सुनिताक पडलीं. सुनिता बऱ्याच मतांची 
आघाडी घेवन जिखलें. 

'सुनिता बाय, म्हाका दिसता आमचे मदीं तूंच बरें शिकिल्लें 
आसा. तेन्ना सरपंच पद Fa घेतल्यार बरें जातलें.' सदू, एका जाण्ट्या 
पंच वांगड्यान पंचायत घरांत अनुपचारीकपणान मेळिल्ले कडेन सांगलें. 

'आमकांय उमेद जातली.' आनीक दोग बायल पंचांनी आपलो 
तेंको उक्तायलो. 

'हें पळयात, म्हजे धोरण तुमकां खबर आसा. हांव सरपंच जावं वा 
ना जावं, ह्या गांवांत भौशीक लुगाराचेर सोऱ्याची उलाढाल जावपाक 
विरोध करतलें आनी घडये हांगा सोरोच बंद करपाक सरकाराचेर चेपण 
हाडटलें. ह्या कामाक हांवें बायलांचो मोर्चा उबो केला.' सुनितान 
आपलो हेतू परत एक फावट स्पश्ट केलो. 

'गांवांत बरी गजाल घडटा ताका म्हजो सदांच तेंको आसा. हांव 
इतलो जाण्टो मनीस, आयज मेरेन जितो आसा, हांवें सोऱ्याक हात 
लेगीत लावंक ना म्हण. तुमीच पळयात म्हजे पिरायेचो आनीक कोण 
जाण्टो आसा जाल्यार. तांचे दोळे उगडपाकूच हांवें वेंचणूक लढयिल्ली. 
हांव म्हजो सांगात तुका दिता सुनिता. चल बाय तूं मुखार.' जाण्ट्या 
सदून सांगले. 

“आमी सुनिताक विरोध करतात. आमचो संतोष जातलो सरपंच. 
तो अणभवी आनी ताची सरकारी HAA बरी वळख आसा. गांवचे 
उद्रगती खातीर फकत शिकप न्हय तर अणभव गरजेचो आसता.' 
उरिल्ल्या पांच जाणांतल्या एकल्यान सांगलें. सुनिताक एकलो कमी 
पडटालो. 

'बरें आसा. चल सदूकाका, आमी आमच्या कामाक लागुया. 

आयजूच सावन काम सुरू करया.' सुनितान पंचायत कचेरेंतल्यान 
आपलें पावल भायर घालें. 

सुनितान एका दिसा भितर पुराय गांव भोंवन काडलो. ताच्या 
सांगाताक सोमू, ताचो भाव कपील आनी एकलें पंच वांगडी आसलें. 
हेर वाड्यांतल्या मुखेल मनशांक मेळून ताणें सोच्या आड मोहीम 
उबारपा खातीर, वाड्या वयल्या मळार दुसऱ्या दिसा एक जमात 
आपयली. जमातीक मार्गदर्शन करून जुवीज फिगरेदोक आमंत्रण दिल्लें. 
सुनिताची हिकमत पळोवन जुवीज आनीक खुशाल जालो. लोकां कडेन 
कशें उलोवपाचें आनी कितें उलोवपाचें तें ताणें ताका शिकयिल्लें. 

थारयल्ल्या प्रमाण जमात सुरू जाली. माचयेर सुनिता, सदूकाका 
आनी दोग बायल-पंच वांगडी हाजीर आसलीं. सोमू भायलें सगळें 
सांबाळटालो. गरज तें हाड व्हर करपाक कपील आसलो. सुनितान 
पुराय भरिल्ल्या मळावयल्या लोकांक येवकार दिलो आनी सगळे 
कित्या खातीर जमल्यात ताचो उद्देश सांगलो. न्हय फकत बायलो पूण 
तरणाटे आनी जाण्टे लेगीत जमातीक हाजीर जाल्ले. इतलो लोक घडये 
पयलेच फावट थंय जमिल्लो जावंये. इतल्यान आनीक एक बायल 
वांगडी, हेर दोग जण वांगड्यां सयत माचये सकयल येवन उबी रावली. 
सुनिताच्या तोंडार हांसो फुल्लो. सोमू वतीन माचयेर आनीक तीन 
कदेलां घालून घेतलीं आनी तांकां मानान माचयेर हाडून बसयलीं. 
सुनितान तांकां येवकार दिलो आनी जुविजान एक एक फूल दिवन तांचो 
भोवमान केलो. हो शिश्टाचार आनी मान, घडये तांकां पयलेच फावट 
मेळिल्लो. जुविजान आपल्या भाशणांत सांगलें “सुनिता एक हशार 
आनी शिकिल्लें भुरगें. ताणें जो ध्येय आपणायला ताका तुमी तेंको 
दिल्यार हो गांव ह्या राज्याचो एक आदर्श गांव जातलो. ताचो मुखावेलो 
संकल्प आसा ह्या गांवांत दुर्येतीक दवरपाचो बंदोबस्त आशिल्लें भलायकी 
केंद्र, माध्यमीक शाळा, एक बँकेचो फांटो, पोस्ट कचेरी, पुलीस 
आवटपोस्ट, नवें पंचायत घर, एक बरे पैकी मैदान बांदपाचें. ह्यो 


कणक्ां 


सगळ्यो सोंप्यो गजाली न्हय. पूण हांवें आमच्या आमदारा कडेन 141 
उलोवणीं केल्यांत आनी तांणी सगळो सहकार भासयला. हे शिवाय एक 
सभाघर आनी नोकरी दिवपी उद्देग गांवांत हाडपाचो ताचो विचार 
आसा. ह्या गांवचे धंदेकार जे सोऱयाचो धंदो करतात, तांणी आपलो 
धंदो बंद केल्यार दुसरो धंदो करूंक सरकारा कडल्यान अर्थीक आदार 
दिवपाचो विचार केला...' 

जुविजालें उलोवप आयकून थोड्यांक आपल्या कानांचेर विस्वास 
बसना जालो. तातूंतल्यो कितल्योश्योच गजाली तांणी सपनांत लेगीन 
येवजूंक नासल्यो. तो शारा पसून बरोच पयस आशिल्लो गांव. ताची 
उदरगत करपाक केन्नाच कोणें पावलां मारूक नासलीं. दर एक जण 
आपल्याक मेळपी फायदो चिंतून गरज तितलेंच करतालो. गांवांत फकत 
तीन मुळाव्यो शाळा आसल्यो. जांकां माध्यमीक हायस्कूलांनी वचूंक 
जाय आसलें तांकां दुसऱया गांवांत वचून शिकचें पडटालें. सुनिता 
आपल्या मामागेर रावन धावी मेरेन शिकिल्लें आनी ताचें कॉलेजीचें 
पुराय शिकप जुविजाक लागून धारवाड हांगा चलयांच्या हॉस्टेलांत 
रावन जाल्ले. 

लोकांनी ताळयांच्या गडगडाटान सुनिता विशीं घोशणा दिल्यो. 
ताचो जयजयकार केलो. मागीर पंच वांगडी ओगी कशे रावतले ? तांणी 
थंयच रावन सगळ्यांनी एकामेकांच्या हाताक धरून 'ह्या गांवचें सरपंच 
फकत सुनिता जातलें.' म्हण ताणीं जाहीर केलें. परत एक फावट 
लोकांनी ताळयो मारल्यो. 

थारिल्ले प्रमाण सुनिता सरपंच जालें आनी सवका सवका गांवची 
सुदारणा जावंक लागली. प्रगती बराबर ताचे दुस्मान मात वाडूंक लागले. 
जे जे ह्या लोकां कुस्तार वांकडे धंदे करताले, तांचे धंदे बंद पडूंक 
लागले. बँकेचो फांटो सुरू जाल्ल्यान चड व्याज दरान रीण दिवप्यांचो 
आंकडो देंवपाक लागलो. पुलीस आवटपोस्ट जाल्ल्यान मस्ती लोकांचो 
आंकडो उणो जालो. सोऱयाचीं दुकानां आनी तावेर्ना कमी जाल्ल्यान 
तरणारे वेगवेगळ्या खेळां कडेन आपले लक्ष केंद्रीत करूंक लागले. 

148... मदीं एक वेगळेंच वातावरण तयार जालें. तांचो वाडो मनशाळ 
जालो. दर एकल्याक एकामेकाची चित्ता दिसूंक लागली. सुनिताचो 
गांव उद्रगतीचीं पावलां मारूंक लागलो. 

एक दीस पंचायत घरांत कामकाजाची फायल पळयतना, अचकीत 
ताचे मुखार चार जाण मनीस येवन उबे जाले. तांच्या हातांत दांडे 
आसले. कचेरेंत काम करपी कितेंच उलोवचे पयलीं ताणीं सुनिताचेर 
वार केलो. 

“ह्या गांवाक सोऱ्या पसून मुक्ती दिवंक जाय आसली न्हय तुका ? 
आंतां तुकाच आमी मुक्‍ती दितात.' उलयता उलयता ते चारूय जाण 
ताचेर तुटून पडले. आपल्या कामा खातीर आयिल्लो सोमू हें पळोवन 
अजाप जालो. वेळ वगडायनासतना ताणें एका कोनशाक पडून आशिल्ली 
लाकडाची कांब घेतली अनी तांचेर प्रहार करूंक लागलो. तांचे मदीं 
लटाफट जाली. सोमूकय मार लागलो. ही गजाल गांवांत पावली. 

थोड्या वेळा भितर गांवचे लोक एकठांय जावपाक लागले. कांय 
जण त्या गुंडां कडेन झगड़पाच्या हेतूनच आयिल्ले. ह्या लोकांचो 
अवतार पळोवन त्या गुंडांनी पळ काडलो. सुनिता रक्तबंबाळ जावन 
जमनीर पडून आसलें. सोमून ताका आपल्या हातानीं उबारलें. तें बरेंच 
जखमी जाल्ले. 

कोणें तरी गाडी आपोवन हाडली आनी सुनिताक शारांतल्या 
हॉस्पिटलांत व्हेलें. गांवच्या बऱ्या मागप्यांच्या आदारान ताचेर बरे पैकी 
उपचार करूंक दोतोराक विनवणी केली. ताचें रगत गेल्ल्यान तें शुद्धी 
भायर आसलें. 

'सोमू, म्हजे खातीर झुजलो रे तूं?' दुसऱ्या दिसा शुद्धीर आयले 
उपरांत सोमूक पळोवन तें अजाप जालें. तो ताची खबर घेवंक ताच्या 
रुमांत आयिल्लो. ताकाय मातसो म्हणल्यार बरोच मार लागिल्लो. 
ताचेंय रगत गेल्लें. देखून उपचारा खातीर ताकाय हॉस्पिटलांत दवरिल्लो. 

“तूं आतां कशें आसा सुनिता ? मंद आवाजान सोमून ताच्या फुड्यांत 
येवन प्रस्न केलो. सुनिताक ताची अपुरबाय दिसली. केन्नाच आपलेपण 


कणां 


पळोवंक नाशिल्ल्या मनशा कडेन असो आलाशिरो पळोवन ुनिताचे 149 
दोळे भरून आयले 
'खरेंच सुनिता, दादल्यांचें काम qa केलें आनी आमकां लजेक 

घाले.' जिवाक घटाय घेत सोमू उलयलो. “हाचे मुखार दादल्यांचें काम 
आमी करतात. तुजे असल्या मनशांची आनी ह्या गांवची जबाबदारी 
आमी घेतात. देखून आतां Fa ह्या गांवची उदरगत करूंक हांव तुका 
म्हजो सगळो तेंको भासयतां.' सोमून ताचेर मायेचें कुंपण घालें. 

सुनितान ल्हवूच ताचो हात आपल्या हातांत घेतलो. ताचें मुखामळ 
नियाळ्ळें आनी हाताचो उमो घेतलो. त्याच खिणाक भायर आशिल्लीं 
ताचीं आवय आनी बापूय फुड्यांत आयलीं. सुनिताक लज जाली आनी 
ताणें दोनूय हातांनी आपलो चेहरो लिपयलो. तरी मान वयर करून 
आपली दूख विसरून, बोटांच्या खाचींतल्यान तें सोमू भितर किते तरी 
सोदपाचो यत्न करूंक लागलें. 


कणव्मां 

पोल्याक हात लायलो. इतल्यान म्हजे आईन म्हाका | 
उलो मारलो. हांव धांवत भायर गेलें. तेन्ना सावन तो | 
म्हजीं फकांडां करतालो. ताका खबर आशिह्लें आमी | 
र जात्रेक वचपाची आसात म्हण. आईन भाटकारा | 

` कडल्यान पयशे मागून हाडिल्ले, म्हाका दिसता आमचे | 
फाटोफाट तोवूय जात्रेक आयलो. आमी देवळा कडेन 
बसून आसली. तो केन्ना आमच्या फुड्यांत आयलो तें , 
` म्हाका खबर ना. म्हजे आई कडेन ताणें दोन । 
` गजाली केल्यो आनी फेरयेंत भोंवडावन हाडटा 
म्हूण ताणें म्हाका आपले बराबर व्हेलें, 
` म्हाका खंय खबर तो म्हाका वांकडे 
नदरेन पळयता म्हण 2’ 












जाता 


कार्नावालाची बेरंग संस्कृती पळोवंक नाका म्हण त्या कार्नावालाच्या 
आयताराक संजीव आपल्या इश्टा बराबर साळावली धरण पळोवंक 
भायर सरलो. 

हालीं तेंपार जावपी कार्नावालाक हाजीर रावपाक गंधूच ना. कार्नावाल 
म्हणल्यार पर्यटनाच्या नांबांन उबी केल्ली पाश्चात संस्कृती जाल्या. 
पयशांचो इबाड जाला. उगड्या नागड्या नाचाक लागून ल्हान भुरग्यांक 
व्हरूंकच व्हडल्यांक लज जावपाची. आंबट शौकीन तरणाटे मात हाचो 
बरो आस्वाद घेतात. मुद्दाम वेळ काडून थोडे पणजे, मडगांव आनी 
म्हापश्यां लेगीत वतात. ताचो वेळ पासार जाता अशें म्हणूंक जावंचें 
ना पूण ते आपलोच खेळ करतात, वेळ इबाडतात. 

एका काळार लोकनाच आनी पारंपारीक खेळ तशेंच घुमटाचो गाज 
मन प्रफुल्लीत करतालो. ती संस्कृतीच खंय तरी सांडून गेल्ल्या सारकी 
जाल्या. देखून सामान्य मनशां मदीं कार्नावालाचें म्हत्व उणें जालां. 
संजिवान तर केन्ना सोडलें कार्नावालाची मिरवणूक पळोवंक वचपाचें. 


151 

152 साळावली वतना खावपाक कितें तरी व्हरचें ह्या हेतून ते मडगांवच्यान 
वचूंक गेले. सकयल्या बाजारांत होली स्पिरीट इगर्जे कडेन सकाळीं गर्दी 
आसली. कितलेशेच फ्लोट्स इतले बगीन येवन सांजेर जावपी 
कार्नावालाच्या सतीत वांटो घेवपा खातीर तयार जाताले. 

“संजीव, ही ती चली तुका सारकी सोबतली.' एका फ्लोटाचे 
गाडयेंत वावुरपी एके गोरेच चलयेक पळोवन ताचो इश्ट प्रेमानंदान 
म्हणलें. 

“तुका उमेद आसल्यार हांव वचून विचारू ?' संजीवान ताचें तोंडूच 
बंद केलें. 

जायते फावटी ताचे बराबर भोंवपी ताका ह्याच प्रस्नान बेजार 
करताले. कित्याक तो लग्न जावंक फाटीं सरतालो. ताची पिराय जाल्ली 
तरी लग्नाचो विशय काडल्यार तो पयस वतालो. एक दोन चलयांक 
पळोवन ताणें लग्राचो विचार केल्लो. पूण ताका चलयो पसंत पडल्यो 
नात, अशें म्हणचे बदला चलयांक तो आवडलो ना म्हणल्यार चड बरें 
जातलें. तेन्ना सावन तोच चलयां पसून दोन हात पयस रावतालो. हरशीं 
कॉलेजींत चलयांची फकांडां मारपी, तांचे वांगडा सिनेमा पळोवंक 
वचपी, कार्यावळींनी वांटो घेवपी. आतां मात चलयांचे नांवूच घेतल्यार 
बेजार जातालो. 

संजीव पळोवंक सुंदर देखणो दिसतालो. काळे दाट केंस आसले. 
आंगलटीन सोब सारको. ताणें कोंकणींतल्यान एमए केल्ली. सोऱयाक 
ताणें अजून मेरेन तोंड लावंक नासलें. बरी नोकरी मेळना म्हण सरकारी 
मुळावे शाळेंत शिकयतालो इतलेंच. आतांच्यो चलयो म्हण चल्यांचे 
पोजीसांव पयलीं पळयतात. सरकारी शाळेत शिकयतल्या कडेन लग्न? 
तांचो म्हण चल्यांक दाखोवपाचो झेत आसना? 

सुमार बारा वरांचेर हांगा थंयच्यो गजाली करीत ते साळावली धरणा 
कडेन पावले. संजीवान गाडयेंत दवरिल्ली दोन 'लेयस' पाकिटां काडली 
आनी तीं खायत ते बागेंत भोंवपाक गेले. बागेंत भोंवता आसतना 
संजीवाक ताचे बराबर चौगुले कौलेजींत शिकपी eve विनायकमेळ्ळो. 

आरे संजीव, तूं हांगा खंय ?' अकस्मात दिश्टी पडिल्ल्या aaa णिची 
पळोवन ताणें उदगार काडले 

“विनायक, तूं हांगा? आमी अशेच भोंबपाक आयिल्ले. हो म्हजो 
इश्ट प्रेमानंद.' संजीव लेगीत अजाप जालो. तांणीं दोगांनीय एकामेकांक 
हॅलो करतना हात दिले. 

'तूं कसो आसा ?' संजीवान विनायकाक विचारलें. 

'हांव आसां बरो. मागीर सांग, कशें चलता? नोकरेक लागला म्हण 
आयकलां.' विनायकान म्हणलें 

‘हय, सरकारी शाळेंत शिकयतां. तुजें काम कशें चलता ?' संजीवान 
विचारलें 

“चलता बरें. खूब बरें दिसलें तुका पळोवन. आयज आमगेरूच 
जेवून वचपाचें हां. इतल्या तेंपान मेळ्छा आनी तोवूय आमच्या गांवांत. 
तुका हांव लग्नाक मुद्दाम सांगूंक आयिल्लो पूण तूं आयलो ना.' विनायकान 
शीण काडलो . 

'इतले पयस म्हण... घरा कडल्यान तशें सट्ट करून भायर सरूंक 
मेळटा? बाबान दांडो मारलो.' 

'आसूं तें. चल, तुमी आतां म्हज्या घरा कडेन येयात. हांव तुमकां 
म्हजे घरकान्नीक मेळयतां.' 

“राव रे, तूं हांगा भोंवपाक एकलो आयला तो, घरकान्रीक सांगाताक 
हाडपाची न्हय ?' 

“हांव भोंवपाक खंय आयलां? हांव काम करता मरे हांगा. ही पळय 
म्हजी टीम हांगा वावुरता. ते सगळे सांगाती इंजिनीयर. हे बागेक आनीक 
चड सोबितकाय हाडपाचो सरकाराचो विचार आसा. ते खातीर आमी 
प्लॅनिंग करतात. चल रोखडेच वचून येवया.' 

“पूण आमकां परतून वचूंक नाका आमच्या घरा? बेश्टोच उशीर 
जातलो मरे.' संजीवान उमेद दाखयली ना. | 

‘उशीर कांयच जायना. आयज आयतार. लागींच दामाय म्हणटात 
थंय आसा म्हर्जे घर. हांगा सावन दामाय रोखडेच पावतात. म्हजे कडेन 

194.2 आसा आनी आमच्या घरा बेगीन वचूंक मदल्यान रस्तो आसा.' 
विनायकान तांकां समजावपाच्या हेतून म्हणले. 

'तुजे गाडयेन नाका, म्हजेच गाडयेन या. चल तूंच चलय म्हजी 
गाडी, म्हणचे रस्तो सोदंक आमकां अडचण जावंची ना.' संजीवान 
आपले गाडयेची चावी विनायका कडेन दिली. 

'रोकडोच येतां हां हांव.' विनायकान आपल्या सागात्यांक म्हणले. 

संजीव आनी ताचो इश्ट प्रेमानंद विनायका बराबर गाडयेंत बसले. 
अशी तशी गाडी घुंबडायत ते विनायकागेर पावले. वतासतना मदीं मदीं 
विनायकान थंयचें सैम कितलें साबीत आसा तें तांका सागलें. 

घरा पावतकच विनायकान आपल्या घरच्यां कडेन तांची वळख 
करून दिली. तांणी तांकां बरो येवकार दिलो. 

“मम्मी, हांव मातसो बाजारांत वचून तांचे खातीर कितेंय थंड घेवन 
रोखडोच येतां. तुमी बसात मातशे.' म्हणीत विनायक भायर गेलो. 

संजीव, तुजी खबर केन्नाय येता आमच्या घरांत. तूं कित्याक अजून 
पसून लग्न जावंक ना ?' विनायकाचे आवयन संजीवाक उद्देशून म्हणलें. 

'जातलो एक दीस.' संजीवाची जाप भायर सरतना एक सुंदर 
अस्तुरी तांचे फुडल्यान पासार जाली. “ही कोण तर?” तिची अजून 
वळख जावंक नासली म्हण ताणें ओगीच प्रस्न केलो. 

'ती म्हजी व्हडली सून. Maat देवीच्या बरेपणान पावली ती 
आमच्या घरांत.' 

'गोवळा देवी, म्हणल्यार ?' 

'गोवळा देवी विशीं तुमी आयकूंक AT?’ 

नाई) 

'थंय एक जात्रा जाता. आमी सगळीं ते गोबळा देवीचे जात्रेक 
गेल्टी. थंयच ती आमकां दिश्टी पडली. तिचे आवय बापूय सांगाताक 
आसलीं. थंयच उतर जालें आनी रोखडेंच card थारलें.' आवयन 
येदी व्हडली गजाल मोटवे रितीन सांगली. 

“लग्नाची काणी म्हण इतले ताकतिकेन सांगून जाता? खंय जाता ही 

गोवळा देवीची जात्रा? आमकांय व्हरात केन्नाय तरी.' प्रेमानंदान हांसत 0 () 
हांसत तोंड घालें 

'बरें तर ताची काणी विस्तारान सांगता.' विनायकाले आवयन 
सांगपाक सुरवात केली. 'सांग्या वयल्या 'तोळे' गांवांत मिनाखण 
कोसळून स जाण पुरवले म्हण तुमी आयकल्लें AL?’ 

“हय. भोगू बाबड्यांचें.” प्रेमानंदान म्हणलें. 

“थंय सावन आनीक मातसो मुखार पडटा तो गांव. कोण म्हणटा तो 
वाठार गोंयांत पडटा जाल्यार कोण म्हणटा तो वाठार कर्नाटकांत पडटा. 
रानांतलो वाठार तो. आमकां म्हण कोणें तरी व्हेल्लीं ते जात्रेक. म्हाका 
दिसता चड करून कर्नाटकांतल्या जोयडा वाठारांत पडटा तो. सांग्या 
वयल्यान 25-30 किलोमिटरांचेर आसतलो. केन्ना तरी गोंयचे गवळी 
लोक थंय पाविल्ले, जायत घडये बाटाबाटी वेळार वा आनीक केन्नाय, 
तांणी थंय देवीची स्थापना केली आनी तिका पुजपाक लागले आसत. 
त्या रान-वाठारांतल्या लोकां मदीं एक भशेन नवी भावना किल्लली. 
हाकाच लागून तिका आतां बरीच प्रभावीत आनी लोक-जागृत देवी म्हण 
मानतात. 

त्या रानांतल्या लोकांक तो एकूच लुगार आसा वर्साक एक फावट 
मेळपाक आनी जात्रेच्या नांवान देवीचें दर्शन घेवन आनंद आनी मजा 
करपाक. पयस पयस सावन लोक येतात थंय. पुनावाडो, पापलूवाडी, 
शिरोडा, घोणसुली, घोटगा, कॅसलरॉक धरून जोयडा (मुखेल) सावन 
पसून लोक ते दवीचो उत्सव मनोवंक येतात. रानांवनांत वाडिल्ल्यो 
सुंदर चलयो मुद्दाम जात्रेक येतात आपलें अस्तित्व दाखोवंक. आमी 
गेह्लीं तेन्ना कितलींच जाणां आसलीं थंय. कोणाक पळोवं कोणाक नाका 
अशें जालें.' 

ACH सुंदर आसतात थंयच्यो चलयो ?' प्रेमानंदान संजीवाचेर 

एक नदर घालीत म्हणले 
“मागीर! ही चली पयलेच नदरेक आमकां भावली. तिच्या आवय 
बापाय कडेन उलोवणी केलीं आनी तिका आमी मागणी घाली. आमच्या 

136... नशिबान आमच्या घराक ती पांयगुणी लक्ष्मी थारली.' 

'तशें जाल्यार संजीव, थंय फुडल्या जात्रेक मुद्दाम वचचें पडलें. 
केन्ना जाता ती जात्रा ?' प्रेमानंदान विचारलें. 

“होळी उत्सवाचे आदले राती भरता ती जात्रा. जात्रा म्हणल्यार एक 
अप्रूप घडटा अशें म्हणटात थंय. आमी कांय पळोवंक ना, पूण जायते 
जाण सांगतात. ते देवीच्या आंगार आपूणच साडी घुस्पता आनी हो 
देखावो पळोवंक लोक गर्दी करतात खंय.' आवयन इल्ली वेगळी 
गजाल सांगली. 

“संजीव; इतली मजेदार गजाल, होळी उत्सव सामको तोंडार आसा. 
करया मरे आमीय वचपाची तयारी ?' प्रेमानंदान ताका तयार करपाच्या 
हेतून म्हणलें. 

'म्हजे खातीर न्हय, तुका जाय जाल्यार या.' संजीवान ताची 
फकांडां केलीं. 

'बरें तर, म्हाका जाल्यार म्हाका लागून. थारलें हां. काकी, थंय 
वचूंक आमकां कशे समजतलें ?' 

'सांग्यार सावन टॅम्पो-ट्रॅक्स नाजाल्यार टाटा सुमो वतात. जात्रा 
सारकी केन्ना पडटा ती चवकशी करतां आनी तुमकां कळयतां. तुमचो 
फोन नंबर आसतलो न्हय विनायका कडेन ?' 

‘हय, हय संजीवालो आसतलो. नाजाल्यार हें म्हजे कार्ड दवर. 
कोण एकल्याक कळयल्यार पुरो.” प्रेमानंदान आपलें व्हिसिटिंग कार्ड 
तिचे कडेन दिलें. 

इतलें म्हणल्यार विनायक बाजारांतल्यान सामान घेवन आयलो. 

'हो मोगांत पडून लग्न जालो म्हण, नाजाल्यार हाकाय थंयसावनूच 
कोण तरी हाडटलीं आसलीं.' विनायकाले आवयन मस्करी केली. 
विनायक मुमुरखो हांसलो. 

'जण एकल्याच्या नशिबाची गजाल ही मम्मी.' तो भितर गेलो. 
थोड्या वेळान जेवण जालें आनी तांचो निरोप घेवन ते भायर सरले. 
विनायकाक साळावली धरणा कडेन सोडलो. परतूचे आदीं, विनायकाक 

सुमार आठ दिसांनी विनायकाचे आवयचो फोन आयलो. तांच्या 
वाठारांतल्या जायत्या लोकांची तयारी सुरू जाल्ली जात्रेक वचपाची. 
विनायकाले आवयन जात्रेविशीं विस्तारान म्हायती दिली. संजीवान 
तांचे खातीर दोन सिटां राखून दवरूंक सांगलें. थोड्या वेळान तिणें परत 
फोन करून संजीवाक गाडयेचो नंबर दिवन सांग्यार बस स्टॅण्डार सावन 
दनपारच्या दोन वरांचेर गाडयेर चडूंक सांगलें. 

सांगिल्ल्या वेळार संजीव आनी प्रेमानंद सांग्यार पावले. ते बसीन 
आयिल्ले. गाडयेचो नंबर हातांत आशिल्ल्यान गाडी म्हणल्यार टॅम्पो 
ट्रॅक्स सोदूंक तांकां वेळ लागलो ना. गाडी ज्युस्त दोन वरांचेर सुटली. 
गाडयेंत आनीक स जाण आसले. रस्तो बरोच खडबडीत आसलो. कांय 
कडेन रस्त्याचें दुरुस्ती काम चलतालें. ते मिनाचे ट्रक बरेच त्रास 
करताले. तरी आसतना सांज म्हणल्यार ते गोबळा गांवांत पावले. 

“आमी फाल्यां दनपारां जेवण जातकच परत वचपाक भायर सरतले. 
गाडी हांगाच आसतली. रातभर मौज मस्ती करात आनी वेळ मेळटा 
तशें देवीचें दर्शन घेयात. सगळेच जाण फाल्यां रावल्यार उशीर जातलो. 
वेळ वगडायनासतना जेवण जातकच येयात. एक- एक दीस रानांतल्यान 
परततना सांजे वेळार त्रास जातात. मिनाचे ट्रक चड आसल्यार खुबूच 
वेळ वता.' गाडी चलोवप्यान एकाच बराबर सुचोवणी आनी शिटकावणी 
दिली. 

हेर लोकां बराबर चलत ते मुखार गेले. गोंयांत आसा तसलो 
देवळाचो वाठार नासलो पूण लोकांची बरीच गर्दी दिसताली. देवळाक 
लायटी घाल्ल्यान देवूळ चकचकतालें. GIS, HSA बडयो आसल्यो. 
चणेकार आसले. भुरग्यांक पिशे करपाक खेळणी घेवन पेन्नेकारां आसली. 
फुगेवाले आसले. कितलीशीच हेर फेरी भरिल्ली आसली. सगळ्यांत 
म्हत्वाचे म्हणल्यार सुंदर सुंदर चलयांचें पयसुल्ल्यांन दर्शन जातालें. 
जात्रा एक निमीत आसले, ते चलयांक पळोवंक आयिल्ले. तांची नदर 
चलयांक पळोवंक SA आसतना पयस सावन संजीवाच्या कानार एक 

138:..3. आवज सादलो. ताणें वळून पळयलें. 

“एक चलयेची किंळांच कशी कानार पडली तुज्या ?' संजीवान 
प्रेमानंदाक विचारलें. 

Th चलयेची किंळांच? हांगा तर ह्या पेन्नेकारांचोच बोवाळ 
चलता. ते वटेन फेरीवाल्यांचो आवाज. मदींच चलयेची किंळांच 
खंयची आयली ?' तो ताका पळोवंकूच उरलो. 

“यो, मातसो म्हजे बराबर यो. तो ताका फाटीं घेवन गेलो. काळोख 
जावपाक लागिल्लो. प्रेमानंदान मोबायलाची लायट पेटयली. अनवळखी 
वाठार. त्या उजवाडान ते मुखार वचूक लागले. हय, खऱ्यांनीच एक 
चली आदाराक उलो करताली. ते धांवत मुखार गेले. ते चलयेचो 
आवाज चडूच लागीं जावपाक लागलो. 

'कोण थंय ?' संजीवान आवाज दिलो. वाठार नवो देखून एके वटेन 
भिरांत दिसताली. ते आनीक मातशे मुखार गेले. 

'म्हाका पावात, म्हाका आदार करात...' ते चलयेन परत बोवाळ 
मारलो. इतलें म्हणल्यार तेवूय थंय पावले. काळखांत कोण तरी धांवत 
गेल्ल्याचो तांकां आवाज आयलो. 

एक चली अस्थव्यस्थ स्थितींत जमनीर बसून आसलें. तें सगळेच 
धापेतालें. संजीवानूच ताका हात दिलो आनी खबें केलें. 

“तुमकां देव बरें करूं. तुमी येनासले जाल्यार तो म्हजेर...' तांकां 
पळोवन ताच्या जिवांत जीव आयलो. 

'कोण तो तुजेर आगळीक करूंक सोदतालो?' संजीवान ताका 
विचारलें. 

“तो आमच्या भाटकारालो चलो. 

'तुजो खंयचो भाटकार?' संजीवानूच विचारलें. 

'हांव म्हज्या आवय-बापाय सांगाताक जोयडा सावन जात्रेक आयिल्लें. 
तो आमचे फुड्यांत आयलो आनी ताणें आवय-बापायचे परवानगेन 
ताणें म्हाका फेरयेंत भोंवपाक व्हेलें. जात्रेच्यो गजाली सांगत आमी खंय 
पावली तें म्हाका कळ्ळेंच ना. ताणें म्हाका हे वटेन काळखांत हांडलें 


कणकां 


आनी म्हजेर तो...' ते चलयेन भियेत भियेत सांगलें. 139 

'तूं कांयच भियेनाका. आतां गेलो तो. चल आमी तुका तुज्या 
आवय-बापाय कडेन पावयतात. खंय आसात तीं?' संजीवान ताचे 
सांत्वन करतना ताका घटाय दीयत विचारलें. 

'थंयच देवळा कडेन आसात तीं.' 

वतासतना तें सांगूंक लागलें. 'म्हजी आई म्हाका लग्न करूंक 
सोदता. ह्या रानांत आमकां कोण बरे चले मेळटले ? आमच्या गांवांतल्या 
अडाण्याक म्हाका ती दिवंक सोदिना. गांवांतले भुरगे आपूण वयर 
सरनात आनी आपल्या कुटंबाकूय वयर काडिनात. तिका जाय कोण तरी 
बरो FET म्हज्या जिवितांत येवन हांव एका बर्‍या घराण्यांत गेल्लें. 
चवथी मेरेन शिकलां हांव. मुखार शिकपाची उमेद आसली. पूण 
आमच्या गांवांत मुखार शिकपाची शाळा ना. खूब पयस वचर्चे पडटा 
म्हण घरांतलेंच काम करतां. कोणूय चल्याचे नदरेंत वचूंक जाय म्हण 
तिणें म्हाका हांगा दाखोवंक हाडिल्लें.' 

'हो भाटकारालो चलो तुका लागून जोयडा सावन हांगा आयलो?' 
प्रेमानंदान विचारलें 

'खरें सांगपाचें म्हणल्यार तो म्हाका वळखता. म्हजी आई केन्नाय 
भाटकाराल्या घरांत नालठु वा पणस पाड्याक वता. तिचे बराबर हांवूंय 
वतां. एक दीस पणसाचो पाडो आसलो. हांव तांगेर गेल्लें आसतना 
पणस दवरूंक म्हण आईन म्हाका भितर धाडलें. तो भितर आसलो. 
ताणें म्हाका कितें सांगता म्हण आपणा म्हऱयांत आपयलें. हांव गेलें. 

'तूं कितलें सुंदर दिसता गो?' म्हाका वयर सकयल नियाळीत तो 
म्हज्या फुड्यांत उबो जालो. 

“देवान म्हाका ही देणगी दिल्या, तूं कित्याक तोखेता ?' हांवें सहज 
म्हळें 

'तुजे हात कितले मोव, आनी ही we 2 कितनी ig, 
दिसतात गो ?' म्हजो हात आपल्या हातांत घेत ताणे मेहणलें. “तुजे न 
सामके गुलाबाचे कळे कशे.' म्हणीत ताणें Cg 

160... इतल्यान म्हजे आईन म्हाका उलो मारलो. हांव धांवत भायर 
गेलें. तेन्ना सावन तो म्हजीं फकांडां करतालो. ताका खबर आसलें आमी 
जात्रेक वचपाचीं आसात म्हण. जात्रेक वचूंक आईन भाटकारा कडल्यान 
पयशे मागून हाडिल्ले. म्हाका दिसता आमचे फाटोफाट तोय जात्रेक 
आयलो. आमी देवळा कडेन बसून आसली. तो केन्ना आमच्या फुड्यांत 
आयलो तें म्हाकाच खबर ना. म्हजे आई कडेन दोन गजाली केल्यो 
आनी फेरयेंत भोंवडावन हाडटा म्हण ताणें म्हाका आपले बराबर व्हेलें. 
म्हाका खंय खबर तो म्हाका वांकडे नदरेन पळयता म्हण ?' थोड्या 
वेळा मदीं ते चलयेक हे दोगूय आपलेशेच दिसले. 

'खरेंच गो तूं इतलें सुंदर दिसता ?' संजीवाच्या तोंडांतल्यान आपूणच 
उतरां भायर सरली. 

तीं देवळा कडल्या उजवाडा कडेन पावलीं. एके लायटीचो सरळ 
उजवाड तांचेर पडपाक लागलो. संजीवान ताका नियाळ्ळें. 'ओ माय 
गॉड ' खरेंच तूं एक पाताळांतली सुंदरी कशी मुगो!' संजीव उदगारलो. 

'ही पळय म्हजी आई, थंय आसा.' तें तांकां घेवन आपले आई 
म्हऱ्यांत गेलें. 

“जाणा मगे आई, त्या भाटकाराल्या दळदिऱ्यान त्या झाडांनी 
व्हरून म्हज्या आंगार हात घालो न्हय गे. हे भुरगे वेळार पावूंक 
नाशिल्ले जाल्यार ही देवीच जाणा मुखार fed जातलें आसले तें 
आपले धुवेचें उलोवप आयकून ती काचाबूल जाली तिणें बेगीबेगीन 
ताका आपले Hit घेतलें आनी त्या भुरग्यांची चवकशी केली. 

“आमी गोंयचे. हांगा आयिल्ले आसतना कोणाची तरी किंळांच 
कानार पडली म्हण आदाराक धांबले.' संजीवान स्पश्टीकरण दिलें. 

देव बरें करूं बाबा तुमकां. कसलें गाराणें बी घाल्लें गोवव्ठा देवीक ?' 
चलयेचे आवयन विचारलें. 

'ना, तशें कांयच ना. कोणे तरी सांगलें हांगा सुंदर चलयो येतात 
आनी तांची पिराय लग्नाची आसता. ह्या आमच्या हिरोक कोण तरी 
बरीशी एक चली मेळत काय म्हण पळोवंक आयिल्ले. हांव प्रेमानंद 


कणव्मां 


आनी हो म्हजो इश्ट संजीव. तो एमए मेरेन शिकला आनी सरकारी 161 
शाळेंत शिकोवपाची नोकरी करता. तो लग्ना पसून पयस पयस वता 
म्हण हांगा देवीचे कृपेन तरी एक सुंदर चली फारवलें जाल्यार पळोवंक 
ताका हाडिल्लो.' प्रेमानंदान तांचो हेतू स्पश्ट केलो. 

'बेश्टोच म्हाका मदीं हाडिनाका प्रेमानंद. आपलो विचार म्हण सांग 
तांकां.' संजीवान तांच्या उलोवण्यांतल्यान आंग काडून दुसरे वटेन 
पळोबंक लागलो. 

“मागीर कोणूय चली नदरेक गेल्या तुमच्या?' आवयन विचारलें 

“चली नदरेक वचूंक आमकां वेळ खंय मेळळा? हांगा पावलेच 
नात, तुजे धुवेन आमकां आपले कडेन ओडून व्हेले. पयस थावन कांय 
जाण नदरेक आयिल्ल्यो. फकत तुजे धुवेक मात आमी बरे भशेन 
पळयलां.' प्रेमानंदान सांगले. 

‘ams, हांव दिवज पेटोवन येतां,” म्हणीत ती चली देवळा वटेन 
गेली. मागीर तांचे मदीं बरोच वेळ हांगा थंयच्यो गजाली जाल्यो. गोंयां 
विशीं सांगलें, गोंयची लोकजीण आनी आदरभावनेच्यो गजाली केल्यो. 
तिणें आपल्या रानांतल्या जिविता विशीं सांगलें. संजीवा विशीं तिणें 
जायते कितें जाणून घेतलें. तितलें म्हणल्यार ती चली दिवज पेटोवन परत 
आयली. 

'जेवणाचो वेळ जालो, कितें हाडलां तुमी खावंक बी ?' तिणें विशय 
बदलपाचो यत्न केलो. 

'आतां आनीक जेवणाचो वेळ उरला? मध्यान सरून गेली. तुमी 
जेवन घेयात. आमी अशीच एक फेरयेंत पासय मारतात. तशेच खातले 
कितेंय.' प्रेमानंदान सांगलें आनी संजीवाच्या हाताक धरून चलपाक 
लागलो. 

'आई, तांकां आमचे बराबर जेवंक आग्रो करपाचो न्हय आसलो? 
तांणींच तर म्हजी लज राखल्या. नाजाल्यार देवीकूच खबर हांव परतून 
तुमचे नदरेक पडटलें आसलें जाल्यार.' चलयेन आपले आवयक म्हणलें. 

'ते गेले जाल्यार हांव कितें करू ?' 


कणां 


162 ‘ang,’ तिणें आपले आवयचो हात धरीत म्हणलें “तांणी एक 
गजाल स्पश्ट सांगली की चली पळोवंक आयल्यात म्हण. फाटलें 
फुडलें कांयच येवजिनासतना, म्हजे विशीं तुवें उलोवपाचें न्हय आसलें ? 
हांव तांकां आवडलें जाल्यार... उलोवन पळय न्हय आई तांचे कडेन.' 
चलयेन आपले आवयक आग्रो केलो. 

‘at बाय, तुजीच खुशी करतां हांव.' तिणें आपले चलयेक धीर 
दिलो. 'रावात रे पोरांनो.' तिणें मुखार वचून तांकां उलो मारलो. ते 
दोगूय लागीं आयले. 

“तुमकां एकूच प्रस्न करतां, संजीवबाब, तुका पसंत आसा म्हजी 
ya?’ अचकीत विचारिल्ल्या प्रस्नान संजीव लजलो. 

“नांव तरी विचार मरे ताचें.' संजीवान मान पोंदाकघालीत प्रेमानंदाक 
म्हणलें. 

“म्हजे नांव संजना. ' तिणेंच सांगले. 

'येयात रे बेगीन. धांवून येयात, देवी साडी न्हेसूंक लागलीशी 
दिसता.' कोणे तरी व्हडल्यान बोबाळ मारलो आनी सगळे लोक देवळा 
भितर गर्दी करूंक लागले. प्रेमानंद आनी संजनाची आई लेगीत धांवलीं. 
बापूय आदींच थंय वचून आसलो. संजना मात थंयच रावलें. 

मुखार गेल्लो संजीव फाटीं सरलो आनी ताणें संजनाच्या हाताक 
धरीत म्हणलें “आमी वचचें न्हय तें दृश्य पळोवंक ? हे सगळे लोक हेच 
खातीर आयल्यात न्हय ?' 

'इतले बेगीन कांयच जायना थंय. फाल्यां दनपार जातली. पूण 
म्हाका सांग, तूं कित्या खातीर आयिल्लो? हें दृश्य पळोवपाक काय 
एक चली पळोवपाक?' संजनान बिनधास्तपणान विचारलें. 

संजीव संजनाक पळयत हांसलो. 

'तुका आवडलें हांव? तूं म्हाका व्हरतलो ?' 

'अशें कित्याक दिसलें तुज्या मनांत ?' 

“फाटले फावट म्हजी बापूलभयण हांगा आयिल्ली. तिका असोच 
एक चलो मेळ्ळो आनी ती ताका पसंद पडली. बरो वेळ तिचे कडेन 


कणं 


उलयलो खंय, पूण निमाणें विसरलो आनी गेलो.' 163 

“हांव तशें करीत दिसता तुका ?' 

'म्हज्यान किते सांगूंक जाता? हांवें सगळो विस्वास देवीचेर दवरला. 
दिवजां वेळार तिका गाराणेंय घालां. तीच आमची राखण करता. इतली 
पयसुल्ली वाट चलून येतात आमी. तिच्याच आदारान आनी तिच्या 
भरवंशान. तिची खुशी तीच आमची खुशी.' संजनान आपली नदर 
देवळाचेर थीर केली. 

'तुका उतर दिवंचे आदीं म्हज्या घरांत आवय-बापायक कळोवंक 
नाका? हावें तुका पळयलें म्हण सगळे सोपस्कर पूर्ण जायनात न्हय? 
तपासुंया कोणाचें नशीब.....' संजीव SAR आयलो. 

संजनान एक नदर संजीवाचेर घाली आनी मुमुरकेच हांसलें. पयस 
रावन प्रेमानंद तांकां पळयतालो. ताणें संजनाचे आईक मुद्दाम मुखार 


अचकीत लायट गेली आनी काळोख जालो. सगळे लोक हे वटेन 
ते वटेन धांवपाक लागले. fad घडटा तें कळचे पयलींच संजीवाच्या 
हातांत आशिल्लो संजनाचो हात अकस्मात सुटलो. 

“संजना खंय गेलें ?' संजीव असो-तसो पळोवंक लागलो. कळोख 
आशिल्ल्यान ताका कोणूच दिसूंक ना. हं, हं इतलोच कोणाचो तरी 
आवाज पयस पयस जाता असो दिसलो. ताणें बेगीबेगीन मोबायल 
काडलो आनी मोबायलाची लाय पेटयली. संजनाक कोण तरी ओडीत 
ब्हरतना ताणें पळयलें. तो ते दिकेन धांवपाक लागलो. पूण ताका मदींच 
कोणें तरी आडयलो. दोग APT जाणांनी घट धरलो. तो मुखार वचूंक 
तड़फडूंक लागलो. 

संजना! ताणें व्हडल्यान बोवाळ मारलो. बोबाळ आयकून प्रेमानंद 
लागीं आयलो. मोबायलाचे लायटीक लागून ताणें ताका वळखलो . 
'कोणें तरी संजनाक व्हेलें प्रेमानंद. म्हाका कोणें तरी धरला, म्हाका 
सोड़य.' 

आंगलटीन पेजाद आशिल्ल्या प्रेमानंदान एकूच हात शेवटीलो आनी 


कणव्मा 


164 22x जमीनर मारलो. दुसऱ्याचेर खोंट घाली आनी तिसऱ्याक 
ओडून काडलो. 

“मोबायलाच्या उजवाडार तूं धांव ताचे फाटल्यान संजीव, हांव 
हांकां पळयतां.' संजीव प्रेमानंदाच्या भरवंशार नेटान धांवलो. संजना 
बोवाळ मारतालें. इतल्यान एक व्हडल्यान आवाज जालो आनी संजना 
जमनीर शेवटलें. ओडीत व्हरपी, एका झाडाक आपटल्लो. संजीव लागीं 
पावलो आनी ताणें संजनाक हात दिलो. कडेक रावून जायते लोक 
पळयताले पूण आदाराचो हात कोणाचोच मुखार सरनासलो. संजना 
उठलें आनी रडपाक लागलें. संजीवान ताका थातारलें. आपले वेंगेंत 
धरलें. लायट पेटली . 

पळयत जाल्यार तोच भाटकारालो चलो थंय जमनीर पडून आसलो 
आनी घडये देवीनूच ताका बुद्द शिकयल्ली. झाडाक आपटून ताचें मार्थे 
फुटिल्लें आनी रगत व्हांवतालें. संजीव ताच्या फुड्यांत गेलो. ताका 
उबारलो. | 

“संजीव, आमकां ताणें इतले त्रास केले आनी तूं ताका...' अजाप 
जावन लागीं येयत संजनान म्हणलें. 

“मनशान मनीसधर्म केन्नाच विसरूक जायना. ताणें गाय मारली 
म्हण हांवें पाडूक मारचें न्हय. हो घडये देवीचो चमत्कार आसतलो.' 
संजीवान शिक्षणीक धडो दिलो. 

इतलें म्हणसर भाटकाराल्या चल्याची मान आडवी पडली. ताणें 
ताका सकयल दवरलो. तो उठलो आनी संजनाचेर नदर घाली. संजना 
कोणाचीच लज-भीड धरनासतना परत एक फावट ताचे वेंगेंत रिगलें. 
संजीवान ल्हवूच ताचे फाटी वेल्यान हात घुंबडायलो. थोड्या वेळान 
थंयचे गांवकार आयले, पुलीस आयले. पुलिसांनी सगळो आडावो 
घेतलो. भाटकारालो चलो आपलेच चुकीन मेला हें सगळ्यांक विचारतकच 
तांकां पटलें. मागीर तांणी भाटकाराल्या चल्याचें मडें उबारून व्हेलें. 
प्रेमानंद आनी संजनाची आई आपल्या उक्त्या दोळ्यांनी हें पळयत 
आसल. 

'ही गोवळा देवीची कृपा. इतलीं वर्सा म्हजो sxe चलयांक लागा [0 
येबंक तयार नासलो, तांचे कडेन उलोवपाक तयार नासलो. आनी 
आयज संजनाक ताणें आपले वेंगेत घेतलें.' मनांतल्या मनांत देवीक 
आर्गा दीयत प्रेमानंदान आपले हात जोडले. 

दुसर्‍या दिसा गोवळा देवीचे दर्शन घेवन संजीव आनी प्रेमानंद घरा 
परतले, खुशाल आनी आनंदीत. देवी कापड न्हेसता म्हणपाचो देखावो 
तांकां पळोवंक मेळूंक ना, पूण जात्रे निमतान एका नव्या जोशान 
संजीवाचे जीणेक कोमरी फुटली. 

ह्या चांदण्याचो आनी ह्या नकेत्रांचो सोपूत .. 
घेवन हाव तुका सागता, हाव तुजो काळजा 
सावन मोग करतां. हांव तुका केन्नाच  , 
फटोवचो ना.' लिनोन कविता » 
केली. 












कणव्मां 





BAG 


नातालांचे पुर्वसांजेर लोटले रावपी लिनो एकदम खुशाल आसलो. 
ते खुशालकायेंत तो कामा वयल्यान बेगिनूच घरा आयलो. आपली 
मारुती रित्झ गाडी घेवन आपल्या बायल-भुरग्यां वांगडा मडगांव बाजारांत 
गेलो. दोन तीन दुकानांचेर भोंवून पसून आपल्या भुरग्यांखातीर ताका 
बरेशे कपडे मेळूंक नात, म्हण तो पोरण्या बाजारांतल्या ईगल मॉलांत 
भितर सरलो. थंय मात ताका जायते तरेचे कपडे वेंचपाक मेळ्ळे. 
व्हडल्या चेडबाक नॉयमीक एक विस्तीद घेतलो आनी दाखल्या चेड्याक 
ऑस्वाल्डाक लांब हाताचो बुश्कोट आनी लांब पँट घेतली. घरकान्नीनूय 
कितें तरी घेवंक तो येवजितालो. एक बरीशी साडी ताच्या मनांत गेल्ली. 
पूण तिणेंच नाका म्हणलें. ईगल मॉलाच्या मालकान सूट दिवन पासून 
दोगांय भुरग्यांच्या कपड्यांचेर बरोच खर्च जाल्लो.. भुरगीं मात खुशाल 
जालीं. घडये आयज पयले फावट ताणें हात सदळ करून खर्च केल्लो. 

*नॉयमी, ऑस्वालड, आयज आमी नातालांचें दबाजीक मीस 
मडगांवां ग्रेस चचींत आयकुया, समजलें ?' गाडयेंत बसता बसता 


कणक्ां 


168... आपल्या भुरग्यांक सांगलें. 


'मडगांवां ? एकदम बरें जालें.' ऑस्वाल्डान खुशालकाय उक्तायली. 
गाडी लोटली येवपाक भायर सरली. 

“मीस सोंपले म्हणटकच आमी खंय adel ऑस्वाल्ड? लिनोन 
परतून प्रस्न केलो. 

“कोलवा प्रायेचेर.' ऑस्वाल्डान सांगचें पयलीं नॉयमीन सांगलें. 

“सारके सांगलें qa. थंयसर एक पासय मारया आनी येवया.' 

'रातचो दर्या हावें केन्नाच पळोवंक ना.' नॉयमीन उत्सुकताय दाखयली. , 

“आयज रातचो पळोवया न्हय?' लिनोची उतरां आयकून भुरगीं 
खुशाल जालीं 

'फाटल्या वर्सा अशीच मांडणी केल्ली पूण घरा कडेन सोयरीं 
आयिल्ल्यान लोटले मिसाक वचून परत Aad पडिल्लें. हे फावटी 
तशेंच करशी हां लिनो.' ताचे घरकान्नीन ताका शिटकायलो. 

'पास्किना, हे फावटी आमची मांडणी पक्की. कांयच बदल जावचो 
ना. पूण तुवें मात एक काम करचें पडटलें. रातच्या इकरांक तरी मिसाक 
वचूंक घरांतल्यान भायर सरूंक सगळ्यांक तयार करचीं पडटलीं. आनी 
ताचे पयलीं एक वर भर पूण न्हिदूंक जाय.' लिनोन आपले घरकान्नीक 
सांगलें 

“हय तर! तूं मागीर न्हिदता थंय आनी सगळो लोक तुकाच पळयता.' 
पास्किनान म्हणलें. 

'मागीर डॅडीच मीस सांगता दिसता न्हय मम्मी? नॉयमीन थोमणो 
मारलो. 

'देखून हे फावटी म्हाका मन लावन मीस आयकूंक जाय. फा. 
कॉसेसांव येवपाचो आसा खंय.” 

'कोणें आडायला तर तुका? फाल्यां मंत्र्याच्या हातांतल्यान इनाम 
घेवंक जाय म्हणटालो.' पास्किनान याद करून दिली. 

“बरी याद करून दिली तुवें. फाल्यां वता आसतना घरा कडलें 
गुलाबाचे एक फूल घेवंक विसरनाका. तें म्हाका मंत्र्याक दिवंक जाय. 


कणक्ां 


म्हजें म्हण, म्हज्या हातांनी. ' | 169 

'बरें बरें. आतां बेगिनूच घरा पावूंक जाय आमकां. मागीर बेगीन 
जेव आनी न्हीद. आमकां जायतीं हेर कामां आसात करपाचीं.' पास्किनान 
गाडी मातशी नेटान चलोवंक विनंती केली. 

घरा कडेन पावल्या उपरांत लिनोन नातालांची सगळी तयारी केली. 
घरा मुखावयल्यान पीक-पीक लायटी घाल्यो. बाजारांतल्यान हाडिल्लें 
नखेत्र लावन दवरलें. तातूंत लायट घाली. नॉयमी आनी ऑस्वाल्डान 
ताका आदार केलो. 

राती कडेन लिनो बेगिनूच जेवलो आनी न्हिदुंक गेलो. 

'तसो उठपाचो हांव यत्न करतां पूण चडूच न्हीद लागल्यार सारको 
इकरा वरांचेर म्हाका उठय पास्किना.' लिनोन पास्किनाक आनीक एक 
फावट याद करून दिली. 

“बाबा ऑस्वाल्ड, नॉयमी, तुमीय मातशे न्हिदल्यार बरीं. हांव 
तुमकां वेळार उठयतां.' पास्किनान आपल्या भुरग्यांचे हांतरूण सारकें 
करीत सांगले. 

‘at मम्मी.' तीं दोगांय न्हिदूंक गेलीं. 

घरचीं सगळीं सालांत नेवर्‍यो करपाक गुल्ल आसलीं. शेजारचीं 
दोग जाण चेड़वां पास्किनाच्या आदाराक आयिल्लीं. धोदोल आनी 
बिबिंक पास्किनान दनपारचें करून दवरिल्लें. शेवयो काडपाचो विचार 
ताच्या मनांत आसलो. 

लोटली रासयच्या एका शिपयार्डात लिनो वेल्डर म्हण नोकरी 
करतालो. तो एक हशार मनीस. आपल्या कामा कडेन तो बरोच शिटूक 
आसलो. तो इतलो हिकमतीन वेल्डींग मारतालो की रंग काडपाक 
येतात ते अजाप जाताले. ताच्या वेल्डिंगा फुड्यांत घांसपा खातीर 
आनीक एक मनीस इबाडचो पडनासलो. इतलें निवळ काम पळोवन 
मालक ताचे सदांच गूण गायतालो आनी ताका लागीं धरतालो. खूब 
वर्सा जालीं ताका थंय आसल्यार. मालकाचो ताचेर खूब विस्वास. 

हरशीं तो केरळाचो. ल्हान आसतना पोटाचे भुकेन ताका कोंकण 


कणां 


110 रेल्वे वरवीं गोंयांत हाडिल्लो. मेळत तें काम करता करता व्हडलो जालो 
आनी एक दीस ह्या शिपयार्डांत हेल्पर म्हण नोकरेक रावलो. थंय ताची 
हशारकाय पळोवन एका जाण्ट्या वेल्डींग मेस्रीन ताका वेल्डिंगाचें काम 
शिकयलें. वेल्डिंगाचें तंत्र शिकयलें. शिकतना वेल्डिंगाचे गूण-अवगूण 
सांगले. आपल्या फाटल्यान कोण तरी एक हुशार मनीस ह्या शिपयार्डात 
आसचो ह्या हेतून त्या जाण्ट्या वेल्डरान लिनोक तयार केल्लो. आज 
सहजा ह्या जाण्ट्या वेल्डरा सारके मनीस पळोवंक मेळनात. पूण ताणें 
आपलें उदार मन दाखोवन लिनोक वेवसायीक वॅल्डर केल्लो. वेल्डींग 
करपाक जी कला लागता ती ताणें भेस बरी आत्मसात केल्ली. शिपयार्डाचो 
मालक आपल्या सगळ्या कामदारांक सदांच आदरान वागयतालो. 
ताका लागून कामदारांकूय मोगान काम करीन दिसतालें. लिनोन आपल्या 
काळजा सावन शिपयार्डाक सेवा दिल्ली. ह्याच seen विचारांक 
लागून लिनो एक खांपो वेल्डर म्हण ताका वळखूंक लागिल्ले आनी 
ताका लागपी एकूय वेल्डर त्या शिपयार्डांत नासलो. 

ह्या शिपयार्डांत कामाक आसतनाच लोटली मानशेवयल्या पास्किना 
कडेन ताचो मोग जाल्लो. तीं लिपचोरयां मेळूंक मेळटालीं. एक दीस 
पास्किनान ताचे कडेन गंभीर भासाभास केली. 

'पळय लिनो, म्हज्या घरा कडेन खबर ना हांव तुज्या मोगांत आसा 
म्हणून. तीं आतां म्हाका काजार करूंक सोदतात. तूं येता मरे म्हज्या घरा 
म्हजो हात मागूंक ?' सामके गंभीरतायेन पास्किनान मानशेवयल्या उदकांत 
पांय खेळयत विचारलें. सांजचो वेळ आसलो आनी सांज धारेर आसली. 
मळबांत चांदणे रुप घेवंक लागिल्लें आनी लिकलिकीत नकेत्रां झळकूंक 
लागिल्लीं. 

ह्या चांदण्याचो आनी ह्या नखेत्रांचो सोपूत घेवन हांव तुका सांगतां, 
हांव तुजो काळजा सावन मोग करतां. हांव तुका केन्नाच फंटोवचो ना.' 
लिनोन कविता केली. तो ताचे कुशीकूच बसून आसलो. 

AR हांव तुका सोपूत घेवंक सांगिना, म्हज्या पायक मेळूंक सांगतां.” 
रागान ताणें पांय उदकांत मारलो आनी सगळें उदक वयर उसळ्ळें. लिनो 

“चल पास्किना, हांव आतांच तुजे बराबर येतां. पूण तूं अशें बेजार 
जावं नाका'. ताणें ताच्या हाताक धरीत सांगलें. 

'खरेंच लिनो ?' ताणें ताचेर एक नदर घाली आनी ल्हवूच गालाचेर 
कीस दीत उठलें. “हांव रावतां घरा कडेन.' तें धांवत आपल्या घरा वटेन 
गेलें. लिनो पास्किनाच्या किसान पिसो जालो. ताणें आपलो गाल 
पोशेलो. ताका हांसूंक आयलें. पयलेच फावट जाल्लो हो नाजूक स्पर्श 
आसलो. कितलो तेप मेरेन तीं मोगांत आसलीं, पूण असो शरिरीक स्पर्श 
करपाचें तांणी केन्नाच येवजूंक नासले. 

‘Sia पास्किनाचो मोग करतां आनी ताचे कडेन काजार जावंक 
सोदतां.' लिनोन पास्किनाच्या घरा वचून सरळ भाशेंत प्रामाणीकपणान 
पास्किनाचो हात मागलो. 

'आमी गोंयां भायल्यां कडेन आमचे धुवेक काजार करूंक तयार 
AM.” पास्किनाचे आवयन आडखळ हाडली. “आमी ताका लोटलेच्या 
मोंतेराल्या चल्याक दिवंक केलां. तो बरो बोटीचेर नोकरी करता.' तिणें 
मुखार सांगले. 

'पळय आं मांय, हांवें लिनो विशीं आदींच तुमकां सांगलां. आनी 
हांव तुमच्या मोंतेर-फोतेरा कडेन काजार जावपाचें ना. हांव काजार 
जाल्यार फकत लिनो कडेन जातलें. ना जाल्यार...” तें तोंड वांकडे 
करून आवयक पळोवंक लागलें. 

“तूं आमकां धमकी दिता गो? तुज्या बर्‍याकूच आमी सांगतात.' 
पास्किनाच्या बापायन ताका समजावपाचो यत्न केलो. 

“नाका, नाका. म्हजे बरे वायट सगळे लिनोक जोडिल्लें आसां. 
आमी मोगांत आसात म्हण सगळो लोक जाणा. मागीर हांव लजेक 
पडूं? हांव लिनो कडेनूच काजार जातलें.' तें हट्टाक पेटलें. मागीर 
कितलोसोच वेळ तांचे मदीं भासाभास जाली आनी निमाणें मांय-पायक 
मान बागोवची पडली. 

'पळय लिनो. आमकां दोगूच भुरगीं. एकलें पास्किना आनी ताचो 

172 भाव क्लावडसन. तें आमचें सामकें मोगाचें. देखून तें आमकां आमच्या 
फुड्यांतूच आशिल्लें जाय. तूं लेगीत हांगा एकलोच आसा. म्हाका 
दिसता केरळाचे घर पसून तुका उगडास आसचें ना. हांगाय जाल्यार तूं 
भाड्याच्या घरांत रावता. म्हणटकच तूं आमचो घर जांवय जालो 
जाल्यार तुकाय बरें आनी आमकांय बरें. कितें म्हणटां तूं?' पास्किनाच्या 
बापायन एक मांडणी काडली. 

‘fad करूं पास्किना?' लिनोन उमळशिकेन पास्किनाचेर नदर 
घाली. 

“फोडरलें धरून.' तें ताच्या फुड्यांत आयलें. “आनीक कितें सांगूंक 
सोदतां तूं? हय म्हण मरे.' ताच्या कानाक धरीत पास्किनान म्हणलें. 
पास्किनाची आवय आनी बापूय तांच्या ह्या मोगाक पळोवन हासूंक 
लागलीं. घडये ह्याच खिणाक तांच्या एकवटांत आपूण चुकनात अशी 
तांकां खात्री जाली. 

'पळय, कानाचो सोड.' लिनोन आपलो कान सोडोवन घेतलो 
आनी कान चोळीत तयार आसा म्हण सांगलें. 

सगळी तयारी नेटान जाली. लिनोचो कोणूच नासलो म्हणटकच 
fad घड़टालें तें पास्किनाल्याच घरा कडल्यान. धांवपळ, बोवाळ 
करून एक दीस तांचे काजार जालें. दोगांय एकदम खुशाल जालीं. 

काजारा उपरांत लिनोन खुशाल जिविताक सुरवात केली. देवान 
रोखडेंच तांकां पयलें बाय नॉयमी दिलें आनी उपरांत दोन वर्सांनी बाबा 
ऑस्वाल्ड दिलो. एक खुशाल घराबो कसो तीं जियेतालीं. पास्किनाच्या 
आवय बापायचो सगळो आदार तांकां आसलो. तो बिगर गोंयकार म्हण 
ताका तांणी केन्नाच उणो लेखूंक ना. त्याच मापान तोवूय तांकां मान 
दितालो. ताच्या कामाची सुवात लागींच आशिल्ली. जायते फावटी तो 
मदल्या वेळार पेज जेवंक जाल्यार सांजेर च्या पियेबंक घरा येवन 
वतालो. देखून तांचे मदलो मोग गांवभर फामाद आसलो. 

त्या शिपयार्डान एक बार्ज बांदूंक घेतिल्ली. लिनोचें प्रामाणीकपण 
आनी हुशारकाय पळोवन ताच्या मालकान हे बाजीर ताका सुपरवायझर 

केल्लो. तशें बार्जीचें काम पुरायपणान कालूच सोंपिल्लें. फाटले कितलेशेच 113 
दीस सगळ्या कामदारांचो हातूंत मोलाचो वांटो आसलो. तांणी नेटान 

काम करून मालका कडल्यान शाबासकी मेळयिल्ली. फाल्यां दीस 
थार्यल्लो गोंयच्या एका मंत्र्याच्या हातांतल्यान बार्जीचे उक्तावण करपाक. 

तयारी निमण्या पांवड्यार आसली. फाल्यां नातालां आसून पसून सगळे 

कामगार येवंक तयार जाल्ले, कारण तांकां बोनस मेळपाचो आसलो. 

बोनस मेळोवपाकूय तांकां बरेच त्रास पडिल्ले. 

तेन्ना दिवाळी लागीं आशिल्ली. तीन वर्सा फार्टी शिपयार्डाचे कामदार 
आपणाक बोनस मागताले. हें तें निमीत सांगून मालक तांकां टाळटालो. 
तरी तांणीं उमेद सोडली ना. ह्याय वर्साक तांचे कामदार फुडारी मालका 
म्हऱ्यांत गेल्ले. 

'सर, ह्या वर्साक जर तूं आमकां बोनस दिना जाल्यार आमी तुजे 
बार्जीचें काम वेळार पुराय करचे Ald.” कामदार फुडाऱ्यान मातशे 
गंभीरतायेन एक भशेन धमकीच दिली. ताचेर बरोच वेळ भासाभास 
जाली. खरें म्हणल्यार काम घेतिल्लें तेन्नाच बार्ज बांदपाच्या कच्च्या 
मालाची दर चड आसली आनी खरें काम सुरू करूंक घेतलें तेन्ना ती 
दर देंविल्ली. देखून मालकाक बरोच फायदो जाल्लो. ही संद घेवन 
आपल्या कामदारांकूय खुशाल करूंक ताणें तांकां बोनस दिवपाचें 
Fadel. आपूणय खूश आनी आपले कामदारूय खूश. 

‘at आसां. हांवें हिशेब केला ते प्रमाण तुमचें बार्जीचें काम आनीक 
दोन म्हयन्या भितर सोंपूंक जाय. पूण थोड्यांनी ओव्हरटायम केलो 
जाल्यार तेंच काम एका म्हयन्या भितर सोंपूंक शकता. जर तुमी एका 
म्हयन्या भितर हें काम सोंपोवन नातालांचे आदीं बार्ज तयार करतात 
जाल्यार हांव तुमकां दोन पगार बोनस दिवंक तयार आसा.' मालकाचीं 
उतरां आयकून एका खिणाक कामदारांनी एकामेकांच्या तोंडाक पळयलें. 
सगळ्यांच्या तोंडार हांसो उदेलो. 

'बरें सर, केलें!” तांणी मालकाक एकाच आवाजान सांगलें. खुशाल 
जावन मालकाक सगळ्यांनी हात दिलो आनी ते भायर सरले. कोणाचेंच 

174 लुकसाण नासलें. 


बाजींच्या उक्तावणाच्या कामांत लिनोन बरोच फुडाकार घेतिल्लो. 
जें कितें हाडूंक जाय तें सगळें हाडून दवरिल्लें. लोटले रावपी एका 
भटमामाक पुजा करूंक जाल्यार लोटली इगर्जेच्या फादराक बोटीचेर 
आजमेंत मारून बेसांव घालूंक आपयिल्लो. खावपाक आनी पियेवपाक 
हाडपाची जबाबदारी “पर्सनल ऑफिसर' समीराचेर आसली. तरूय हेर 
अधिकाऱ्यांनी तयारेची पुरायपणान पळोवणी केल्ली. 

बार्ज सोबीत सुंदरतायेन न्हेसयिल्ली. नातालांचें निमीत दवरून 
फोली लावन आनी लायटी घालून पुराय शिपयार्डय न्हेसयिल्लें. फाल्यां 
उक्तावणा उपरांत बार्ज मुरगांव धोक्यार म्हाल भरून अरबी दर्यात उबी 
आशिल्ल्या सुमोटो बोटीचेर ओतपाक सगळीं कागदपत्रां तयार आसली. 

बाजीच्या उक्तावणाच्या समारंभाक वचूंक लिनोची घरचींय उमेदीर 
आसलीं. तांणी लेगीत आपले तरेन तयारी केल्ली. गोंयच्या मंत्र्याक 
आनी नवे बाजीक पळोवंक ताची भुरगीं आशेतालीं. 

नातालांचे जाग्रणाचे रातीची सुरवात जाली. लोकांनी फुगेट्यो मारपाक 
सुरवात केली. नखेत्रां पेटयलीं. जायत्या जाणांनी आपल्या घरा भायर 
पीक-पीक लायटी घाल्ल्यो. पास्किनाच्या एकाच उल्यान नॉयमी आनी 
ऑस्वाल्ड उठलीं. लिनोन घाल्ल्यो लायटी ऑस्वाल्डान पेटयल्यो. घरा 
मुखार उजवाड जालो. नखेत्राची लायटूय पेटयली. ऑस्वाल्डान केल्ल्या 
ल्हानशा गोठ्यांत सगळ्यो वस्तू मांडून तो मेकळो जालो. फकत बाळक 
जेजू दवरपाचो उरिल्लो. 

इकरा बरां जावन गेल्लीं. ऑस्वाल्ड आनी नॉयमी मिसाक वचपाची 
आपली तयारी करूंक लागलीं. लिनो अजून उठूंक ना म्हण ऑस्वाल्ड 
ताका उठोवंक लागलो. लिनो कसोच उठना. ताणें आपले मम्मीक 
सांगले. पास्किनान लिनोक मातसो हालयलो. पूण तो जागूच दिना तें 
पळोवन तें भियेलें. ताणें बेगीबेगीन आपल्या आवय बापायक उलो 
केलो. तीं धांवत आयलीं. लिनोक पळोवन तीं लेगीत भियेलीं. तांच्या 
शेजाराक दोतोर नॉर्मन रावतालो. बेगीबेगीन ताका आपोवन हाडलो. 

ताणें ताका तपासलो आनी जाता तितले बेगीन गोंय वैजकी महाविद्यालयांत 115 
व्हरपाचो सल्लो दिलो. 

पास्किनाच्या भावान गाडी भायर काडली. लिनोक गाडयेंत घालो. 
ताचे बराबर पास्किना आनी दोतोरूय बसलो. गाडी बांबोळी वचूंक 
भायर सरली. लिनोचें आंग थंड पडूक लागलें, पूण स्वास चलतालो. 
मदींच ताणें दोळे उगडले. गाडी ताच्या शिपयार्ड कडेन पाविल्ली. 
तांची बार्ज व्हंकल कशी न्हेंसून तयार आसली. नातालां आनी बार्ज 
उक्तावण सुवाळ्या खातीर घाल्ल्या शिपयार्डांतले लायटीचो झगझग 
लिनोक कितें तरी सांगूंक सोदतालो. लिनोची नदर सहज बार्जी वटेन 
गेली. ती ताका आपल्या फुड्यांत आपयताली. कितल्या मोगान ताणें 
तिचें काम केल्लें. दोतोरा शिवाय आनीक कोणेंच हें अणभवलें ना. 
गाडी वचत आसली. शिपयार्डाचो वाठार काबार जातकच ताणें परतून 
दोळे बंद केले. दोतोर ताची अमुरपिकी उमेद नियाळीत आसलो. गाडी 
नेटान गोंय वैजकी हॉस्पिटला वटेनचो Tail माडयत आसली. 

घरकान्र जाणा आसली हांव एक संगीतकार आनी न 
हेसता म्हूण. दुबावा विरयत दुसर्‍या चेडवा- | 
. बायलां कडेन उलोवप, भोंवप येतलेंच न्हय? जिवितांत . 

. केन्राच नोकरी करूंक ना. संगीत आनी तियात्रांतल्यान | 
मेळटा ताचेर पयली जियेलों आनी मागीर फकत | 
संगितांत रावन कारकिर्द घडोवपाचो यत्न केलो 
पूण घरकान्नीन घात मारलो. एक दीस घर 
सोडून गेली ती आयलीच ना. हांवूय 
तिका व्हरपाक गेलों ना. 





कणा 


पुरस्कार 


पाकुश दी गोवा सूट बूट घालून न्हेंसून आसलो. ताका पर्वरे वचूंक 
जाय आसलें. देखून तो गाडयेची वाट पळयतालो. आयज ताका गोंयच्या 
मुख्यमंत्र्या हस्तुकीं राज्य सांस्कृतीक पुरस्कार भेटोवपाचो सुवाळो आसलो. 
म्हणून तो चड खुशाल दिसतालो. येद्या व्हड पुरस्कारान तो भुल्लुसून 
गेल्लो. सांजवेळा ज्युस्त पांच वरांचेर ताका पर्वरे पावपाक पत्र आयिल्लें. 
सुवाळो विधानसभा संकुलांतल्या सांस्कृतीक मंत्रालयाच्या व्हरांड्यातच 
सादेपणान जावपाचो आसलो. ते नदरेन आमंत्रणां चड दिवंक नासली 
असो मंत्रालयान खुलासो केल्लो. ताका फोनाचेर सांगतना वेळार पावपाची 
विनंती केल्ली. 

गाडी दारांत लागतांच आपले कपडे आनीक एक फावट सारके 
करीत तो मुखार आयलो. 

'मिलाग्रबाब, पांच जावंचे पयली पर्वरे विधानसभा संकुलांत आमकां 
पावूंक जाय. म्हजे खातीर थंय एक कार्यावळ आसा. तुजे परीं विचार 
कर आनी वेळार Wa.’ ड्रायव्हर मिलाग्राक सांगतना तो गाडयेंत बसलो. 


| 

118 मिलाग्र तांचेच गांवचो आनी पाकुशाचें बरें मागपी आसलो. 


‘at पाकुशबाब.' मिलाग्रान म्हणले. गाडी चलपाक लागली. 

'कितलो खुशालकायेचो खीण हो ?' तो आपले भितरूच मुमुरक्यां 
हांसलो. आपणें तियात्राच्या आनी संगिताच्या मळार जो वावर केला 
ताची गोंय सरकारान पावती दिल्या अशें मनांतल्या मनांत ताणें मानून 
घेतलें. Gt म्हणल्यार दर एक हशार मनशाचो असो भोवमान जावंक 
जाय.' पाकुश बडबडलो. 

“म्हाका कितें सांगतालो पाकुशबाब ?' मिलाग्रान पाकुशाक विचारलें. 

ना, ना. तुका कांयच सांगूंक ना हांवें. पूण तूं जाणा गोंयचो केदो 
व्हड मनीस हांव जालां तो? आमच्या गांवांत तर ही व्हड अभिमानाची 
गजाल.' तो आपले भितरूच गर्वान भरून उलोवंक लागलो. 

qa सांगल्यार कळटलें न्हय? तुजी कांतारां केन्नाय आयकतात 
आमी. आदीं दोन चार फावटी तियात्रांतूय पळयिल्लो. खर्‍यांनीच 
देवान तुका बरो आवाज दिला.' मिलाग्रान ताची तुस्त केली. 

“ह्याच ताळ्याची सरकारान दखल घेवन म्हाका राज्य सांस्कृतीक 
पुरस्कार जाहीर केला आनी आयज तो म्हाका भेटयतले.' 

'तुका आनिकूय असले जायते पुरस्कार मेळूं.' 

नकळटाच पाकुशाचो हात पॅन्टीच्या बोल्सांत गेलो. बोल्सांत एक 
कागद आसले. ताणें तें भायर काडलें आनी वाचूंक लागलो. पुरस्कारा 
खातीर ताणें धाडिल्ली ती ताची वळख आसली. पर्वरे पावपाक अजून 
वेळ आसलो. 

तुमच्या सारक्यांनी म्हाका खूब उमेद दिली म्हण हांव इतले मुखार 
पावलों.' पाकुशान म्हणले. 

'असो पुरस्कार दिवंक तुजे कसले कसले गूण पळयलें तांणी ?' 
मिलाग्राक उत्सुकताय जाली. 

'आयक, ह्या पुरस्कारा खातीर test नांव अँडव्होकेट व्हिएगशान 
सुचयल्लें. ताणें म्हजी वळख सरकाराक धाडिल्ली तीच तुका हांव 
सांगता.' तो सिटाक तेंकून बसलो आनी मिलाग्राक सांगूंक लागलो. . 

फेर्नांडीस. म्हजो जल्म 18 जुलय 1945 वर्साक मडगांव जालो. 
आंतोनियो पेरेरा हें एक पोरणें नांव पुर्तुगेज काळावयलें, आवय-बापायन 
दवरिल्लें, तें म्हाका आवडलें ना. देखून हांवे म्हर्जे नांव पाकुश फेनॉडीस 
अशें बदल्लें. घरची परिस्थिती बरी नाशिल्ल्यान ल्हान पिरायेचेर नोकरे 
निमतान हांव मुंबय गेलों. सांताक्रुझ इर्गजेच्या पाद्र विगाराच्या आदारान, 
थंय मिसा वेळार वाजोवपी मेस्त्री कडल्यान हांवें संगीत शिकून घेतलें. 
तो जाण्टेलो मेस्त्री मेले उपरांत हांव इगर्जेत वाजोबंक लागलों. ' 

“इतले ल्हान पिरायेर सावनूच बरो शिकलो मरे तूं वाजोवंक.' 

“हय तर. ल्हानपणांतूच ही म्हजी कुशळटाय पळोवन लोकांक 
अजाप दिसतालें आनी ते म्हजी तुस्त करताले. एक दीस एका लग्नाच्या 
मिसाक उमेदीन संगीत दितना कोंकणी पालकाचेर न्हेंसपी फामाद 
कॉमीककार कुकूश मेळ्ळो.. 

'पाकुश, तूं वाजयतना बरोच कॉमीक दिसता मरे! म्हाका तुजो हो 
भेस आनी सभाव खूब आवडलो.' मीस जाले उपरांत कुकूशान म्हाका 
वेगळेंच कितें तरी सांगलें. 

'तेन्नाच तर हांव इतलो खुशाल आनी हांसतो उरतां. लग्न म्हणल्यार 
खुशाल खीण. लग्न कोणाचेंय जावं, ताचो आनंद घेता तो खुशाल उरता 
न्ह्य?' 

“हो नवोच विचार आयकता मरे हांव. म्हज्या तियात्रांत भुमिका 
करतलो ?' 

'तुका दिसता तर एक भुमिका दिवन पळय.' 

खऱ्यांनीच एक दीस ताणें म्हाका आपल्या तियात्रांत ल्हान भुमिका 
करपाक संद दिली. ते संदीचें हांवें भांगर केलें आनी म्हाका लोकांनी 
उखलून धरलो. हांव क्लिक जाले उपरांत हांवें. जायत्या तियात्रांनी 
सायड शो भागांत भुमिका केली आनी स्वताचें नांव कोंकणी पालकाचेर 
कोंरांतलें. म्हजी मागणी वाडत गेली. म्हाका गोंयचे मातयेचो खूब मोग 
आसलो. देखून हांवें कोंकणी पालका खातीर पाकुश दी गोवा हें नांव 

180 rs आनी आयजवेर लोक म्हाका ह्याच नांवान वळखतात.' 

“तूं वेवसायीक माचयेर केन्ना पावलो तर?' 

“एका नव्याच दिग्दर्शकान कॉमेडेची मुखेल भुमिका घालून 'हांस, 
ना जाल्यार मरतलो!' हो तियात्र माचयेर हाडलो आनी मुखेल भुमिका 
म्हाका दिली. म्हजी भुमिका पळोवंक कांय खास तियात्रिश्त आयिल्ले. 
म्हजी भुमिका पळोवन ते अजाप जाले. तातूंतल्या दोग जाणांनी म्हाका 
आप-आपल्या तियात्रांत भुमिका करूंक विनंती केली. थंयच म्हजी 
वेवसायीक स्थराचेर सुरवात जाली. 

उपरांत गोंयच्या एका फामाद दिग्दर्शकान म्हाका आपल्या पंगडांत 
कायम स्वरूपांत घेतलो. सुमार 50 प्रयोग केले उपरांत म्हाका एक संद 
मेळळी आफ्रिका देसांत वचपाची. म्हाका रेबेक आनी ऑर्गन बरें 
वाजोवंक येता. दोनूय संगीत वाद्यांचे प्रदर्शन करूंक म्हज्या सांगाताक 
एक पंगड घेवन हांव भोंवडेर गेलों आनी एक संगीतकार म्हण हांबें नांव 
मेळयलें. तेच स्फुर्तीचेर हांवें 'पाकू पाकू म्युजीक' अशा एका संगीत 
पंगडाक जल्म दिलो. संगिताक चड मागणी आसा हें वळखून हांवें 
तियात्रांत भुमिका करपाचें उणें केलें आनी संगिताचेर चड भर दिलो.' 

'मागीरूच तुज्यो कॅसेटी बी आयल्यो न्हय ?' 

हांवें 'रांबा हो सांबा' ह्या नांवाची पयली कोंकणी कॅसेट बाजारांत 
हाडली आनी ते उपरांत हांवें फाटल्यान पळयलेंच ना. हांव फामाद 
जायत गेलों. कितल्योश्योच संगीत कॅसेटी काडल्यो. उपरांत म्हज्या 
कॅसेटीचें व्हिडियो कॅसेटींत रुपांतर जालें. थंय हांव आनीक फामाद 
जालों. eet कांय चलचित्रांनी भुमिका केली आनी हांव वेगळे तरेन 
पर्जळूंक लागलों. संगिताच्या मळार खूब वावर करून हांवें एके भशेन 
क्रांतीच घडयली. आतां म्हजी पिराय जाल्या म्हण हांवें विसव घेतला 
पूण हांव “रिटायर ' जावंक ना. 

'हय, गांवच्या तरणाट्यांक तूं संगीत शिकयता ही एकदम बरी 
गजाल. इगर्जेतलें संगीत तूं अजूनय विसरूंक ना. देखून तरणाट्यांनी 
इगर्जेत संगीत वाजोवंक मुखार येवंक तुजें बरें मार्गदर्शन मेळटा. खरें 

म्हणल्यार तुका संगीत मळार लेगीत पुरस्कार मेळूंक जाय आसले. ' 181 

'तुका एक सांगूं? आमचे क्रिस्तांव दुसऱ्याक मुखार सरूंक दिनात. 
मुखार सरतल्याक ते फाटीं काडटात. दुसऱ्याचे बरें जाल्लें तांच्यान 
` पळोवंक जायना. एक फावट म्हर्जे नांव संगीत पुरस्कारा खातीर मुखार 
घाल्लें. पूण आमच्या एका क्रिस्ती भावानूच आपल्या कोणाचें तरी नांव 
दिलें आनी म्हर्जे नांव काडून उडयलें. तेन्ना सावन हांव पुरस्कारा 
फाटल्यान केन्नाच धांबलो ना. म्हजे फाटल्यान मेस्त्री जाल्ले राज्य पुरस्कार 
घेवन गेले. भोवमान घेवन गेले. हांव फार्टीच उरलों. तो अँडव्होकेट 
व्हिएगश बरो म्हण आयज हांव ह्या पुरस्काराक वतां.' 

'पूण पाकुशबाब, तुजें हें कार्य वर्सा प्रमाणें मांडिल्लें जाल्यार 
आयकतल्याक अदीक बरें दिसतलें आसलें अशें ताका दिसूंक ना?' 
पणजे बायपासा कडेन गाडी सवका करची पडली. मुखार अपघात 
जाल्लो. वाट काडीत MSA वताल्यो. 

“वेळ जावंचो ना मरे आमकां ?' पाकूशान विचारलें. 

'त्या मुखा वेल्यान येवपी गाडयेन चुकयलें. मातसो HSH गेल्लो 
जाल्यार अपघात जावंचो नासलो. ते कडेच्यान वचूंक मेळटा. ' SARA 
गाडी कडेच्यान घेतली. 

“जायते फावटी अशेंच जाता. म्हाकाय म्हज्या जिवितांत दिसतालें. 
आतां चूक उरली ती उरली, ती सुदारूक वेळ खंय आसा? म्हज्या 
काजाराचेंच पळय. हांव व्हड उमेदीन काजार जालों. म्हजी घरकान्न 
जाणा आसली हांव एक संगीतकार आनी तियात्रांत न्हेंसता म्हण. दुबावा 
विरयत दुसऱया चेडवा-बायलां कडेन उलोवप, भोंवप येतलेच न्हय? 
जिवितांत केन्नाच नोकरी करूंक ना. संगीत आनी तियात्रांतल्यान मेळटा 
ताचेर पयली जियेलों आनी मागीर फकत संगितांत रावन कारकिर्द 
घड़ोवपाचो यत्न केलो पूण घरकान्नीन घात मारलो. एक दीस घर सोडून 
गेली ती आयलीच ना. हांबूय तिका व्हरपाक गेलो ना. अशे तरेन 
आमचे मदली वेर वाडत गेली आनी आयज कितलीं वर्सा जालीं आमी 

ती गेल्ली तेन्नाच तुवें तिका हाडिल्ली जाल्यार घडये येतली आसली.' 

“ना. म्हजे कडेन तिचे खातीर इबाडूंक वेळ नासलो. म्हज्या संगिताक 
खूब मागणी आसली. हांव म्हज्या संगितांतूच बुडून रावलों. भुरगीं ना 
बाळ, जियेतां आतां एकलो एकसुरो.' 

“विचारतां म्हण WIR जायनाका, तूं दुसऱ्यांक खुशाल करपी 
मनीस, हातूंत तुजो संवसार खुशाल आसा ?' 

“खुशाल संवसार खंयचो ? जिविताच्या निराशीपणांत हांव जियेतां. 
समाजाचो हुस्को म्हाका चाळोवंक लागला. आयचो दीस जरी म्हाका 
खोशयेचो आसलो तरी हांवूच नकळों हे खुशालकायेंत हांव एकलो 
कसो मुखार वतलों तो.' 

“जायते फावटी मनशाचो अहंकार मनशाक आड घालता. मनशा 
कडेन जायतें आसता पूण पळोवंक गेल्यार कितेंच नासता.' मिलाग्रान 
ताका सैमाची गजाल सांगली. 

“तसले डायलॉग आमी तियात्रांत वापरताले AR.’ 

'तुजोच एक डायलॉग तो हांवें तुका याद करून दिला.” मिलाग्राची 
उतरां आयकून पाकुश हांसलो. 

“पावले बाबा आमी. पर्वरे विधानसभा संकुला कडेन पावतांच 
मिलाग्रान गाडी थांबयली. पाकूश गाडयेंतल्यान देंबलो. 

“गाडी ania लाय आनी तूं लागीच राव. हांव घडये रोखडोच 
परत येतलों.' ताणें आपलो टाय सारको केलो. कपड्यांचेर एक धांवती 
नदर मारली. सूट फाटल्यान मात्सो ओडिल्ल्या सारको केलो आनी 
विधानसभा संकूल इमारती वाटेन चलूंक लागलो. 

सुवाळो सांस्कृतीक मंत्र्याच्या व्हरांड्यांत जावपाचो आसलो. तो 
थंय पयलेच फावट गेल्लो. खरें म्हणल्यार हें संकुलच ताणें हे आदीं 
पळोवंक नासलें. गाडी चलोवपी मिलाग्राक खबर आसली म्हण तो 
कसलीच चिंता नासतना पावलो. संकुलाचे सुंदरतायेचेर नदर मारीत तो 
भितर सरलो. ज्युस्त खंय बचपाचें तें खबर नाशिल्ल्यान विचारीत 

पांच वरां जावंक नासलीं, तरी लोकांची गर्दी दिसताली. हारशाच्या 
दारा कडेन उबो आशिल्ल्या मनशाक ताणें आपली चीट दाखयली. 
ताणें दार उगडलें आनी कडेक आशिल्ल्या सांस्कृतीक सचिवा कडेन 
बोट दाखयत ताका ताचे वटेन वचूंक सांगलें. सांस्कृतीक सचिवान 
पाकुशाक व्हरून तिसरे वळयेंतल्या दुसऱ्या कदेलार बसयलो. त्या 
मुखावेले जागे आदींच भरिल्ले आनी हीं कांय कदेलां पुरस्कार जैतवंतां 
खातीर राखून दवरिल्लीं आसलीं. वसरो मातसो ल्हान आसलो देखून 
सारको भरून दिसतालो. 

गोंयच्या मुख्यमंत्र्यान प्रवेश केलो तेन्ना सगळे उबे रावले. ताचे 
कडेनूच कला आनी सांस्कृती खातें आसलें. कला आनी सांस्कृती 
खात्याचो संचालक आनी कला अकादमीचो अध्यक्ष तांचे बराबर 
आसले. सगळ्यांनी ताळयो पेटयल्यो आनी निवेदकान तांकां येवकार 
दियत सरळ वेदीचेर येवन बसपाचें आमंत्रण दिलें. 

सगळ्यांचो उपचारीकपणान येवकार जाले उपरांत प्रस्तावीक जालें. 
कांय तरणाट्या चलयांनी वेदीर आशिल्ल्या मानेस्तांक फुलां दिवन मोग 
दाखयलो. सगळ्यांची नदर मुख्यमंत्र्याच्या भाशणाचेर आसली. तशी 
सामकीच निराशा जाली ना पूण ताणें गोंय संबंदीत मुद्दे मुखार हाडले. 
राजकी मळावेलीं कांय उदाहरणां दिवन राज्य घट जातलें जाल्यार कितें 
करूंक जाय तें सांगतना ताणें समाजांत वावुरतल्या मनशांनी आनी 
सामान्य मनशांनी सरकारा कडेन हात मेळोवन उदरगतीचीं पावलां 
मारूक उलो मारलो. 

धा जाणांक पुरस्कार मेळपाचे आसले. पुरस्कार म्हणल्यार कितें 
दितले हाची पाकुशाक उमळशीक लागिल्ली. ताणें पुरस्कारा विशीं 
जायतें आयकल्लें पूण प्रत्यक्ष पळोवंक नासलें. ताची नदर वेदीचे हे 
HSH जाल्यार ते HSH वताली. ताका कांयच दिसनासलें. इतलो वेळ 
पुरस्कारा बगर ताचे तकलेंत कांयच नासलें. कोणाचेंच भाशण ताणें 
लक्ष दिवन आयकलें ना. तशें पळोवंक गेल्यार तियात्रिश्त दुसऱ्याचे 

1864, केन्नाच आयकनात. फातोड्डेच्या एका सामाजीक वावुरप्याक 
लागून व्हिएगशान ताचें नांव सुचोवन तें मानून घेतलें म्हण जेन्ना 
पाकुशाक समजलें तेन्ना तो एकदम खुशाल जाल्लो आनी त्याच दिसा 
वचून ताणें तांचे उपकार आठयल्ले. त्या दिसा सावन तो आयच्या 
दिसाच्या खिणाची वाट पळयत आसलो. हे आदीं जायत्या जाणांनी 
ताचे गूण गायिल्ले पूण कसलोच पुरस्कार दिवपाक केन्नाच मुखार 
काडूंक नासलो. हे जाण्टे पिरायेर राज्य पुरस्कार मेळटा म्हण तो हिसपा 
भायर आनंदीत आसलो. 

निमाणो तो खीण आयलो. निवेदकान सगळ्या धाय जाणांची 
वळेरी वाचून दाखयली. तेच बराबर सगळ्यांची थोडे भितर वळख 
दिली. पाकुशाचें नांव पांचवें आसलें. ताणें आपली मान मातशी नीट 
केली. निवेदकान पुरस्काराचे स्वरूप सांगलें. स्वरूप अशें आसलें - 
श्रीफळ, शाल, मानपत्र, मानचिन्न आनी पंचवीस हजार रुपयांचो चेक. 
पयल्या जैतवंताक जें दिले तें पळोवन पाकुशाच्या जिवाक एकदम बरें 
दिसलें. पाकुशान मातसो झेत केलो आनी नीट बसलो. इतलो व्हड 
पुरस्कार आनी ते भायर हें सगळें. मानचिन्न तर सामकें उगडास उरपा 
सारके. 

हें येबजिता आसतना उरिल्ल्या तीग जाणांक केन्ना पुरस्कार दिले तें 
पाकुशाक खबरूच ना. निवेदकान पाकुशाचें नांव घेतलें. दुसरे वटेन एंक 
सुंदर चली येवन मानपत्राचेर आशिल्ली पाकुशाची पुराय वळख वाचूंक 
लागलें. वळख वाचतासतना पाकुशान वेदीचेर आपलो पुरस्कार घेवंक 
पावूंक जाय आसलें. सगळ्यो वस्तू हाडून मुख्यमंत्र्या मुखार दवरल्यो. 
ताची वळख वाचून सोंपली, तरी पाकुश वेदीचेर पावलो ना. ना म्हण 
आपल्या जाग्या वेल्यान हाल्लो ना. . 

'मौस्टर पाकुश दी गोवा, वेदीचेर येवन तुवें आपलो पुरस्कार 
घेवचो म्हण आमी तुमचे कडेन मागतात.' निवेदकान पाकुशाक परत 
एक फावट विनंती केली. पाकुश जाग्या वेल्यान हालपाचें नांव घेना तें 
पळोवन ताका हाडून बसयिल्लो सांस्कृतीक सचीव ताच्या फुड्यांत 

धांवून गेलो. ताणें ताका हात लायलो. मातसो हालयलो. ताणें जागूच [छँ 
दाखयली ना. मुख्यामंत्री अजूनय उबोच आसलो. सगळ्यांची नदर 
पाकुशाचेर थिरावली. एका खिणाक सगळो आवाज ठप्प जालो. 

“कॉल द पुलीस अण्ड ऑम्ब्युलन्स' सांस्कृतीक सचिवान व्हडल्यान 
आवाज दिलो. 

ala: विन्सी क्वाद्रूस 

नामो: 'स्नोज कृपा’, आलम, राय, सालसेत गोंय - 403720 
जल्माची सुवात: राय, सालसेत गोंय 

फोन: (0832) 2740245 (घ) 2746025 (क) 
मोबायल: 9822587498 


ईमेल: vincyquadros@gmail.com, 
vincyatpepsi@rediffmail.com 
शिक्षण: एम.ए. (समाजशास्त्र) पदवी 
पत्रकारिता डिप्लोमा 
सचीवपद डिप्लोमा 
पवित्र पुस्तक अभ्यास डिप्लोमा 


साहित्य मळार - 

* कोंकणी कार्यकर्तो आनी वावुरपी. 

* संपादक - 'जिवीत' म्हयनाळें सप्टेंबर 06 ते एप्रील 09. 

* संपादक - 'कामगारवाणी' कामगारां खातीर नेमाळें. 

* संपादक - कोंकणी भाशा मंडळाचो नाताळ अंक 2007. 

* संपादक - आवाज 2007, राय इगर्जेचो वर्सुकी अंक. 

* संपादक - गोंयचो आवाज 2010. 

* संपादक - बालांकूर 2010. 

* संपादक मंडळ वांगडी - डिव्हायन वॉयस, केरळ. 

* संपादक मंडळ वांगडी - पोरझोळ 2010-11. 

* संपादक मंडळ वांगडी - दाल्गाद कोंकणी अकादमी 

* कोंकणींत पुराय पवित्र पुस्तक हाचो एक अणकारपी. 

* गोंयचो आवाज हाचो रिपोर्टर (राय-लोटली आनी सरभोंबतणचो 
वाठार). 


* कोंकणी भाशा मंडळाचो साहित्य विभाग संयोजक एका काळा 
खातीर. 


* गोवा कोंकणी अकादमीचे पयलें बालसाहित्य संमेलन 2009 

* गोवा कोंकणी अकादमीचें दुसरें बालसाहित्य संमेलन 2010 
संयोजन. 

* दाल्गाद कोंकणी अकादमीची दोन दिसांची राबित्याची 
कादंबरी कार्यशाळा 2010 संकल्पना आनी संयोजन. 

* सुमार 15 तियात्र बरोवन माचयेर सादरीकरण आनी भुमिका. 

* कांतारांची रचना आनी सादरीकरण. 

* एक अंकी नाटकुलीं बरोवप, भुमिका आनी सादरीकरण. 

* गोवा कोंकणी अकादमीन छापिल्ल्या एकांकी संग्रहांत एकांकीचो 
आसपाव. 

* क्विनी प्रॉडक्शन अँण्ड पब्लिकेशनान छापिल्ल्या वेंचीक कविता 
झेल्यांत कवितेचो आसपाव. 

* क्विनी प्रॉडक्शन अँण्ड पन्लिकेशनान छापिल्ल्या वेंचीक कथा 
झेल्यांत कथेचो आसपाव. 

* दुसऱ्यांनी बरयल्ल्या तियात्रांनी आनी एकांकी नाटकुल्यांनी 
भुमिका. 

* कार्नावालाच्या जमनीवेल्या खेळांनी भुमिका. 

* कविता बरोवप आनी सादरीकरण. 

* फुलदाणी (1990), कुरपणो (2007), सूख आनी दूख 
(2007), घोंस (2008), तुरो (2010), पोरसूं (2010), 
मोलो (2011) आवाज-धन (2011) हे सगळे कथां झेले. 
'आत्मीक विचारधारा' (2010) हे आत्मीक लेख 
ह्या शिवाय भुरग्यांची कादंबरी 'जादूचें पेटूल' (रोमी लिपी), 
'जादूचें पेटूल' (देवनागरी लिपी), कोंकणी चलचित्रां (देवनागरी 
लिपयांतर). 

x मोटव्यो कथा बरोवप. तांची वेगवेगळ्या मासिकांतल्यान 
आनी आकाशवाणी वेल्यान उजवाडावणी. 

* सुनापरान्त, राष्ट्रमत, नवें गोंय, वावराड्यांचो इश्ट, गोंयचो 
आवाज, गुलाब, गोंयकार, जिवीत, बिंब, रेनोवासांव, गोअन 
रिवीव्ह, कोंकण मेल, गोवावाणी, मोग, कुळागर, चित्रंगी, 

188 कों.भा.मं. दिवाळी अंक, राखणदार, उजवाड, रायचे इगर्जेचो आवाज, 
शब्दाचो प्रकाश, डिव्हायन वॉयस (केरळ), कोंकण दिवो, पाकळ्यो, 
पोरझोळ, उमाळे, जाग, ल्हारां आनी हेर मासीकांतल्यान साहित्य 
उजवाडावणी. 

* आकाशवाणीचेर कथा, कविता आनी नाटकुलीं सादरीकरण. 

हे शिवाय खूब फावट वेगवेगळ्या भासाभाशेंत वांटेकार. 

% साबार राज्य आनी राष्ट्रीय पांवड्यार परिसंवादांत वांटेकार. 

साबार राष्ट्रीय आनी आंतरराष्ट्रीय माचयेर 'पेपर' सादरीकरण. 

* कोंकणी बरोवपा आनी वाचपा खातीर उत्तेजन कार्यावळींचें 
आयोजन. 

* राय वेल्फेअर असोसिएशन, राय स्पोर्टिंग क्लब, राय शेड्युल्ड 
ट्रायबस फोरम, स्नोज शेड्युल्ड ट्रायबस महिला मंडळ, | 
स्नोज अकादमी, नुवें शेड्युल्ड ट्रायबस फोरम, स्नोज प्रकाशन, 
गोवा राज्य कामगार महासंघ, स्नोज लायब्ररी, मनोरा विकास केंद्र, 

राय ह्या संस्थांच्या संविदानाची रचना. 

* दूरदर्शन आनी हेर टीव्ही चॅनलाचेर कार्यावळींनी वांटो 

* तीन एकांकी नाटकुलीं सर्तीचें आयोजन. 

* साबार कोंकणी साहित्य आनी संस्कृतीक मळाचेर परिक्षकाची 
भुमिका. 

* दर वर्सा पयल्या कार्नावालाक व्हडा प्रमाणांत 'घुमट' कार्यावळ 
(फाटलीं आठ वर्सा). 

* वाचक चळवळ मुखार व्हरपाचे नदरेन कार्यावळी आनी सर्तीचें 

आयोजन. 


* कार्यावळी घडोवन हाडप आनी सुत्रसंचालन करप आवडीचे 
विशय. 


पुरस्तकां आनी हेर संकलनां - 

* फुलदाणी (1990) (मोटव्यो कथा) 

* कुरपणो (2007) (मोटव्यो कथा) 

_* सूख आनी दूख (2007) (मोटव्यो कथा) 
कणनक्मा 

* आवाज (खास अंक 2007) 

* घोंस (2008) (मोटव्यो कथा) 

* आत्मीक विचारधारा (2010) (आत्मीक निबंध) 
% तुरो (2010) (मोटव्यो कथा) 

* पोरसूं (2010) (मोटव्यो कथा) 

* बालांकूर (2010) (भुरगयांचें साहित्य) 

* गोंयचो आवाज (खास अंक 2010) 

* मळो (2011) (मोटव्यो कथा) 

* आवाज-धन (2011) (मोटव्यो कथा) 

* कोंकणी चलचित्रां (देवनागरी लिपयांतर) 

* जादूचें पेटूल (रोमी लिपी, भुरग्यांची कादंबरी) 

* जादूचे पेटूल (देवनागरी लिपी, भुरग्यांची कादंबरी) 
* कणसां (2011) (मोटव्यो कथा) 


पुरस्कार आनी भोवमान - 


* “फुलदाणी पुस्तकाक कोंकणी भाशा मंडळाचो साहित्य पुरस्कार 

* कोंकणी भाशा मंडळ, गोंयच्या बाकीबाब काव्योत्सवात कविता 
खातीर खास पुरस्कार 

* दाल्गाद कोंकणी अकादमीन घडोवन हाडिल्ल्या 'अखिल गोंय 
निबंध सतींत' गांधीजी विशयाचेर दुसरो पुरस्कार. 

* म्हयन्याचो बरोवपी, म्हयन्याचो कवी म्हण नवें गोंय, ह्या रोमी लिपी 
दिसाळ्यांत जायते फावट पुरस्कार. 

* 'दाम' खेळांत चाम्पीयन पुरस्कार. 

+ फुटबॉल खेळांत साबार पुरस्कार 

* उत्कृश्ठ कांतार घडोवपी पुरस्कार 

* भोवमान - आर्च बिशप फा. फिलीप नेरी tela हांचे हस्तुकीं पवित्र 
पुरस्कार अणकारा खातीर 

* भोवमान - युवा साहित्य संमेलन, पिलार. 

* भोवमान - भारतीय मजदूर संघ, दिल्ली. 

“बाब विन्सी क्वाद्र्स तरेकवार मनशांच्या जात्रेंत पांय तुटसर 
भोंबलो आनी ताणें जोडले साबार तरेचे अणभव. मनशां विशींची 
बारीकसाण इतली आसा तो तांकां मनाकाळजा सावन, कुडी बोडा 
सावन वळखता. हेंच तांच्या साहित्याचें व्हडपण. तो मनशां 
पारखिता. मनशां वळखता आनी तांचेच वरवीं काणयो घडोवन 
हाडटा. 

वास्तववाद म्हणल्यार साहित्यांतलें प्रामाणीकपण. तेंच जिविताचें 
सत आनी सोबीतकाय. fast कर्थेतल्यान सदांच वास्तवीक 
पांवड्यार रावंक सोदता आनी आमकां सतसत सांगता. 

विन्सी आपले कर्थेतल्यान एक सुरमेळ सादता, ताच्या चडशा 
कथांतल्यान क्रिस्तांव आनी हिन्दू दोनूय धर्मांची पात्रां येतात. पूण 
अजाप म्हणल्यार हिन्दू पात्रांय ताच्या अणभवा भायलीं अशीं 
दिसनात. तीं काणयांतल्यान सहज वावुरतात, एकरुप जातात. शेवटा 
खंयचोय मनीस मनीस म्हूण एक सारखोच आसता. ताणें हांगा एक 
बरी समजिकायेची कळाशी सादल्या आनी तो तातूंत सफलय जाला. 
ही ताची सेक्युलर नदर भोव मोलाची. साहित्यिकांनी अश्योच वंयो 
मोडच्यो आसतात. सर्वांमदीं भोंवचें आसता. ना तर ताच्या 
साहित्याकच मर्यादा पडटात. '' 

* नामणेचो कादंबरीकार महाबळेश्वर सैल 

